
११ शुभ्राशसनम्‌ ९। 


विद्यायाः प्रकाशन बहुविधं भवति। कदाचित्‌ अध्यापनेन, कदाचित्‌ 
अध्ययनेन, कदाचित्‌ प्रवचनेन च। परन्तु उपयुक्ताः प्रकाशनमार्गाः 
 अपेक्षितविद्याप्रकाशनं न कुर्वन्ति यावद्ग्रन्थप्रकाशनं विद्याप्रकाशनं जने- 
जने करोति। अत एवोक्तम्‌ ^ पुस्तकी भवति पण्डितः "। अर्थात्‌ यस्य पार्श्व 
पुस्तकानि बहूनि विविधानि च भवन्ति स पण्डिती भवति) 
श्रीसोमनाथसंस्कृतविश्वविद्यालयः एकत्र तु संस्कृतभाषायाः प्रचारप्रसारक्त्र 
समर्पितकालो वर्ते तदाऽ्यतर ूतनसाहित्यसर्जनां कारयितुं तस्याश्च प्रकाशनं 
कारयितुं दत्तावधानोऽस्ति। अस्मिन्नेव शुभे पुण्ये च सन्दर्भ 'उज्जयिनीनगरे' 
आयोजिते ` संस्कृतसाहित्योत्सवेः श्रीसोमनाथसंस्कृतविश्वविद्यालयः 
बहूनां ग्रन्थानां प्रकाशनं करोति। अध्यापकानां छत्राणां च कृते काव्यगुणादर्शे 
रघुवंशविमर्थः नामधेयः ग्रन्थोऽयं महते लाभाय भविष्यति। अस्य ग्रन्थस्य 
प्रसाराय जह शुभाशसन प्रकटीकरोमि । 


॥ जयतु सोमनाथः जयतु संस्कृतम्‌ ॥ 


प्रो. ठी. करद्रम्नशाख्ी 
` कुलपतिः 


।1॥| 


भूमिका 
आर्यां अभिरूपमणयः, 


भारतवर्षस्योत्कर्षावहेषु वस्तुषु कविसार्वभौमेः कालिदासादिभिनिर्मितानि 
विबुधभाषामयानि ग्रन्थरलनान्येव प्रधानतया परिगण्यन्ते । एतानि काव्यान्यासेतु- 
हिमाचलं गीर्वाणभाषास्वादमभिलषद्धिः पूर्वेषां सृक्तिष्वन्यादृशं प्रणयमाद- 
धानैरनेकैर्विबुधे : परिशील्यन्ते ।। 

पुरा किल विक्रमभोजप्रभृतयः सार्वभौमा रसिकशिरोमणयः कवीनां 
सुभाषितेषु निरतिशयं गौरवमाबध्न्तो निखिलशास्त्रमर्यादामधिगतवद्धिः सह 
महाकविभिः काव्यविनोदेनैव कालमतिवाहयामासुः। तदानीमेव 
कविभिरहमहमिकया सुबहूनि महाकाव्यानि रूपकाणि च सरसानि व्यरच्यन्त। 
त इमे काव्याभिमानिनो राजानः चिस्त्वब्दीयदशमशतकात्पूर्वमेवादर्शनं गताः। 
वसुधा चानन्तरं वन्ध्यप्राया तादृशान्विबुधभाषाप्रणयिनो रसिकान्भूपान्न सूते प्रायेण 
` सरस्वतीपरिगृहीता लक्ष्म्या चेर्ष्ययेव नालिङ्खिताः कवयः कुत्रचित्कोणेषु समुत्पन्न 
अपि नरपतिगृहेष्वनादृताः काव्यकरणाभिसंधिं परित्यज्य बैद्धसंप्रदायानुयायिनां 
राज्ञां सोमनस्यसंपादने बद्धश्रद्धा बभूवुः । 


केचन बौद्धानां जैनानां चोत्कर्षमसहमाना आध्यात्मिकवादेषु परिनिष्ठिता 
वेदान्तिनां परां काष्टामधिरूढा ब्रह्म मीमांसायाः सह कारितया 
सांख्यवैशेषिकपातञ्जलदर्शनानि सम्यक्परिशील्य, मतान्तरस्थान्युक्तिवादेषु . 
निर्जित्य, नरपतीनां सभासु धन्यवादानुपलभ्य, प्रतिष्ठामलभन्त। केचन 
स्फोरवादमूरीकृत्य वैयाकरणमतं सोपपत्तिकं निरधारयन्‌। | 


एवं दिग्दन्तिनां कलहे हरिणकु लानीव क्षयमापत्नानि काव्यानि 
कुत्रचिष्टीनान्यासन्‌। कवयश्चावज्ञाता आध्यात्मिकवादेष्वनभिन्ञाः कव्येष्वपि 


}, ६ 


शास्त्रसैरुपदिश्यमानां पद्धतिमनुरुध्य, शाब्दबो धविचारादिकं 
शब्दनिष्पत्तिप्रक्रियाविवरणादिकं च पुनः पुनः परिशील्य, शास्त्रज्ञानां सौमनस्यं 
संपाद्य, प्राचीनां रसानुभवसरणिं व्यस्मार्षु :। यद्यप्याचार्यदण्डिप्रमुखा 
आलङ्कारिकाः काव्यानां गुणदोषविमर्शसरणिं निष्कृष्टलक्षणोपन्यासपूर्वकं महता 
परिश्रमेण प्रदर्शयांचकुः; तथापीमे प्रायेण शास्त्रीया रीतिमेवानुसरन्ति। 
न्यायशास्त्रमर्यादामनधिगतवतामेषु ग्रन्थेषु सुखबोधो न जायते। अपरद्चैतेषु न 
कस्यापि दृश्यस्य वा श्राव्यस्य वा काव्यस्यामूलाग्रं गुणदोषविचारचर्चोपलभ्यते। 
इमेऽप्यालङ्कारिकाः क्रमेण विरलाः संवृत्ताः। इदानीं तु काव्यपरिशीलनं 
भाषान्युत्पत्तिसंपादनाय, व्युत्पत्तिश्च न्यायवैशेषिक सिद्धान्तानां 
ग्रहणधारणपाटवाधिगमाय, ताद्शसिद्धान्तज्ञानं वेदान्तशास्त्रप्रवेशाधिकारलाभाय, 
वेदान्तज्ञानं च निःश्रयसाधिगमाय च प्रयोजनमिति काचन व्यवस्थाभ्युपगतासीत्‌।। 

हन्त! एवं दुर्देवात्काव्यानामापतितामतिकृपणां दशामसहमानस्य तेषु 
निरतिशयं गौरवमाधातुं प्रवृत्तस्य मम न शास्तरेष्वनभिरुचिर्न वा शास्त्रजञेष्ववज्ञा । 
चिराद्विस्मता काव्यरसास्वादरीतिर्यथामति प्रदर्शनीयेति परमभिसन्धिः। 
काव्यपरिशीलने यथा निरतिशय आत्मानन्दो जायेत, यथा चात्मगुणाधायकानां 
धर्माणां जञानेन समीचीनो लौकिकः संस्कार उपलभ्येत, तादृशीं कांचन 
` रीतिमवलम्ब्य, काव्यगुणादर्श-ग्रन्थकरणप्रवृत्तिरियं मदीया भावुकैरनुमोद्यमाना 
सर्वत्र समीचीना काव्यरसास्वादसरणिमङ्‌कुरयेदिति ददं विश्चसिमि। 

इति 
सहदयदासः 
परवस्तु-र. कृष्णमाचार्यः। 


॥ 0 


^ ० ५ ~~ < 


विषयानुक्रमणिका। 


उपोद्धातः 

"रघुवंशः" इति नामकरणौचित्यविचारः 
ग्रन्थकरणफलविमर्शः 
काव्यस्यास्योत्कर्षाधायकानां गुणानां समालोचना 


“वागर्थाविव ' इत्याद्यं पद्यं कालिदासीयं न वेति विचारः 

पञ्चमस्य 
षष्टस्य 
सप्तमस्य 

` नवमस्य 


दरामस्य 
एकदिरस्व 

सप्तमं 

अष्टम _ 

नवमं 

दशमं 

एकादशं 

द्वादशं 

तयोदश 


॥ 118 


१०. 
११. 


चतुर्दशं 
पञ्चदशं 


षोडशं 


सप्तदशं 

अष्टादशं 

एकोनविंशं | 

वैवस्वतमनुवंशस्य सहकारत्वेन रूपणप्रकारः 
महाकवेराध्यात्मिकं मतम्‌ 


पुराणेभ्यः के विषयाः कविनोद्धूत्य वर्णिता इति विमर्शः 


प्राचेतसेनादिकाव्ये प्रदर्शिता सरणिः 
काव्येऽस्मिन्कुत्रोपलभ्यत इति समालोचना 


, पाश्चात्यपण्डितानां कविकालनिर्णयरीतिः 


१३. 
१४. 


उपसंहारः 
कालिदासीयभारतवर्षस्य रेखालेख्यम्‌ 


0 4 


॥ १,११.१ 


### म 


*#* ॐ 


रघुवंशविमर्शः ९ 


|| श्रीः।। 
 । रघुवंशविमशंः । । 


"इदमन्धं तमः कृत्रं जायेत भुवनत्रयम्‌ । 
यदि शब्दाहमयं ज्योतिरासंसारं न दीप्यते ।। 

इ तीयं दिव्या सृक्तिर्विंदितचरैव सर्वेषां सहदयानाम्‌। शब्दस्य 
कथमानन्दजनकत्वम्‌? कथं वा ज्योतिष्टवम्‌? इति विचार्यमाणे, ज्ञानद्वारा हदये 
चमत्कृतिं जनयित्वा सदसद्विवेचनशक्त्युत्पादनाद्धे तोरेवेति स्पष्टमेव सुधियाम्‌ 
तथा हि--सत्काव्यपठने काचिदनिर्वचनीया रसस्कूर्तिराविर्भवति। सा हि 
स्वसंवेद्येव । "रसमयं काव्यम्‌।' ' कादम्बरीरसनज्ञानामाहारोऽपि न रोचते ।' 
इ त्याद्युक्तरीत्या काव्यार्थानुसंधानेनैवाखिलबाह्यविषयविस्मारकं 
` केवलमानन्दमनुभवन्ति सुमनस इतीदमनुदिनं प्रत्यक्षीक्रियत एव । तथा 
चोक्तमभियुक्तेः--' सुभाषितरसस्याग्रे सुधा भीता दिवं गता।' इति 


तदिदं काव्यामृतं लोकन्ञानसंस्कृतेन चेतसा सुनिपुणमालोचयतां 
रसिकानामेव " मुहुर्महुरास्वाद्यमानं सन्मधुरतरमापतति मनसः' । केचनेक्षुखण्ड 
इव तत्र मधुरतममंशं विहाय नीरसमेव भागं पुनः पुनश्चर्वित्वा कृतार्थतां मन्यन्ते । 
नैतेषां कल्परतेनापि प्रत्यक्षतामुपयास्यति भगवती रसमयी साहितीदेवता। अहो । 
बालिशता। अविज्ञायार्थगौरवम्‌, अविचार्य शब्दप्रयोगचातुरीम्‌, अविगणय्य 
कवेराशयम्‌, अननुभूय चमत्कृतिविशेषम्‌, अनाखाद्य तद्रतमन्यादृशं रसम्‌, 
अनिर्धार्य तत्वतो रसानुभवकलाम्‌, अविदित्वा च द्वीपान्तरवृत्तान्तम्‌, आकलय्य 
च भारतवर्षस्यैवोत्कृष्टतामखिलेष्वपि विषयेषु, केवलमर्थपरा वा शब्दपरा वा 
भूत्वा, दर्शयित्वा प्रक्रियानैपुण्यम्‌, घटयित्वा पाणिनीयसूत्राणि, संयोज्य तत्र 


२ काव्यगुणादरश 


तत्रालङ्कारलक्षणान्यन्यूनानतिरिक्तम्‌, नैयायिकघण्टापथमतिसुकु मारेषु 
व्यङ्यजीवितेषु कर्कशक्षोदासहेषु काव्यगुच्छेषु रचयित्वा शाब्दबोधवर्णनपूर्वकं 
काव्यपरिश्रमं कुर्वतां कथं रसस्पूर्तिः, निरतिशयाह्ादो वा सम्पद्यते? 

सन्ति सुबहूनि मधुरतमानि काव्यानि गैर्वाण्याम्‌, यदवलोकनेन द्वीपान्तरस्था 
विद्वांसोऽपि विस्मिता भवन्ति। अथापि व्याख्यातारः प्रायेण शाब्दिका भूत्वा 
यथा काव्यपरिचयो भाषाव्युत्पत्तिमात्रे पर्यवस्यति, यथा च स्वेषां शस्त्रपरिश्रमो 
निर्विवादं व्यक्तीभवति; तथैव व्याचक्षते । काव्यगतरसवर्णनावसरे च 
शास्त्रीयपरिभाषामयशब्दकर्दममुत्पाद्य निरर्गलप्रसारमपि रसस्य व्याघातयनिति। 
विद्याभ्यासे तादृशी रीतिर्नकदापि मतिवैशद्यं वा, हेतूपन्यासपूर्वकं ज्ञानोपचयं 
वा, कवयितुराशयविज्ञानं वा, सार्वपथीनव्यवहारशक्तिं वा, स्वातन्त्येण 
विषयपर्यालोचनापारवं वा जनयति । " नानुवाकहता बुद्धिर्व्यवहारक्षमा भवेत्‌ ' 
इति छान्दसानधिकृत्य यदुक्तं दैत्यगुरुणा, तच्छुकपाठवद्ुरुमुखोक्त- 
यावत्पदार्थसमुदायं मात्रयापि भेदमन्तरा मुखस्थीकृत्य काव्यपरिचयं कुर्वतां . 
विषयेऽपि सङ्गच्छते । नैते गुरुप्रोक्तादर्था्िर्मतिं प्रवर्तयन्ति । व्याख्यातृभाषितं | 
श्रुतिवाक्यवत्प्रमाणकोटौ निश्षिपन्ति। अर्थान्तरमाशयभेदो वा तेषां 
श्रवणशूलमुपजनयति। एवं स्थिते कथं वा रसस्पूर्तिरात्मानन्दो वा भवतु? ते 
ह्यानन्दानुभवप्रकारऽप्याचार्य सर्वात्मनानुकुर्वन्ति । स्वयं चिन्तयितुं वा अक्षुण्णेन 
पथोपन्यसितुं वा न शक्नुवन्ति  द्वीपान्तरेषु हयक्षराभ्यासक्षणात्प्रभृति स्वानुभवेनैव 
वेस्तुस्वरूपज्ञानं बालकानां यथा समुद्धवेत्‌, तथा प्रयतन्ते । पाटप्रवचनेऽपि 
तादृशीमेव रीतिमनुसरन्ति । एकोऽपि ग्रन्थस्तया सरण्या पाठित आत्मगुणाधानाय 
कल्पते। अस्मदेशे तु तादृशी रीतिर्नं कुत्राप्युपलभ्यते। व्याख्यातार श्च 
मतिवैशद्यापादकानंशात्न वर्णयन्ति । तस्मान्नवीनसरणिमनुसृत्य, एतावतापि कालेन 
प्रसिद्धव्याख्यानेषु यन्नोक्तम्‌, यच्च ज्ञातं सदावापोद्रापनेपुणीं जनयेत्‌, येन च 


१. नानुवाकहता बुद्धिर्व्यवहारक्षमा भवेत्‌। 
अनुवाकहता यातुन सा सर्वत्रगामिनी।। 

क्रमेण महाकवीनामाशयादिकं सम्यगनुमातुं शक्यते, यया च रीत्या प्रतिपाद्यमानो 
रसो निरर्गलं प्रसरति, यस्याश्च सरण्या गैर्वाणीविद्याभ्यासेनानितरसाधारणी 
तत्तत्कालदेशानुरोधेन सर्वव्यवहारक्षमा लौकिकी मेधा उदेति, तदिदं सर्वमधिकृत्य, 
यथामति हेतुपन्यासपूर्वकं महाकाव्येषु गुणदोषाननुवण्य, नवीनाभिरुचिसम्पादनाय 
प्रवृत्तस्य ममेदं साहसम्‌, नवीनमिति, असाध्विति, अश्षुण्णमिति, अशास्त्रीयमिति, 
देशान्तरीयमिति, अशिष्टपरिगृहीतमिति, अवज्ञया न दूरीकुरयरव्वांसो विमर्शका 
इति निश्चयेन काव्यगुणादर्शाभिधानोऽयमारभ्यते ग्रन्थः। तत्र च सर्वोत्तमः 
कविसार्वभोमस्य कृतिः कालिदासस्य रघुवंशः प्रथमं परामृश्यते । 


तत्रादावेव केनाशयेनास्य ग्रन्थस्य रघुवंश इति नामेधेयं कृतं रसिकेन 
कविना? इति विचारणीयम्‌। को नु खल्वाशयो महाकवेः, यत्कूटस्थं छन्दोमयं 
निखिलजगद्रन्दनीयं सूर्य वा, वैवस्वतं मनुं वा, जानकोजानिं वा विहाय, 
तद्रश्येष्वन्यतममप्रसिद्धं रघुं प्रधानतो व्यपदिशति । अत्रोच्यते-एकोनविंशति- 
सर्गत्मकेऽस्मिन्काव्ये कविरयं सूर्यवंशोत्पन्नानां सर्वेषामपि रा्ञामपदानस्य 
वर्णनमशकव्यमेवेति कृत्वा, इन्द्रविजयिनं महाक्रतोर्विश्चजित आहरतारे रघुमेव प्रथमतो 
गुणैः कूरस्थत्वेन निर्वर्ण्य, तदनन्तरजातानामपि चक्र वर्तिनां चरितं 
- संक्षेपेणोपपादयामास । रघुचरितमुपपादयिष्यता च कविना प्रथमतस्तञ्जनयितारौ 
सुदक्षिणादिलीपौ प्रस्तुतौ। आजन्मशुद्धानामित्यादि विशेषणान्यपि रघुमेव 
दृष्टान्ततया मनसि कृत्वा प्रयुक्तानीति स्पष्टमवगम्यते। तथा हि- 


आजन्मशुद्धानाम्‌- अनेन, सुचिरमनपत्ययोः सुदक्षिणा-दिलीपयो- 
्वसिष्ठमहर्षेराश्रमं प्रति गमनम्‌, तत्प्रसादलब्धायाः कामधेनुप्रसूतेर्नन्दिन्याः 
पूजाकिधानादिकम्‌, ' सनन्दिनीस्तन्यमनिन्दितात्मा' इति प्रतिपाद्यमानं 
आजानपावनतदीयक्षीरपानम्‌, अनन्तरं रघोरुदयश्च सूच्यते । अत्र वैदिकाग्रेसरो 
मदिनाथः ' निषेकादिसर्वसंस्कारसम्पन्नानाम्‌' इति व्याकरोति । तदेतत्सर्वसाधारणं 
तरैतायाम्‌, यत्र त्रैवर्णिकानामखिलानामपि तत्तदाश्रमविहितकर्माुष्ठाने 
महत्यासीच्छद्धा। 


ट काव्यगुणादर्े 


आफलोदयकर्मणाम्‌- एतेन, प्रथमे वयसि वर्तमानस्य रघोरध्वरह- 
यानुगमनम्‌, वञ्राहतिमप्यविगणय्य स्थितस्य तस्य ' क्रतोरशेषेण फलेन युज्यताम्‌ 
इति तृतीये सर्गे, ' स नवः प्रभुराफलोदयात्स्थिरकर्मा विरराम कर्मणः" इत्यष्टमे 
च निर्दिश्यमानं फलपर्यवसायि पौरुषं च द्योत्यते | 


आसमुद्रक्षितीशानाम्‌- अत्रापि, रघो: समुद्रमेखलाया मेदिन्या 
वशीकरणाय दिग्विजययात्रा सूच्यते || 

आनाकरथवर्त्मनाम्‌- इह चापि, ' वसिष्ठमन्त्रोक्षणजप्र भावाद्‌ - 
दन्वदाकाशमहीधरेषु । मरुत्सखस्येव वलाहकस्य गतिर्विजघ्रे न हि तद्रथस्य ।।' 
इति पञ्चमसर्गे वक्ष्यमाणो रघोरेव महिमा निर्दिश्यते । अत्र मल्िनाथस्तु 
` इन्द्रसहचारिणाम्‌' इति व्याचष्टे । तदेतदशरथेतरसार्वभोमानां विषये प्रायेण न 
सङ्गच्छते । (रथवर्त्मनाम्‌" इत्यस्य जहत्स्वार्था लक्षणाप्यङ्खीकरणीया । | 

यथाविधिहूुताग्रीनाम्‌- इदं च विशेषणम्‌, सर्वस्वदक्षिणं विश्चजिद्यज्ं 
निरवत्य मृन्मयपात्रेऽर्ध्यंदत्तवतो रघोरेव पावनीं स्थितिं लक्षीकृत्य प्रयुक्तमित्यनुमातु 
शक्यते ।। 

यथाकामर्चितार्थिनाम्‌- अनेन च, रघोः सकाशात्कामानवाप्स्यतः 
कोत्समहर्षर्वृत्तमभिव्यज्यते | 

यथापराधदण्डानाम्‌-अत्रापि, ' स हि सर्वस्य लोकस्य युक्तदण्डतया 
मनः' इति वक्ष्यमाणो रघोरेव महिमा लक्ष्यते ।। 


यथाकालप्रबोधिनाम्‌- इह च, ' तथेव सोऽभूदन्वर्थो राजा प्रकृतिरञ्जनात्‌ 
इति चतुर्थे वर्ण्यमाना रघोरेव प्रजापालनजागरूकता लक्षिता भवति।। 

त्यागाय संभूताथांनाम्‌-अत्रापि, रघो: कौत्सागमनात्पूर्वमेव 
निरशेषविश्राणितकोशजातस्याप्यर्थार्जनविमुखता, अनन्तरं चार्थिमनोरथपूर्यै 
कैलासनाथविजिगीषा चाभिव्यज्यते ।। 

सत्याय मितभाषिणाम्‌- इह च, 'द्वित्राण्यहान्यर्हसि सोटमर्हन्यावद्यते 
साधयितुं त्वदर्थम्‌' इत्यत्र साधयेयमिति वक्तव्ये साधनयन्न एवासत्यभीरुणा 

मितभाषिणा रघुणा प्रतिश्रुत इति ध्वन्यते | 

यज्ञसे विजिगीषूणाम्‌- अत्रापि, 'स धर्मविजयी नृूपः। श्चियं 
महेन्द्रनाथस्य जहार न तु मेदिनीम्‌" इत्यादिना रघुमुदिश्यैव वक्ष्यमाणाः 
प्रतिपक्षेष्वपि वात्सल्यादिगुणा निर्दिश्यन्ते ।। 


एवमुत्तरलाप्यूह्यम्‌। यद्यप्येतानि विशेषणानि यथाकथञ्चित्सर्वेषामपि 
सूर्यवंश्यानामन्वेतुं शक्यन्ते, तथापि हेतुभिः पूरवेक्ति रघुमेव कूटस्थं निर्दिश्य 
तमेव मनसि दृष्टान्ततया निवेश्य सर्वोत्तिममिदं काव्यं रचयितुमारभमाणेन 
कालिदासेन कृतम्‌ 'रघुवशः' इत्यभिधानं साम्प्रतमेव प्रतिभातीति 
विस्तरभयाद्विरम्यते। | 
 अनन्तरमस्य महाकाव्यस्य रचयितुः कविशिखामणेः किं फलमभि- 
लपितमिति विषयो विचारपदवीमवतरति । न हि भाषाव्युत्पादकत्वमात्रमिषटं स्यात्‌ 
न वा स्वसामर्थ्यप्रकटनेन महाकविरयमिति सर्वत उद्धुष्यमाणं यशः। 
नाप्यशेषकलिकल्मषापनोदनपट तरं श्रीरघुनन्दवंशवर्णनम्‌। सन्त्येवेमानि 
फलान्यानुषद्धिकतया। अथापि, उत्कृष्टनायकगुणवृत्तवर्णनद्वारा सर्वेषामपि 
धर्मो पदेशेनात्मगुणाधानमेव परमं फलमभिमतं स्यात्‌ । नैतदविदित- 
मस्मद्याख्यातृणाम्‌। परं त्वेते तत्र तत्रान्यापदेशेन परम्परयोपदिश्यमानानंशात्न 
विशदीकुर्वन्ति। अस्मिन्काव्ये निपुणं निरूप्यमाणे सर्वत्रो पदिश्यमाना 
आत्मगुणाधायकाधर्मां बहुश उपलभ्यन्ते । सत्यप्येवम्‌ * अथातः 
सामयाचारिकान्धर्मान्व्याख्यास्यामः' इत्यादिवत्‌ यत्र कविना सुव्यक्तं व्यपदिश्य 
इमे धर्माः प्रतिपाद्यन्ते" इति कण्ठतः प्रतिज्ञा न कृता, तत्र. व्यज्घयमर्यादया 
प्रतीयमानानपि ध्मानुपक्षन्ते। तदिदमसारम्‌। अतः काव्येऽस्मिन्के वा धर्मा 
कविनान्यापदेशरीत्या उपदिष्टा इति किञ्चिद्विचास्यामः। 


आद्ये सर्गे- सुमहत्कार्यं साधयितुमिच्छद्धिः कार्यगौरवम्‌, आत्मनश्च 
शक्तिम्‌, अन्येषामभिप्रायादिकं च, सम्यक्पर्यालो च्य प्रवर्तितव्यम्‌ 
विनयनिचुलितेरुपन्यासेर्निन्दा परिहरणीया । महाकुल प्रसूतानां कीदृशा द्यात्मगुणाः 
परार्थप्रवणता च? विभूतिमद्धिः स्वेषु स्वेषु नियोगेषु कथमाचरणीयम्‌? राजधर्माः 


६ -काव्यगुणादर्शे 


प्रजाधर्माश्च के? सदृशदारगुणाः कीदृशाः? कथं महर्षय उपसर्पणीयाः? कौदृशश्च 
तेषां तपोमहिमा? कृतस्य पापस्य फलं कर््ैवानुभवनीयम्‌ । पूज्यपूजाव्यतिक्रमश्च 
सर्वथा श्रेयः प्रतिबध्राति । इत्येते चान्ये च धर्मां उपदिश्यन्ते ।। 

द्वितीये- महात्मनां वचसि सर्वात्मना विश्वासः। व्रतानुष्ठाने तन्मयत्वम्‌। 
पूज्यानां सविधे स्वसुखनिरपेक्षता । अनिर्वेदः श्रियो मूलम्‌। इत्यादि ।। 

तृतीये- भारतवर्षीयरीत्या पुत्रधर्माः। पुत्रेण पितुरदेशः प्राणत्यागेनापि 
परिपालनीयः। देवतानामपि स्वाश्रितेप्वसाधारणः पक्षपातः। सङ्कटेप्वप्यहङ्करं 
विना धर्म्येण मार्गेण स्वशक्तिप्रदर्शनम्‌। शत्रुभाव गतेष्वपि महात्मसु व्यवहाररीतिः। 
इत्यादि ।। 

चतुर्थे- (रघोर्दिग्िजययात्रावर्णनद्वारा) तदानीन्तनराष्व्यवस्था 
धर्मयुद्धस्य स्वरूपम्‌ । स्वतन्त्रस्यापि निस्पृहस्यापि महावीरस्यापि सार्वभोमस्यापि 
शास्त्रवश्यता, परलोकाद्धयम्‌। इत्यादि ।। 

पञ्मे- गृहमेधिनां शास्त्रविहितकर्माणि। महात्मनामाशी :-प्रभावः। 
अवलेपेन ज्योतिष्मतामप्यधोगतिः। कृतज्ञता प्रत्युपकारकरणेच्छा च 
महात्मतानिदानम्‌। इत्यादि ।। 

घष्ठे- तत्तद्राष्रामणीयकं विस्तरतो वर्णयित्वा यात्राभिरुचिसम्पादनम्‌।। 


सप्तमे- असूयालूनामसूयैव दण्डः, पराभवपरम्परा च दैवादापतति। 
इत्यादि ।। 

अष्टमे- समदुःखसुखत्वं ह्यात्मवतां लक्षणम्‌। सुखं हि नाम क्षणभङ्घुरम्‌। 
"मरणं प्रकृतिः शरीरिणां विकृतिजींवितमुच्यते बुधैः । क्षणमप्यवतिष्ठते श्वसन्यदि 
जन्तुर्ननु लाभवानसौ ।' इत्यादि ।। 

नवमे- चित्तम्य चञ्चलस्वभावो दुर्निरोधो यमवतामपि । व्यसनेष्वत्यासवितरन 
सुखावहा तेजस्विनामपि * अपथे पदमर्पयन्ति हि श्रुतवन्तोऽपि रजोनिमीलिताः। 
विपदपि भगवदनुग्रहस्य मूलम्‌ । इत्यादि।। 


दशमे- वेदिककर्मनुष्टानं श्रयःसाधनम्‌। तमोगुणस्याक्रमणम्‌ परिहर्तव्यम्‌ । 


रघुवंशविमर्शः ७ 


अज्ञानादाचरितस्य पापस्यानुतापएव प्रायश्चित्तम्‌ । श्रीमतां प्र श्रयो भूषणम्‌, 
विद्यायाश्च प्रनोधविनयौ । निसर्गविनयस्यापि संस्कारः पृष्टिमावहति। सौभ्रात्रं 
कुलभूषणम्‌। इत्यादि 1) 

एकादशे- स्त्रीवधस्य निन्द्यत्वम्‌ । शुरेप्वेव पराक्रमाविष्करणं साम्प्रतम्‌ 
आर्यपादरजसां किल्विषापनोदनशक्तिः। कर्मणेव विक्रम आविष्करणीयो न तु 
वाचा। "सद्य एव सुकृतां हि पच्यते कल्पवृक्षफलधर्मि काङ्धितम्‌।' 
गार्ह स्थ्यमे वाश्रमेषु शूघ्यम्‌। 'क्रिया केवलमुत्तरम्‌ ।' मुमुक्षूणां 
स्वर्गनिवासेऽप्यनास्था । निर्जितिष्वपि शत्रुषु विनयेन वर्तितव्यम्‌। महात्मनां 
सकाशानिग्रहोऽप्यनुग्रह एव । इत्यादि ।। 


द्वादशे- कृच्छरगतेनापि स्ववाक्यं परिपालनीयम्‌। पित्रोः शासने 
इष्टानिष्टविचाये न कर्तव्यः। अन्याय्येन पथा चेद्धोगः परिवर्जनीयः । ज्येष्ठानां 
विषये कथमवरजैर्वर्तितव्यम्‌? महापराधिष्वपि शरणागतेषु दया कर्तव्या । 
इत्यादि।। 

त्रयोदशञो- जितेन्द्रियत्वमेव दमस्य लक्षणम्‌ । तरलहदया एव 
मदनेनायास्यन्ते । इत्यादि । । | 

चतुर्दशे- लोकापवादादात्मा संरक्षणीयः। ' यशोधनानां हि यशो गरीयः।' 
+ आज्ञा गुरूणां ह्यविचारणीया ।' निषठुरस्यापि वहछभस्य प्रियमाकाद्खुन्ति पतिव्रताः । 
न कोऽप्येकान्तसुखी । अतर्कितोपनता व्यसनोपनिपाताः सधैर्यमनुभोक्तव्याः। 
इत्यादि ।। | 

पञ्चदो- ' क्रियासिद्धिः सत्त्वे भवति महतां नोपकरणे!" भूमिरेव 
सुकृतद्ष्कृतसाक्षिभूता, अतो धर्माचरणे त्रिकरणशुद्धिरपेक्षिता । इत्यादि ।। 

षघोडशे- परस्त्रीविमुखप्रवृत्ति खल्वार्याणां मनः। कालः परिणामरूपः। 
सर्वेऽपि क्षणभङ्ुराः। धीराः ` समलोष्टाश्मकाञ्चनाः।' ' प्रहप्वनिर्बन्धरुषो हि 
सन्तः।' अपराधक्षमापणमकृत्वा न विन्दति सुखं जनः। इत्यादि ।। 

सप्तदशे- विश्वासः फलदायकः । मिथ्या न वक्तव्या । दत्तं चेन्नापहरणीयम्‌। 


८ काव्यगुणादर्े 


न कदाप्यवलेपस्यावकाशो देयः। कामक्रोधलोभमोहमदमात्सर्यादय एव प्रथमं 
जेतव्या भूतिमिच्छता । राजभिरनिशं जागरूक भाव्यम्‌। अभ्युदयेऽप्य- 
पथप्रवृत्ति्निंवारणीया। उत्पन्नप्रतीकारादनुपत्पादनं वरम्‌। शान्तेन मनसा 
धर्मार्थकामाः सेवितव्याः । इत्यन्ये च राजधर्माः ।। 


अष्ादशे- अनेकेषां चक्र वर्तिनामुदयास्तमयवर्णनेन भौतिक- 
सुखस्यानित्यतादिकम्‌। "गुणाः पूजास्थानं गुणिषु न च लिङ्गं न च वयः। 
इत्यादि ।। 

एकोनविंशो परिणतिविरसेषु विषयोपभोगेषु मा कृथा रतिम्‌। 
भोगेप्वत्यासक्ता अप्रतिविधेयैरामयैराक्रान्ता दुःखाभिभूता अग्निवर्णं इव 
दुदशाकबलिता न केवलं परेषामात्मनोऽपि जुगुप्साभाजनं भूत्वा 
वंशविच्छेदसंशयमप्युत्पादयेयुः । इत्यादि । | 

एवं रघुवंशे आत्मगुणाधायका अन्येऽपि बहव उपदेशास्तत्र तत्र यथामति ` 
समुघ्ेया विद्याप्रयचनाधिकृतैराचार्यैः। 


अथास्मिन्काव्ये काव्यान्तरपेश्षयोत्कर्षाधायका गुणाः के? इति परामृश्यते। 
यत्र मङ्खुलै रसवर्षिभिर्व्यद्गयगर्भ : संक्षिपतर्नातिसंयु क्तवर्णरचनैरक्लिषटे: 
सुवृत्तघटितैर्वाक्यजालैः कथावस्तुवर्णनद्रारा सहदयमानसोह्छसः समुत्पद्यते, 
` तदेवोत्तमं काव्यमिति विदितचरमेव सर्वेषाम्‌। तादृशहदयोल्लासः किंरूपः? 
तत्प्रयोजका धर्माः कुत्रास्मिन्ग्रन्य उपलभ्यन्ते? इत्यामूलाग्रं विशोध्यते । 

ग्रनथेऽस्मिन्कविसार्वभोमः' क्त सूर्यप्रभवः ' इत्यारभ्य ' भर्तुरव्याहताज्ञा 
इत्ये तदन्तयै को नविंशत्या सर्गाणां सूर्यवंश्येषु दिलीपादारभ्य 
अग्निवर्णपर्यन्तानामेकोनत्रिंशतः' सार्वभौमानामपदानं वर्णयति । 


1. दिलीप. 2. रघु. 3. अज. 4. दशरथ. 5. राम. 6. कुश. 7. अतिथि. 8. निषध, 9. 
नल, 10. नभ. 11. पुण्डरीक. 12. क्षेमधन्वा. 13. देवानीक. 14. अहीनगु. 15. 
पारियात्र. 16. शील. 17. उन्नाभ. 18. वज्रघोष. 19. शङ्खण. 20. व्युषिताश्च. 21. 
विश्चसह. 22. हिरण्यनाभ. 23. कौसल्य. 24. ब्रहविष्ट. 25. पुत्र. 26. पुष्य. 27. 
धरुवसंधि. 28. सुदर्शन. 29. अग्निवर्णं | 


रघुवंशविमर्थः ९ 


ननु * वागर्थाविव" इति खल्वार भ्यते । प्रारिप्सितस्य ग्रन्थस्य 
निर्विघ्रपरिसमाप्िकामेन कविना इष्टदेवतानमस्कारात्मकं मङ्खलं प्रस्तुतमाद्े श्रीक 
इति हि स्थितिः। तत्कथमिमं शकं विहाय ! क्र सूर्यप्रभवः' इत्येवारब्धमिति 
विप्रतिषिद्धं निगद्यतेऽनेन विमर्शकंमन्येन? इति चेदुच्यते । ' वागर्थाविव ' इत्ययं 
शोकः, अर्थतः शब्दतश्च केनापि स्वस्तिवाचनचतुरेण छान्दसेन विप्रेण प्रक्षिप्तः 
कालिदासीयत्वेन परिगणनां नार्हतीव। तथाहि- प्रथमं तावत्‌ वागर्थाविव ' 
इति, ! क्त सूर्यप्रभवः' इति चेमौ श्ौकौ क्रमेण भोजनं देहि राजेन्द्र 
घृतसूपसमन्वितम्‌। माहिषं च शरच्चन्द्रचन्दिकाधवलं दधि ।।' इति पद्यस्य 
पूर्वोत्तरार्धयो रीतिमनुसरत इति सुस्पष्टमेव सहृदयानां तत्तद्रचनाभेद- 
मनुवाचनेनैवावगच्छताम्‌। किं च, "पार्वतीपरमेश्वरौ, भारतीब्रह्माणौ, 
जानकीरघुनायकौ, आरुन्धतीवसिष्टो ' इत्यादिपदानि पंक्तिपावनैरशीःप्रवचनचणैः 
श्रोत्रियः प्रयुक्तान्येव शोभन्ते, न तु महाकविभिरुत्तम काव्ये । । अन्यच, उक्तमर्थ 
प्रसिद्धो पमानयो जनेन सम्यग्विशदीकुर्वन्ति कवयः। तत्र विशेषतः 
कालिदासो ऽन्यानतिशेते इतीममर्थं विवृण्वती "उपमा कालिदासस्य ' 
इत्यभियुक्तोक्ति्जागर्ति किल । तथा सति, प्रपञ्चमातापित्रोर्जायापत्योः सम्बन्धं 
. वागर्थाविवेत्युपमानेन व्युत्पित्सूनां विद्यार्थिनां विशदीकर्तुं रसिकाग्रणीरयं 
कविरुपक्रमत इतीदम श्रद्धेयम्‌ । शब्दार्थयोरपृथविसद्ध सम्बन्धं शास्त्रसंस्कारं विना 
कथं वा जानीयुः काव्यारम्भदशायां माणवकाः? तत्कथमिदं प्रसिद्धोपमानकोरिषु 
गणनामर्हति? अपरं च, सर्वेप्वपीतरेषु महाकाव्येषु प्रायेण वस्तुनिर्देश एव मङ्गलं 
भवति । किरातार्जुनीयमाघनैषधमेघसन्देशकु मारसंभवादिषु, इष्टदेवता- 
नमस्कारात्मकं मङ्गलं पृथक्तया नोपलभ्यते । किंच, आत्मनैव विरचिते 
कु मारसंभवकाव्ये पार्वतीपरमे श्वर वन्दनरूपमिदं मद्गलमनिबधन्‌, 
कीदृशमौचित्यमाकलय्य रघुवंशकाव्ये पुनरिदं संयोजितवान्महाकविरिति च न 
 ज्ञायते। क्र सूर्यप्रभवो वंशः" इत्येतावता वस्तुनिर्देशरूपं हृदयंगम 
मद्खलमाचरितमिति नान्यदपेक्षणीयं कविसमयानुसारिभिः। 


१० काव्यगुणादशं 


अस्मिन्नेव पद्ये, सूर्यप्रभवो वंशः समग्रतया न वर्ण्यते, पर त 
दिलीपाद्येकोनत्रिंशच्यक्रवर्तिनां चरितमेव काव्यस्य विषयीक्रियते इत्ययमर्थः; 
` अल्पविषया मतिः! इत्यनेन, पूर्वसूरिभिर्वाग्विषयीकृता श्रीमद्रामभद्रावतारकथेव 
एकोनविंशतिसर्गात्मकेऽस्मिन्महाकाव्ये मध्यरलायमाना निखिलवेदान्त- 
सारवर्णनपरे दशमे सर्गे प्रतिपाद्यते इति च तृतीयेन पद्येन सूच्यते । 

एतेैतुभिः ' वागर्थाविव ' इत्ययं शकः कदाचित््कषिप्तोऽपि स्यादित्यनुमातुं 
शक्यते || | 

अथोपक्रमे सवीँत्तमान्सार्वभौ मगुणान्संक्षेपतौ वर्णयित्वा, 
तत्तच्चक्रवर्तिवृत्तोपपादनावसरेषु एकवंशोत्पत्नानामपि गुणैर्हीनानामेैहिके आमुष्मिके 
च फले तारतम्यं प्रदर्श्य, विषयेप्वतिप्रसक्तस्य कस्यचिद्राज्ञो जुगुप्साकरं 
दुर्दशाविपाकं निर्दिशन्काव्यार्थमुपसंजहार । तथा हि- तत्त्वतो निरूप्यमाणे 
्रन्थऽस्मिनिदिष्टेषु गुणेषु मात्रयापि न्यूनता नोपलभ्यते रघौ राघवे च । इतरेषु 
दिलीपः कर्मठः, अजस्तरलः, दशरथो रजोनिमीलितः कुशो दैत्येन हतः, अतिथिः 
साधारणः प्रजापालनचतुरो नृपः, नैषधादारभ्य प्रायेण सर्वेऽपि स्वर्गफलकङ्धिणः, 
अग्निवर्णः के वलमन्तिमो विषयोपभोगनिमग्रौ राजयक्ष्मणा कबलितो 
निगूढमग्निसात्कृतो मन्तिवृद्धैरयशःप्रमार्जनपरः।। 

अथेदानीं केष्वंशेष्वयं कविरन्यानतिशेत इति विचार्यते । अस्मिन्परन्थ 
काव्यरसज्ञानाम्‌, आलंकारिकाणाम्‌, शास्त्रकर्कशधियाम्‌, ्रौतप्रवीणानाम्‌, 
वेदान्तार्थविशारदानाम्‌, कामन्दक्यादिनीतिशास्त्रविदाम्‌, योगानुष्ठाननिरतानाम्‌, 
भिन्नभित्नाभिरुचिमतामपि मानसोल्सजनका विषयास्तव्र तत्रोपलभ्यन्ते। तथा 
हि- 

काव्यरसङज्ञानां हि तत्तद्रसवर्णनावसरे तत्तनमयत्वम्‌, स्वभावोक्तो जनरञ्जनम्‌, 
वाक्यसरण्यामक्लिष्टता, आशयाविष्करणे च व्यङ्ग्याश्रयणमित्यादिगुणा 
एवाभिलषिताः। तद्यथा- 

आद्ये सर्गे- करुणमिश्चितः शान्तिरसः प्रतिपाद्यते । पद्यानुवाचन- 
तदर्थानुसन्धानावसरे न केवलं वसिष्टमहर्षराश्रमोपान्तभूमिः, पठितृणां मानसमपि 
प्रशान्तपावनं भवति। लोकाराधनयज्ञदीक्षितस्य संतानाधिगमत्रताभिनिवेशिन ` 
इज्याविशुद्धात्मनो दिली पस्याध्वयुं पदमधितिष्ठति भगवान्वसिष्ठ : 
सिद्धिरप्यदूरवर्तिन्यासीत्‌। अत्र च कविर्नैसर्गिकं गाम्भीर्यं किंचिदप्य- 
शृथयन्सर्वात्मना श्रौ तोक्तक्मानुष्ठाननिरतो याज्ञिक इव दृश्यते। तथा च 
"देवान्भावयतानेन ते देवा भावयन्तु वः । परस्परं भावयन्तः श्रेयः परमवाप्स्यथ ।।' 
इति या्तिकेरमुहुर्मुहुरुद्धुष्यमाणस्य पद्यस्य भावं मधुरमधुरया वाचा विवृणोत्ययं 
कवियाक्ञिकः ' दुदोह गां स यज्ञाय सस्याय मघवा दिवम्‌। सम्पद्विनिमयेनोभौ 
दधतुर्भुवनद्रयम्‌।।' इति । ' यज्ञो गन्धर्वस्तस्य दक्षिणा अप्सरसः!" इति 
श्रुतिमनुसन्धाय, "अध्वरस्येव दक्षिणा! इत्युपमया सुदक्षिणा 
दिलीपयोरानुकूल्यदाम्पत्यं विशदयितुमुपक्रान्तोऽपि, दक्षिणां विना यागस्य 
निष्फलतां मनसिकृत्य अर्थात्सुदक्षिणेत्याख्ययेव प्रथमत उपस्थितं दक्षिणेत्युपमानं 
प्रयुयुजे इतीदं नितरां काव्यस्य शोभां पुष्णाति ।। 


दम्पत्योर्बसिष्ठमहर्षेराश्रमं प्रति गमनम्‌, आश्रमरामणीकं च सरसां 
 स्वभावोक्तिमश्चित्य मज्जुलैः पदैर्वर्णयन्पठितृणां तादृशाश्रमोपकण्ठवनराजिदरशने 
महतीमुत्कण्ठां जनयति । अत्र कतिचन श्लोकाः स्यन्दनाबद्धदुष्टिं कञ्चिन्मृगं 
रथेनानुधावन्तं सारथिद्वितीयं दुष्यन्तं स्मारयन्ति । अनन्तरं च ' स्वाहयेव हविर्भुजम्‌ ' ` 
इत्युपमानेन, अरुन्धतीवसिष्ठयोरदम्पत्यं पवित्रतममिति याक्लिकसरणौ मनो 
निवेशितवता महाकविना साधु दर्शितमिति मोदन्ते सहदयाः। किं बहुना । दिलीपस्य 
संततिविच्छेदभीरुत्वमुपदर्शयन्‌ ' नूनं मत्तः परं वंश्याः पिण्डविच्छेददर्शिनः। न 
प्रकामभुजः श्राद्धे स्वधासंग्रहतत्पराः।।' इति श्लोके यास्ञिकसार्वभौम- 
पदवीमधिरूढो बाभाति नितरामयं महाकविः। एवं सर्गावसानेऽन्यापदेशरीत्या 
अन्तिमे श्लोके ' संविष्टः कुशशयने निशां निनाय ' इत्यनेन स्वस्यैव भावे कञ्चित्कालं 
याज्िकावस्थाया ग्रहणं ततः प्रहाणं च सूचयामास ।। 

अथ द्वितीये- प्रतिपाद्यमानो रसः शृङ्गारः करुणमिशचरित एव । अत्र 
कविर्बन्धनान्मुक्त इव बालः स्वच्छन्दं गौरीगुरोरुपान्तभूमिषु नन्दिनीं दिलीपं 
चानुधावन्‌, पल्वलोत्तीर्ण वराह यूथानि आवासवृक्चोन्मुखबर्हिंणानि 
मृगाध्यासितशाहलानि गङ्घाप्रपातान्तविरूढतृणानि श्यामायमानानि वनानि पश्यन्‌, 
वयसां विरावैः पार्श्द्रुमैः आलोकय ' इत्याहूयमान इव, मारुतरन्ध्रपूर्णानां 
कीचकानां कू जनेर्वनदेवताभिः सादरमाभाष्यमाण इव, महान्तं 
प्रमोदमनुभवन्नत्यतीव। अत्र कानिचन पद्यानि कुमारसंभवे 
हिमालयोपान्तवनरामणीयकवर्णनपरान्‌ श्रौकाननुस्मारयन्ति। ' सत्त्वं मदीयेन 
शरीरवृत्तिम्‌' इति शके नन्दिनीं विकर्षते क्षुधिताय मृगेन्द्राय आत्मनः शरीरं 
` दातुमुद्यतेन दिलीपेन, ' अपुत्रस्य निष्फलजीवितस्य एकाकिनो मम 
शरीरमास्वाद्यताम्‌; दिनावसानोत्सुकबालवत्सा इयं धेनुः सर्वथा विसुज्यताम्‌! 
इत्ययमर्थोऽतिकरुणमुपन्यस्तः सत्यमेव तरलयति मानसं कठिनचेतसामपि। 
'प्रदक्षिणक्रिया्हायां तस्यां त्वं साधु नाचरः।' इति वसिष्टोक्तिमनुसन्दधानेन 
^ धेनुं सवत्सां च प्रदक्षिणीकृत्य ' पुनः प्रत्यूहशङ्कामपि निराकरिष्यता दिलीपेन 
साध्वनुष्टितमित्यहो कथावर्णनचातुरी ।। 

एवं नन्दिनीप्रसादादे वपयस्विनीपय ःपानानन्तरमेव निखिल- 
जगन्नयनानन्दकरस्योषधिनाथस्येव रघोरुदयं वर्णयिष्यन्‌, अथ नयनसमुत्थं 
ज्योतिरत्रेरिव द्यौ: इति द्वितीयं सर्ग परिसमाप्य, पुनरपि तमेवाशयमनुसंधाय 
'उपस्थितोदयं सखीजनोद्रीक्षणकौमुदीमुखम्‌' इति तृतीयं सर्गमारभते। 
अत्रेदमवधेयम्‌। यथेव रामस्य रामचन्द्र इत्यभिख्या, तथैव रघोरपि रघुचन्दर 
इत्येव शोभते इति मनसि कृत्वा रघुं सर्वत्र चन्द्रमसैवोपमिमीते ।। 

अथ तृतीये- प्रथमं शृङ्गारः, तदनु वीररसश्च प्रतिपाद्यते। अत्र कविः 
कविसमयबद्ध इव सुदक्षिणाया दोहदलक्षणं म द्क्षणं च वर्णयति । तदेतत्नरवीनाः 
काव्यविदो नाभिनन्दन्ति मृद्धक्षणं सर्वासामन्तर्वत्नीनां समं चेत्‌, 
सुदक्षिणायास्तादृशाभिलाषसमर्थनप्रकारः सर्वथा न रसपोषमातनोति । गर्भस्थस्य 
रघोर्दवांशसम्भवत्वम्‌, तेजस्वित्वम्‌, पवित्रतमत्वं चोपमात्रयेण निपुणं वर्णयति । 

'शमीमिवाभ्यन्तरलीनपावकाम्‌' इतीयमुपमा च "अग्निगर्भा शमीमिव ' इति 
शाकुन्तलोक्तं स्मारयति; ' आजन्मशुद्धानाम्‌ ' इति विशेषणविवक्षितं प्रकारान्तरेण 
प्रकाशयति च। गर्भस्य स्वतः पवित्रतमत्वं प्रथमोऽभिवर्ण्य, अनन्तरमेव 
पुंसवनादिकाः क्रिया व्यधत्तेति प्रतिपादितमिदं पौर्वापर्य विस्मृतवानिव 
श्रीमान्मलिनाथसूरिः। श्रीमद्रघुनाथसाम्यं सर्वप्रकारेणापि रघोर्मनसि कृत्वा 
देवांशसंभवत्वं रघोः पुनः पुनः शब्दतः प्रतिपादयतीत्यहो ! मानसीवृत्तिर्महाकवेः। 
इममेवाशयं द्रढयन्ति "ग्रहै स्ततः पञ्चभिरुच्चसंश्रये :-' इत्यादि-भशरौका 
रघोर्जन्मदिवसोत्कर्षवर्णनपराः। कविरपि “अमंस्त चानेन परार्ध्यजन्मना 
स्थितेरभेत्ता स्थितिमन्तमन्वयम्‌। स्वमूर्तिभेदेन गुणाग्य्रवर्तिना पतिः प्रजानामिव 
सर्गमात्मनः ' इति पद्ये विष्णोरवतारभेदस्य रघोश्चोपमानोपमेयभावं परिकल्प्य 
सम्यक्‌ स्वाशयमाविश्चकारेति व्यक्तमेव विमर्शकानाम्‌। 

अथ कवेः स्वभावोक्तिविद्याबलेनं निवृत्तगोदानमङ्गलः, काकपक्षधरः, 
सवयोभिरमात्यपुत्रैरन्वितः, विधिवदुपनीतः, मेध्यां रौरवी त्वचं परिधाय 
ब्रह्मचर्यमनुतिष्ठन्‌, गुरोर्निकटे मन्त्रवद्धिद्याभ्यासपरः कुमारो रघुरस्माकमक्ष्णोरद्यापि 
पुरतस्तिष्ठति। इदमेव मनिस कृत्वा * शेशवेऽभ्यस्तविद्यानाम्‌' इति रघुमुद्िश्यैव 
- विशेषणं प्रयुयुजे इति विदांकुर्वन्तु सुमनसः। अनन्तरं यथा कुमारस्य रामस्य 
प्रथमे वयस्येव रक्षास्यभियास्यतो विश्वामितरमहर्षिणा अपूर्वस्त्रविद्योपदेशः, तथेव. 
प्रथमत एवाश्चमे धतुरङ्करक्षणे नियुक्तस्य रघोः सर्व॑त्राभ्युदयमाशंसमाना 
देवधनुरनन्दिनी तिरोभूतस्याश्चस्य प्रतिपत्तिमनवगच्छतो विस्मयशोकाकुलितहदयस्य 
कुमारस्य दशां किञ्चिदप्यसहमाना यदृच्छयागतेव संनिधाय पुण्येनात्मनो 
निष्यन्दजलेनातीन्दरियेष्वपि भावेषु स्वातन््येण व्यवहर्तुं शक्तिमुत्पाद्य तिरोदधे, 
इतीदं जयति जनिकर्तुः प्रकृतिता' इत्यस्य दृष्टान्तायते | 

तुरङ्ममपहत्य पलायमानमिन्दर प्रति सविनयसभाजनो रघोराभाषणक्रमो 
महावीरपद्धतेरस्खलितमुक्तिम्रत्युक्तिवैदग्ध्यमवबोधयति । ' पथः श्रुतेर्दर्शयितार 
ईश्वरा मलीमसामाददते न पद्धतिम्‌।' इति वज्रादपि परुषया 
प्रगल्भवचःकशयाभिहतो दिवौकसामधिपतिः पदात्पदमपि चलितुमशक्तो रथं 

निवर्त्य आत्मन आशयमाविष्कतु प्रचक्रम इत्यहो! बालस्यापि 
परमर्मोद्धारनकौोशलम्‌।। 

"मा निधा: पदं पदव्यां सगरस्य संततेः' इति पुरन्दरेण तर्जितोऽपि 
किञ्चिदप्यविकलमनाः स्मेराननः “गृहाण शस्त्रं यदि सर्ग एष ते न खल्वनिर्जित्य 
रघुं कृती भवान्‌ ।' इति प्रतिवदन्‌ “ अहंकारक्रूरर्जुनभुजवनीत्रश्चनकलानिसृषटर्थो 
बाहु; कथय कतरस्ते प्रहरतु ।' इति जामदग्न्यं प्रति भाषमाणं रामभद्र स्मारयति । 
रघुसह स्ाक्षयोर्भीषणमायोधनं वर्णयन्‌, कुमारस्यान्यादृशं फलपर्यवसायि 
वीर्यातिशयं द्योतयन्‌, तस्मत्राज्यधुरं निवेश्य विषयसुखादुपरतस्य गलितवयसो 
दिलीपस्य मुनिवनतरुच्छायाश्रयणमभिवर्ण्य तृतीयं सर्गमुपसंजहार । | 

अथ चतुथे- रघोर्जेँत्रयात्रावर्णने वीररसः प्रतिपाद्यते । महता 
सैन्येनायो ध्यायाः प्रस्थाय रघुर्भारतवर्षमखिलं क्रमेण विजित्या- 
 समुद्रक्षितीशोऽ भवदिति वर्णयन्महाकविरनितरसाधारणं तत्तद्राष्स्थितिसानं 
सम्यगाविश्चकारेत्यहो ! सर्वपथीना मतिः! भारतवर्षस्य स्थितिरेवं नान्येन केनापि 
कविना तत्त्वत उपलन्धपूर्वेति वक्तु शक्यते। अयं सर्गो विशेषतो 
भाषाप्रवेशमिच्छद्धिः पठ्यते, पाठ्यते च। परं तु बहवः पण्डिता अत्र 
` प्रकाशितमनितरसाधारणं देशस्थितिविषयकं ज्ञानमनुमोदितुमपि न शक्नुवन्तीति 
महदिदं विषादस्थानम्‌। अतः कालिदासोक्तरीतिमनुसूत्य रघोयत्रामार्गः, 
तत्तदा स्थितिश्च रेखाभिरालेख्यरूपेण प्रदरश्यते। आसन्नप्रायायां शरदि 
रघुरयोध्यायाः प्रस्थाय प्रथमं प्राची ययौ । मार्गे च सुबहूनि मरुपृष्ठानि, नाव्या 
नदीः, गहनानि वनानि चातीत्य, प्रसिद्धान्नृपान्‌ हेलयावनमयन्‌, असंख्येयान्‌ 
जनपदानाक्रामन्‌, महोदधेस्तालीवनश्याममुपकण्ठं प्रापत्‌। अयोध्याया; 
पूर्वमहोदधेश्चान्तेऽसंख्येया गङ्खादिनद्यः, मरुस्थलानि, दुष्परवेशान्यरण्यानि च 
वर्तन्त इति भूगोलशास्त्रविदो वदन्ति। तत्र सुह्यदेशाधिपतिस्तमभियोद्धु मशक्तो 
वैतसी वृत्तिमाश्रित्यात्मानं समरक्षत्‌। ततश्च नौ साधनोद्यतान्वङ्खानुत्खाय 
गङ्ास्रोतोन्तरेषु जयस्तम्भा्निचखान । अथ द्विरदसेतुभिः कपिशां नदीं तीर्त्वा, 

उत्कलान्वशीकृत्य, तैर्र्शितपथः कलिब्गानभ्यागमत्‌; येषामधिपस्य ' महेन्द्रनाथः' 
इत्यपराभिख्यासीत्‌। तं च महेन्द्रनाथं गजसाधनैर्योधयन्तमस्त्रैः पराजित्य विजयी 
दयाविष्टस्तं राज्यश्रिया न व्ययूयुजत्‌। ततश्च फलवत्पूगमालिना वेलातरनैव दक्षिणां 
दिशमगमत्‌। तीरे च कावेर्याः कृतसेनानिवेशः क्रमेण प्रस्थाय मलयाद्रेरुपत्यकासु 
एलालवङ्गचन्दनारण्येषु स्कन्धावारं निवेश्य पाण्ड्यानुपरुरोधः; येषां मण्डले 
ताम्रपर्णी नाम नदीप्रवरा महोदधि प्राप्यानर्घाणि रत्नानि प्रसूते । इदं च स्थानमद्यापि 
मोक्तिकानामाकरो दृश्यत इत्यहो ¦ देशसंस्थानाभिज्ञता महाकवेः 

पाण्ड्यविजयानन्तरं चन्दनच्छन्नदेशयोर्मलयदर्दरयोरुपकण्ठे सुखमुषित्वा 
दर्लहं सहयाद्रिमतिक्रम्य केरलानभिययो । तांच विजित्य तेनैव पथा त्रिकूटमधिगत्य 
आर्यावर्त गतः पुनः पश्चिमां दिशमाश्रित्य स्थलवर्त्मनैव पारसीकानभिययो । अप्र 
हि पारसीकान्गन्तुं जलवर्त्मापि कश्थिदस्तीति स्तीति सूचनं नितरां प्रमोदस्थानं 
भूगोलावस्थितितत्वविदाम्‌।। । 


यवनाभिख्यया निर्दिष्टानां पारसीकानां समरे दर्जयत्वमतिरमणीयेनोपमानेन 
विशदयति । 'यवनीमुखपद्यानां सेहं मधुमद न सः। बालातपमिवान्जा- 
नामकालजलदोदयः।' इति शकः कवेरन्यादृशं रसिक्यमवगमयति । यवनीनां 
मुखरामणीयकख्य भद्ध कृतवता रघुणा न साध्वनुष्ठितमिति नितरां विषीदति; 
उपलभते इव च रघुं 'अकालजलदोदयः' इत्युपमानेन । पारसीकेष्वद्यापि 
असंख्येया जात्यश्चा द्राक्षावल्ल्यश्च समुपलभ्यन्ते इतीदमनुभवसिद्धमेव |! 
ततश्च सिन्धुनदीतीरं समेत्य कौबेरी दिशमवलम्ब्य, हूणान्काम्भोजांश्च 
विजित्य, गौरीगुरं शैलमारुरोह । अत्र कविः हिमवतः परिसरारण्य- 
रामणीयकमनुस्मरन्‌, तन्मयतामिव गन्तुमीहमानः, गङ्खाशीकरिणो मरुतः 
सुखस्पर्शमनुभवन्‌, नमेरूणां छायासु मृगनाभिपरिमलमाजिघ्रन्‌, नक्तमस्रेहदीपिका 
ओषधीरनुमोदमानः, क्रचिदश्रंलिहे देवदारुस्कन्धे उपविष्ट इव दृश्यते । तत्र रघुः . 
पर्वतीयान्पराजित्य प्रतिनिवृत्तो मध्येमार् प्रा््योतिषान्कामरूपांश्च जनपदान्‌ जित्वा 
पूर्णकामः स्वपुरीं पुनराययौ । आगत्य च सर्वस्वदक्षिणं यज्ञ निर्वत्य॑ निखिलमपि 

राजकं यथाहं संमान्य कृतकृत्यः सुखमुवासेति चतुर्थं सर्गमवासाययत्किल 
विशेषन्ञो महाकविः।। 

अथ पञ्चमे- आदौ शान्तिः, अवसाने शङ्खरो वर्ण्यते । अध्वरं यथाविधि 
निरव॑त्यं निरंशेषविश्राणितकोशजातस्य रघोः सकाशमागतं कौत्समहर्षिं प्रति 
तपोवनविषयकुशलानुयोगप्रकारः कवेराश्रमवासपरिचयमन्यादृशमवगमयति। 
` लोकेन चैतन्यमिवोष्णरश्मेः' इत्युपमानम्‌ “केतुं कृण्वन्नकेतवे पेशोमर्या अपेशसे । 
समुषद्धिरजायथाः' इति ऋचं स्मारयति । ' वासवधैर्यलोपि ' इति विरोषणं रघोः 
स्वानुभवं व्यञ्जयित्वा कवेस्तन्मयत्वं द्योतयति । रघुः कौत्समहर्भेरागमनप्रयोजनं 
स्वयमेव चिन्तयन्‌, अपि तपांसि अन्तरायैर्व्ययं नापाद्यन्ते? आश्रमारण्यभूमेः 
समृद्धिरीतिभिर्न हीयते? दुष्टशापदैः शरीरस्थितिसाधनं नीवारादि न भक्षयते? 
गुरुप्रसादनार्थं मन्मुखेन यत्किञ्चित्कर णीयमस्ति वा? इति प्रश्रान्‌ 
विनयभक्तिगाम्भीर्यनिचुलितैर्वचोभिर्मधुरमवतारयामासेतीदं समयोचितो- 
पन्यासप्रकारं साधु शिक्षयति ।। | 

कौत्सोऽपि तीरथप्रतिपादितरदधिं तं मृन्मयैरर््यपाततैरनुमाय ' स्वस्त्यस्तु ते 
` निर्गलिताम्बुगर्भं शर द्धनं नार्दति चातकोऽपि ' इति वदन्‌ जातानुशयो 
- वदान्यान्तरमभ्यर्थयितुं जिगमिषति। अत्र धर्मार्थ क्षीणकोशस्य क्षीणत्वमपि 
शोभते। सुरैः पीतावशेषस्य कृष्णपक्षे विधोरिव।।' इतति 
कामन्दकोक्तमर्थमतिगम्भीरया वाक्सरण्योपपादयति कविः 'स्थाने 
भवानेकनराधिपः सन्नकिंचनत्वं मखजं व्यनक्ति । पर्यायपीतस्य सुरैर्हिमांशोः 
कलाक्षयः शुष्यतरो हि वृद्धेः।।' इति शुके ।। 

एकत्रारथीं विफलमनोरथो वदान्यान्तरं जिगमिषति; परत्र कोशागारः शून्यः; 
पृथिवी च निस्सारा; इति विचिन्त्य यथा कथंचित्परीवादं परिदर्तुकामः, 
केलासनाथादर्थ निष्करष्टुमीहमानः, जानन्नप्यात्मनो बलम्‌, सत्याय मितभाषी भूत्वा 
` यते साधयितुं त्वदर्थम्‌” इति प्रतिजानीते । इह कुबेरमभियास्यन्नपि सल्जीकृतं 
रथं प्रथमतः सविनयसभाजनं प्रदोष एव प्रयतो भूत्वाधिशयानो रघुः, 
समुद्रराजप्रसादनाय प्रथमं प्रायोपवेशं कुर्वन्तं रामभद्र स्मारयति। 

` आत्मन्ञेनालकाधिनाथेन सद्य एव कोशगृहस्य मध्ये कृतां हिरण्मयीं वृष्टि श्रुत्वा 
समस्तमेव तदव्य कौत्साय दिदेशेतीदम्‌ ! त्यागाय सम्भूतार्थानाम्‌' इत्यस्य 
विशेषणस्य सार्थक्यं द्रढयति 


अथ मरुद्भिः शीकरा्रैरानर्तितनक्तमाले नर्मदारोधसि भीषणानि 
वन्यमतङ्गजस्य चेष्टितानि यथावद्र्ण्यमानानि पठितृणामद्यापि भयोत्कम्पं 
जनयन्तीति भावुकाः, स्वयंवरमहोत्सवार्थ प्रस्थितवतः कुमारस्य मध्येमार्गं 
कुञ्जरदर्शनं श्रेयस्करमेवेति निमित्तज्ञः, प्रियंवदस्य शापविमोचनमजस्यापि 
देवांशसंभवत्वं द्योतयतीति काव्यज्ञाः, प्रतिप्रियमकृत्वा स्वपदोपलब्धिर्नाभिलपिता 
प्रियंवदेनेति धर्मज्ञाः, गन्धर्वेणोपदिश्यमानमस्त्रमन््रमजो रेवायाः पवित्रं पय 
उपस्पृश्योदङ्मुखो जग्राहेति मन्तज्ञाश्च मोदन्ते ।। 


अथ षष्ठसर्गे वर्ण्यमानस्य स्वयंवर महोत्सवस्य पूर्वरङ्गतया 
शृद्ाररसगर्भितानि पद्यानि रसभावनिरन्तैर्मञ्जुतैर्वचोभिर्वन्दिमुखेन मधुर प्रक्रम्य, 
अजस्य स्वयंवरमण्टपप्रवेशं सूचयन्‌, ततः किं वृत्तमिति पठितृणां कोतूहलमुत्पाद्य 
पुष्पिताग्रया वृत्तसरण्या सर्गमिमं समकोचयत्‌।। 

अथ षष्ठै- शद्काररसस्य परां काष्ठामधिरूढः कविरात्मानमपि क्रचिद्धिस्मृत्य 
` केबलं रसमयो बाभाति। वैदिकाग्रेसरो विद्वान्मह्िनाथोऽपि किंचिदाकृष्टश्चमत्कृत- 
स्तवतत्र आत्मनोऽपि रसिकत्वं दर्शयितुमुपक्रमते इत्यहो ! महाकवेः कापि 
सरणिः।। 


अत्र स्वयंवरमण्टपस्थेषु भूपालकुमरेषु प्रधानतया *सपतैव राजानो विशेषत 
सुनन्दया प्रस्तुता अपीन्दुमत्याश्चेतस्यन्तरं न लेभिरे इति प्रतिपादयिष्यन्‌ पूर्वमेव 
"शृङ्गारचेष्टा विविधा बभूवुः" इत्युपक्रम्य सप्तभिः शुकैः सप्तानामेव 
चेष्टादिकमवर्णयदितीदं विमर्शकानां महान्तं हदयोह्यसमङ्कुरयति।। 
*. मगध, पुष्पपुरी, परन्तप । 2. अङ्गराज । 3. अवन्ती, उज्जयिनी, महाकाल, 
शिप्रा। 4. माहिष्मती, रेवा 5. शूरसेन, सुषेण। 6. महेन्द्रनाथ । 7. पाण्ड्यदेश, 
उरगपुरी। 

ततश्च लीलारविन्दभ्रमणपरः पुष्पपुरावासीति, अंसविसस्तप्रावार- 
कोत्कर्षणव्यापृतः उत्कृष्टवस्तैरभिख्यातानामद्कानामधिप इति, प्रालम्बोत्कर्षणपर 
इति पाठेऽपि 'प्रत्य्पिताः शत्रुविलासिनीनामुन्मुच्य सूतेण विनैव हाराः" इति 
निर्दक्ष्यमाणः स एवेति, हेमपीठविलेखनव्यग्रपादः "यत्रोलिखितो विभाति ' इति 
वर्ण्यमान ऋद्धिमतीमानवन्तीनां नाथ इति, वामभुजमासनार्धे निवेश्य विवृ्तत्रिकं 
सुहत्समाभाषणोद्यतः सहस्र बाहोर्योगिनः कार्तवीर्यस्यान्ववायसम्भवः 
कशिदरसिको माहिष्मतीपालक इति, केतकपत्तपारको वृन्दावनाद्युपवनप्रान्तानां 
 वारिविहारासक्तावरोधवधूस्तनचन्दनलेपैरापाण्डुरोदकया कालिन्द्या विराजमानाना 
शूरसेनानां राजेति, रेखाध्वजलाञ्छनेन करेणाक्षानुदीरयमाणः'ज्याघातरेखे सुभुजो 
भुजाभ्याम्‌" इति वर्ण्यमानो महेन्द्रनाथ इति, वजांशुगभाङ्ुलिरन्धमेकं करं किरीर 
निक्षिप्यावस्थितो भूपः रतानुविद्धार्णवमेखलाया दक्षिणस्या दिशो वभः पाण्ड्य 
इति चार्थात्सूच्यत इति तर्कस्यावकाशमुपलभ्य काव्यविदो नृत्यन्ति | 
भूपालकुमाराणां कादाचित्कचेष्टादिकमधिकृत्य वैदिकागरे सरः 
श्रीमान्मल्िनाथभट एवमभिप्रेति-करस्थलीलारविन्दवत्वयाहमेवं भ्रमयितव्य 
इत्याशयेन कृतां चेष्टां दृष्टा हस्तघूर्णकोऽयमपलक्षणक इति; 
` प्रावारकाल्क्षेपणच्छलेनाहं त्वामेवं परिरप्स्ये इत्याश्येनाविष्कृतां चेष्टामवलोक्य 
गोपनीयं किञ्चिदङ्गेऽस्ति, ततोऽयं प्रावृणुत इति; पादाद्कलीनामाकुञ्चनेन त्वं 
मत्समीपमागच्छेत्यभिप्रायावेदकं व्यापारं विलोक्य भूमिविलेखकोऽयमपलक्षणक ` 
इति; त्वया वामाङ्गं निवेशितया सहैवं वार्ता करिष्ये इति सूचयन्तीं चेषटामालोक्य 
परं दृष्टा पराङ्मुखोऽयं न कार्यकर्तेति; अहं तव नितम्बे एवं नखक्षतानि दास्यामीति ` 
भावमाविष्कुर्वन्तं तृणच्छेदकवत्पत्रपारकोऽयमपलक्षणक इति; त्वचा सहैवं 
रस्य इति भावेनाक्षानुदीरयन्तम्‌ अक्षचातुर्येण कापुरुषोऽयमिति; किरीटवन्मम 
शिरसि स्थितामपि त्वां भारं न मन्ये इत्यभिप्रायावेदकं शिरसि 
न्यस्तहस्तोऽयमपलक्षण इति च इन्दुमत्या मनस्याकलितम्‌-इति। अत्र यद्यपि 
प्रणयाग्रदूतीभिश्चष्टाभि्नृपाणामाशयाविष्करणं स्वरसतया प्रतिभाति; अथापीन्दुमत्या 

वैदिकसरणिमाश्रित्य शृद्कारचेष्टा अपि हस्तघूर्णकत्व | भूमिविलेखकत्व 
तृणच्छेदकत्वादिस्मृत्युक्तनिन्द्ाचारतया दृष्टा इत्यभिप्रायवर्णनं नातीव हदयंगमं 
सहृदयानाम्‌ इन्दुमत्याश्च तदिदं शुष्कतापसीत्वमारोपयत्सत्‌, तेषां राज्ञामवरणे 
सौ भाग्यन्यूनतनाया न कुत्रापि कारणत्वम्‌, परं भिन्नरुचित्वं भवितव्या 
 चेत्याद्याशयावेदिनीभिः *कालिदासोक्तिभिर्विसंबदति चेति विस्मृतवानिव 
पदवाक्यप्रमाणतत्त्व्लो महामहोपाध्यायः 
इह कविः शरसेनदेशाधिपस्य वर्णनावसरे स्वेन दृष्टपूर्वाणि 
कालिन्दीपरिसरारण्यानि अधिष्ठितपूर्वाणि गोवर्धनशिलातलानि अनुभूतपूर्वाणि 
 बृन्दावनमूदुप्रवालानि चानुस्मरन्‌, द्ुतीभूय ओचित्यमपि विस्मृत्य सुनन्दामुखेन 
इन्दुमत्याः पौत्रेण शत्रुघ्रेन लवणासुरं हत्वा कालिन्दीतटे निर्मास्यमानां "मधुरां 
तदानीन्तनत्वेन वर्णयन्‌, स्वयंवरमण्टपस्थं सुषेणं नाम राजानम्‌ आगामिनि 
युगेऽवतरिष्यता कृष्णेन सहोपमिमानो गोवर्धनकन्दरासु सुचिरं श्रान्तं स्वान्तं 
वशीकर्तुं न शशकेत्यहो ! रसस्याप्याश्रयाशिता ।। | 
*1. समीरणोत्थेव तरङ्गलेखा पद्मान्तरं मानसराजहंसीम्‌।। 
2. नासौ न काम्यो न च वेद सम्यग्द्रष्टं न सा भिन्नरुचिर्हि लोकः| 
3. बबन्ध सा नोत्तमसौकुमार्या कुमुद्रती भानुमतीव भावम्‌। 
4. तस्याः प्रकामं प्रियदर्शनोऽपि न स क्षितीशो रुचये बभूव । 
शरत्प्मृष्टाम्बुधरोपरोधः शशीव पर्याप्तकलो नलिन्याः।। 
5. सा व्यत्यगादन्यवधूर्भवितरी ।। 
6. तस्मादपावर्तत दूरकृष्टा नीत्येव लक्ष्मीः प्रतिकूलदैवात्‌। 
7. स्वसुविंदरभाधिपतेस्तदीयो लेभेऽन्तरं चेतसि नोपदेशः। 
दिवाकरादर्शनबद्धकोशे नक्षत्रनाथांशुरिवारविन्दे ।। 
1. उपकूलं स कालिन्द्याः पुरीं पौरुषभूषणः। [ि 
निर्ममे निर्ममोऽर्थेषु मधुरां मधुराकृतिः ।। सर्ग. ८४; शौक.28. 

महाकवेरस्य काले आ्यविर्ते कोसलविदभङ्खिवद्गावन्तीहेहयशूरसेन- 
कलिद्घाभिख्यानि रष्ाणि, दक्षिणस्यां दिशि पाण्ड्याश्च प्रसिद्धानीत्यनुमातुं शक्यते । 
तथा चेन्मगधावन्तीहेहयशुरसेनदेशाश्चतुर्थे सर्गे कथं न नामतो निर्दिष्टा इति 
विचारणीयम्‌। अत्र हि उत्तरकोसलेभ्यः प्रस्थाय, गहनान्यरण्यान्यतीत्य, 
वद्गान्विजित्य, महोदधेवेंलातरेनैव जैत्रयात्रां कृत्वा, ततश्च 
सद्याद्िमतिक्रम्य.पञश्चिमोदधितीरमासाद्य, तेनैव पथा भारतवर्षं प्रदक्षिणीकृतवतो 
रघोमर्गिं तानि राष्टणि न विद्यन्ते इति नामतो न निर्दिष्ानीत्येतत्साम्प्रतमेवेति 
भारतवर्षीयरे खालेख्यावली कनेन स्पष्टीभवति। अन्यच्च, प्रायेण 
मुनिवृत्तिमाश्रितवता रघुणा आत्मना सहैव राज्यकार्यनिर्वहणे नियुक्तोऽजो द्वेधा 
विभक्तां भुवो धुरमेकत उवाहेति ' तामेकतस्तव बिभर्ति गुरर्विनिद्रस्तस्या 
भवानपरधुर्यपदावलम्बी ।' इति पञ्चमे सर्गे, "गुवीं धुरं यो भुवनस्य पित्रा धुर्येण 
दम्यः सदृशं बिभर्ति इति षष्टे च द्विरक्तवतः कवेः, केचन राजानो रघुणा 
पराक्रमेण जिताः, केचनाजेन सौभाग्यातिशयेन वीर्येण चेति 
वर्णयितुमन्तरमुपलब्धव्यमित्याशय इति विदांकुर्वन्तु विमर्शकाः। अपरं च, पूर्वे 
कदाचित्कलिङ्कानां प्रधाननगरं महदधेस्तीर एवासीदिति 
'प्रासादवातायनदृश्यवीचिः प्रबोधयत्यर्णव एव सुम्‌" इत्यादिनावगम्यते । इयं 
च पुरी इदानीं केवलं कथाशेषा संजातेत्यहो ! भङ्गुरता स्थावराणामपि। 
कुत्रासीदिदं पटणमिति कोतूहलमारुह्य विचारणायाम्‌, महोदधेस्तीरे सुप्रसिद्धस्य 
श्रीकू्मख्दिव्यक्षत्रस्य नातिदूरे कलिद्पटणमित्यभिख्यया कश्चन जनपदो भासते। 
तत्र च कलिद्खनाथेन कालीमनुदिनं पूजयतार्चिंतानि स्वर्णपुष्पाणि 
जातिप्रसूनाकाराण्यद्यापि वर्षासु यदृच्छया भूतलादुपलभ्यन्त इति सांयात्रिकाणां 
प्रवादः। इयं नगरी कालेन जीर्णप्रायासीत्‌। प्रासादवातायनादिकं च सर्वमपि 
सिकतात्मना परिणतमभूदिति प्रतीमः। अनेन च "सा रम्या नगरी महान्स नृपतिः 
सामन्तचक्रं च तत्पार्् तस्य च सा विदग्धपरिषत्ताश्चन्द्रविम्बाननाः। उद्धूतः स 
च राजपुत्रनिवहस्ते बन्दिनस्ताः कथाः सर्व यस्य वशादगात्स्मृतिपथं कालाय 
तस्मै नमः।।' इति भर्तृहरिसृक्तिमनुस्मारिताः पार्थिवानां परिणाम- 

निःसारतामनुबोधिताश्च नितरां दूयामहे || 

एवं स्वयंवरमहोत्सवम्‌ इक्ष्वाकुवंशप्रभवस्याजस्य कण्ठे वरणमालिकासङ्खं 
चानुवर्ण्य, शशिनमुपगतेयं कोमुदी मेघमुक्तम्‌" इति वधूवरयोरानुगुण्यं जन्मान्तरीयं 
कचिदान्तरं सम्बन्धं च विवृण्वन्‌, क्षितिपतिमण्डलस्य हदयशल्यनिर्देशव्याजेन 
उत्तरसर्गस्य कथां सूचयन्‌, कुमुदवनप्रतिपत्ननिद्रमासीत्‌ ' इति क्षितिपतिमण्डलस्य 
संमोहनास््रनलाद्धाविनीं निद्रां च ध्वनयन्‌, सर्गमिमं च न्यमीलयदित्यहो | 
माधुर्यमनितरसाधारणं महाकविभणितीनाम्‌।। 


अथ सप्तमे- प्रथमं भृङ्गारः, तदनु वीरः, ततश्च शान्तिः प्रतिपाद्यते । 
तत्रादो कविः, वधूवरयोः पुरप्रवेशवर्णनावसरं प्राप्य 'प्रासादवातायनसंश्रितानां 
नेत्रीत्सवं पुष्पपुराद्नानाम्‌।' इति पूर्वमेव संक्षेपतः प्रस्तुतमाशयं रसभावैः ` 
स्वभावोक्तिमश्रित्य विवृण्वन्‌, राजदम्पत्यालोकनतत्पराणां कुण्डिनपुरसुन्दरीणां 
चेष्टितान्यालापांश्च मधुरमधुरं वर्णयन्वशीकरोति मानसम्‌।। 

तदनु वैदिकसरणिमाश्चित्य पाणिग्रहणविधिं मधुपर्कप्रदानादारभ्य 
लाजहोमान्तं कथयन्नपि, अन्तरान्तरा जायापत्योरपाङ्घप्रतिसारिताना- 
मन्यौन्यलौ लानां विलो चनानां संकौचविकासादिवर्णनेन "यस्यां 
. मनश्वक्षुषोर्निबन्धस्तस्यामृद्धि :' इति सूत्रकारवचनमनुस्मारयन्नपि, ' तदञ्जनक्लेद- 
समाकु लाक्षं प्रम्लानबीजाङ्कुरकर्णपूरम्‌। वधूमुखं पारलगण्डलेख- 
माचारधूमग्रहणाद्रभूव ।।' इति गृह्यसूत्रकाराणामापस्तम्बादीनां नैष्टर्यमरासिक्यं 
च प्रदर्श्य किंचिदिव विषीदति रसिकाग्रणीरसौ महाकविः।। 


अथासूयाविष्टचेतसां राज्ञामजेन समरे पराजयं वीरस्वर्गमुपयाता- 
नाममर्त्यभावेऽप्येकाप्सरोनिमित्तकं विवादं च वीररसमश्रित्य वर्णयन्‌, इन्दुमत्या 
मुग्धावस्थां स्वाभाविकललजादिकं पतिप्रेम च द्वित्रैः पदैर्निपुणमभिव्यञ्जयन्‌, 
विजयिनं शुघ्यजायासर्मतं कुमारमुपश्रुत्य रघुणा शान्तिमार्गाश्रयणे मतिः कृतेति 
मालिन्या सर्गमवासाययत्‌। अत्र विवाहानन्तरमेव शशुरकुलं नीयमानायां वध्वाम्‌, 
मध्येमार्गं महासमस्दर्थनमनेकेषां वर्मभूतां तनुत्यागः, ' रणक्षितिः शोणितमद्यकुल्या 

रराज मृत्योरिव पानभूमिः" इत्यादि च दम्पत्योर्भाविदुःखं सूचयतीति मन्यन्ते 
निमित्तज्ञाः। एतदपि मनोरममेव सहदयानाम्‌।। 

अथाष्टमे- करुणरसं प्राधान्येन शुद्खारं च तदङ्गतया वर्णयन्कविः 
पृथिवीरुहानपि सुतशाखारसबाष्पदूषितान्करोति। समरविजयलक्ष्मीमिव 
मूर्तिमतीमिन्दुमतीमनवद्ाङ्खी संप्राप्यानन्यमनस्कः प्रणयाधिभूतश्चान्तस्तरलतायाः 
परां कोटिमारूढः पितुराज्ञातिलद्घनभीरुतया वसुधापालनमद्गीकुर्वन्कुमारः “तेः 
केवलं शब्दपतिः" भूत्वा कथंचिद्रा्व्यापारादिकं निरवर्तयत्‌। आत्मनस्तरलतां 
जानच्रवाश्रुमुखोऽरण्यसमाश्रयोन्मुखं पितरं रघुं प्रणिपत्यात्मनोऽपरित्यागमयाचत। 
सोऽपि प्रम्द्रह्दयः पुराद्रहिस्तुरीयमाश्रममाश्रित्य वार्धके मुनिवृत््या कंचन कालं 
निनाय। अत्र कविर्यतिपार्थिवलि ङ्गधारिणोर्ं योरपि पितापुत्रयोः पावनीं 
स्थितिमेकेकेन श्रौकार्धेन निपुणं वर्णयन्‌, प्रजारक्षणवदात्मानुशासनमपि न 
सुकरमिति ज्ञापयन्‌, स्वस्य योगशास््रपरिचयमपि सम्यगाविष्करोतीत्यहो । 
 सर्वपथीना मतिः।। 


अत्र वेदिका ब्राह्यणेतरवर्णानां तुरीयाश्रमाश्रयणं स्मृतिकारैरभ्युपगतं वा, 
न वेति विचारयन्ति । मद्िनाथसूरिस्तु महाकविसूक्तिषु सबहुमानं इव व्रिदण्डधारणं 
विना तुरीयाश्रमाश्रयणं सूत्रकाराशयानुरोध्येवेति व्याकुर्वन्कविपक्षपातिषु 
परिगणितमात्मानं नावबुध्यत इव ।। 

ततश्च रघुरजव्यपेक्षया काश्चन समा गमयित्वा योगसमाधिना तमसः 
परमव्ययं पुरुषमापदिति कथयन्‌, न हि तेन पथा तनुत्यजस्तन- 
यावर्जितपिण्डकाङ्किणः' इति आदावेव रघोरपदानं मनसि निवेश्य “योगेनान्ते 
तनुत्यजाम्‌ ' इति प्रयुक्तमुत्तमं विशेषणमपि सार्थक्यमगमयदितीदं ' अपारे खलु 
संसारे कविरेकः प्रजापतिः।' इत्यभियुक्तोक्तरीत्या कवेरनितरसाधारणं 
संकल्पदाद्यं विशदयति ।। | 

एवं कविः सर्गष्टके रघोरितिवृत्तं वर्णयन्‌, सर्वेष्वपि सूर्यवंश्येषु 
तस्मन्नेवान्यादृशं माहात्म्यमनुभावयन्‌, रघौ श्रीरामभद्रापेक्षयाप्यधिकमात्मनः 

पक्षपातं विशदयति । तदुणांश्चावसरेषु पुनः पुनरुदणाति। तथा च 
स्वयंवरमहोत्सवानुवर्णनावसरे रघोर्महिमानं शरौकद्रयेन साभिनिवेशमभिव्यनक्ति 
“पुत्रो रघुस्तस्य पद प्रशास्ति महक्रतोर्विश्वजितः प्रयोक्ता । चतुर्दिगावर्जितसंभृतां 
यो मृत्पाव्रशेषामकरोद्रिभूतिम्‌।। आरूढमद्रीनुदधीन्वतीर्ण भुजङ्घमानां वसतिं 
प्रविष्टम्‌ । ऊर्ध्वं गतं यस्य न चानुबन्धि यशः परिच्छेतुमियत्तयालम्‌।।' इति। 
 किनिमित्तमिदं गौरवं रघो श्रीरामभद्रापेक्षयापीति यथामति विमर्शनीयं सुधीभिरिति 
नात्र पर्यालोच्यते || 


सम्यङ्‌ निरूप्यमाणे, आद्ये सर्गद्रये रघो जनयितारौ प्रस्तुत्य 
तृतीयादारभ्याष्टमावधिना सर्गषटर्‌केन रघोरपदानं विस्तरत उपवर्ण्य, 
श्रीरामभद्रचरितमप्यन्येन षट्केन दशमादारभ्य पञ्चदशावधिना उपक्रंस्यमानः, 
रघोस्तनुत्यागानन्तरमेव इन्दुमती ' वीरमजीजनत्सुतम्‌।' * दशपूर्वरथं यमाख्यया 
दशकण्ठारिगुरं विदुर्बृधाः।' इति दशकण्ठारिपदेन स्वाशयमभिव्यञ्जयन्‌, 
दशकण्ठारिगुरोः कथामपि सर्गद्रयेनादौ वर्णयतीति तर्कस्यावकाशमुपलभ्य 
विमर्शका मोदन्ते । ` 


 . अथ दक्षिणोदधेस्तीरे गोकर्णनिकेतमी शरमुपवीणयितुमन्तरिक्षेण गच्छतो 
. नारदस्य वीणालंकरणस्रक्‌ अपार्थिवकुसुमर््रथिता वायुना हता अम्बरतलाद्धूमो 
पतन्ती यदृच्छयोपवनेषु चरन्त्यो राजदम्पत्योरिन्दुमत्या वक्षोजोपरि क्षणमात्रं 
स्थितासीत्‌। तां चावलोक्यानुक्षणमेव विहृला नरेनद्रनन्दिनी विगलितप्राणा हृतचन्द्रा 
तमसा कोमुदीव सद्य एव निमिमील ।। 


अत्राजप्रलापावसरे कविः करुणरसस्याधिदेवतेवाभाति । असावस्मिन्प्रकरणे 
आयुषः कल ललोलताम्‌, व्यसनोपनिपातानामतरकिं तो पनिपातिताम्‌, 
विधेरेकान्तनिष्ुरताम्‌, प्राणिनः कर्मफलभोगिताम्‌, महाकु लप्रसूतानां 
विद्यासंस्कारवतामपि विषयोपभोगेषु तरलताम्‌, पार्थिवसुखस्य परिणामविरसताम्‌, 
तथा भवितव्यतां च तस्य तस्य वस्तुनः सकरुणं वर्णयन्द्रावयति मानसम्‌। न 
केवलमार्तरवेण वेजितास्तदानीन्तनाः कमलाकरालया विहगाः समदःखाः, 
परमिदानीन्तना अपि वयं कवेः स्वभावोक्तिवैचिव्येण समधिकदुःखा दूयामहे ।। 


२ काव्यगुणादर्शे 


इह केचन श्रौकाः कुमारवने उर्बशीविरहेणोन्मादावस्थामनुभवन्तं पुरूरवसम्‌, 
गुरुवधवद्धवैरया कपालकुण्डलया पुनरप्यपहतां मालतीमनुशोचन्तं माधवं च 
स्मारयन्ति | | ॑ 

अजस्येन्दुमतीमरणं प्रति प्रथमं संशयः, अनन्तरं पुनर्जीवनप्रत्याशा, ततश्च 
निराशस्यापि दैवात्कदाचित्प्रत्युजीवनाशंसा, अन्ते च मृतेति निश्चयः, 
अनुक्षणमुन्मादालापाश्च क्रमेण मधुरमुपपादिता रमयन्ति चेतांसि रसिकानाम्‌।। 

ततः कृच्छरात्प्रतिबोधितः, आप्तजनैरनुमरणान्िवर्तितः, पौरवधूमुखा- 
श्रुभिरनुशोचितः, तरलहदयमेनमात्मना द्रष्टुमनिच्छतेव सवनदीक्षाव्या- 
जेनानागच्छता वसिष्ठेन शिष्यमुखादिन्दुमत्या जन्मान्तरीयशापादिकं देहिनां 
स्वकर्मगतिवश्यतां च प्रतिबोधितोऽप्यस्वस्थः, सूनोर्बालत्वात्कथं कथंचित्कतिचन 
समाः प्राणान्धारयन्‌, प्रियायाः सादृश्यप्रतिकृतिदश्नैः स्वप्रसात्क्षात्कारे त्मानं 
विनोदयन्‌, भिषजामसाध्येन रोगेणोपसृष्टतनुः, वर्महरं कुमारं प्रजारक्षणविधौ 
नियुज्य, जहुकन्यासरय्वो : पुण्ये व्यतिकरे देहत्यागादमरलोकमासाद्य 
पूर्वाकाराधिकतररुचा कान्तया संगतोनन्दनाभ्यन्तरेषु सुखमरमत रघुसूनुरिति 
मन्दाक्रान्तया ललितललितं समकोचयत्‌ हद्यतममिमं सर्गम्‌ । | 

अथ नवमे- श्रीरामभद्रावतारमुत्त्र वर्णयिष्यन्‌ तदुरोर्दशरथस्य कथां 
संक्षेपतो द्ुतविलम्बितैर्यमकैः कथयितुमुपक्रमते । अस्मिन्सर्े क्रमेण दशरथस्य 
कौमारयौवनवार्धकेषु भित्नभिन्नांमनोवृत्तिं सम्यगुपपादयति। तथा हि-प्रथममस्य 
दशदिगन्तजितं पितामहं रघुं सर्वात्मनानुकर्तुमिच्छतो व्यसनेष्वनासक्तिः, वाचश्च 
प्रभवत्यपि वासवे अकार्पण्यं परिहासकथास्वपि अवैतथ्यं च, दिग्जयः, 
अध्वरदीक्षारतिश्च निरूप्यते । अनन्तरं चायमजस्य तनूजः पितरमनुसृत्य 
उद्धिद्यमाननवपछवरागावर्जिंतलो कलो चनेषु षट्‌ पदकोकिलकू्‌ जित- ` 
श्रवणोन्मुखयुवजनेषु नवनवोन्मिषदशोककुसुमसंदर्शनाविर्भूतप्रणयोत्कलिका- 
तरङ्गेषु मलयमारुतोत्कम्पिततिलककुरवकवकुलकिंशुकसहकाराभ्यस्य- 
मानाभिनयकलात्दूद्येषु मधुगन्धसनाथया किसलयाधरसंगतया कुसुमसंभृतया 

स्मितरुचेव विलासिन्या नवमल्िकया परिरभ्यमाणतरुषु परिणामरमणीयेषु 
मधुमासादिवसेषु विलासिनी विभ्रमावर्जितस्वान्तो मदनवशीकृ तमात्मानं 
नावागच्छत्‌। ततश्च मृगयामपि सेवितुकामो मृगवनो पगमवेषभृत्‌, 
वनमालाग्रथितमौलिः, तरुपलाशसवर्णतनुच्छदः, तुरगवल्गनचञ्चलकुण्डलः, 
तनुलताविनिवेशितविग्रहाभिरभ्रंमरसंक्रमितेक्षणवृत्तिभिर्वनदेवताभिः 
सादरमभिनन्द्यमानागमनो गहनान्यरण्यानि जगाहे ।। 


अस्मिन्प्रकरणे कविर्वसन्तस्य चित्ताकर्षकमसदृशं रामणीयकं मृगयायाश्च 
गुणाननुवण्यं, महर्षयो ऽप्यवशा भविष्यन्तीति व्यञ्जयन्‌, सर्गादौ 
सप्तमश्लोकोक्तार्थस्य विरोधं परिहरन्काव्यार्थं वर्णयति । दशरथो मृगययात्मानं 
विनोदयत्नप्यन्तरान्तरा प्रेयस्या देहं व्यवधाय रक्ष्यमाणं हरिणं प्रति दयार्द्रहदयः, 
हरिणाद्खनानां संत्रासचटु लेैरनेतरे: प्रियानयनविभ्रमचेष्टितान्यनुस्मारितः, 
तुरगसमीपमागतस्यापि मयूरस्य सुचिरकलपैः प्रेयसीनां विगलितबन्धं केशपाशं 
भावयन्मुहुर्महर्लक्ष्यं शिथिलयन्नुन्मना बभूवेतीदं कवेस्तन्मयत्वमाविष्करोति । अ्र 
यथेवानुबद्धसेवया मृगयानुक्षणं नरपतेश्वतुरेव कामिनी रागमवर्धयत्‌, तथेवास्य 
महाकवेः सूक्तिरपि पुनः पुनः सेवितानुचिन्तिता च विस्मृतान्यकरणीयम- 
, मन्दमानन्दमनुभावयति ।। 


एवं वसन्तोदयवासरेषु व्यसनेष्वत्यासक्त्या रजोनिमीलितो दशकण्ठारिगुरु 

 कदाचित्तमसां प्राप्य दूरस्थ एव कुम्भपूरणभवं निनदं द्विरदबृंहितमिति निश्चत्य 
शब्दपातिनमिषुं विसूज्याज्ञानान्मुनिकुमारकं कंचिजघान । अनुक्षणमेव जातानुशयो 
जात्यन्धाभ्यां तदेकपुत्राभ्यां दम्पतिभ्यां ' दिष्टान्तमाप्स्यति भवानपि पुत्रशोकादन्त्य 

वयसि" इति शप्तः, ' शापोऽप्यदृष्टतनयाननपद्मशोभे सानुग्रहो भगवता मयि ` 
पातितोऽयम्‌।' इत्यात्मानमाश्चासयत्नप्यन्तःशल्यः पुरीं विवेशेति वर्णयन्‌ 
शापस्यानुग्रहरूपत्वमन्तः शल्यत्वमप्यतिरमणीयेनोपमानद्रयेन विशदी- 
कुर्वन्सर्गमिमं च वसन्ततिलकेन समकोचयत्‌।। 


अथ दशमे- महाकाव्यस्यास्य मध्यरव्ायमाने निखिलवेदान्त- 

सार प्रतिपादनपरे ऽस्मिन्सर्गे पूर्वसूरिभिर्वाग्विषयीकृतं रघुवंशप्रदीपस्य 
श्रीरामभद्रस्यावतारं वर्णयति। अत्र महाकविर्वेदान्तिनां परां काष्टामधिरूढो 
निखिलभुवनसर्गस्थेमभङ्लादिलीलम्‌, अखिलस्थावर-जङ्मशसीरमपि 
स्वयमविक्रि यम्‌, निखिलहे यप्रत्यनीक समस्तकल्याणगुणाकरम्‌, 
अवाप्तसमस्तकामम्‌, श्रुतिभिरपि स्वरूपतो गुणेश्चापरिच्छेद्यम्‌, कर्मवशं गतानां 
जीवानामतिकृपणां दशामनुशोच्य तानात्मज्ञानाधिगमोपायानुष्ठाने प्रवर्तयन्तम्‌, 
आगमौर्भित्नभिन्नं पन्थानमनुधावद्धिरपि फलाभिसंधिरहितेन तत्समर्पितकर्मणा 
तननिवेशितेन मनसा विशुद्धन प्राप्यम्‌, श्रवणमनननिदिध्यासनाद्यभ्यास- 
निगृहीतेनान्तःकरणेन योगिभिर्दहराकाशे साक्षाक्क्रियमाणम्‌, ज्योतिर्मयं परात्परं 
पुराणमजरं पुरुषं सभक्त्युन्मेषं गम्भीरया वाक्सरण्या प्रसादयति; 
निखिलागमार्थानुरोधेन भूतार्थव्याहतिरेवेयम्‌, न कविसमय-साधारणी स्तुतिरिति 
कण्ठतोऽनुशास्ति चेत्यहो । महाकवेरात्मज्ञता ।। 

'प्रत्यक्षोऽप्यपरिच्छेद्यो मह्यादिर्महिमा तव ।' इत्यत्र नवीनैर्गोलतत््वविद्धिः 
समग्रतया गोलाकारेण विशदीक्रि यमाणानां महीमहार्णवभूधरादीनां 
कथमपरिच्छेद्त्वमिति शङ्कानिवृत्तये, अत्रादिशब्देन न केवलं महार्णवभूधराः, 
, परं कृष्णनिशानिशीथेषु निर्मलाम्बरतले परिदृश्यमानानि पुण्यकर्मभिरनन्तर- 
जन्मस्वधिगम्यमानानि प्रत्येकं मह्यादितमोग्रै ; परिवृतानि इतोऽपि विपुलतराणि 
सूर्यमण्डलानीति गोलविद्धिरनुमीयमानानि सर्वशक्तिमतः परमात्मनोऽ- 
चिन्त्यमहिमद्योतकस्फुराक्षरत्वेन तर्व्यमाणान्यसंख्येयानि तारकाण्यप्यनु- 
संधेयानि।। | ि 

ततश्चरुसंजितं वैश्णवं तेजो दधानास्तिस्रो ऽप्यग्रमहिष्यः प्रजाभूत्यै 
अन्तर्गतफलारम्भाः सस्यानां सम्पद इव रेजुरित्यादिरमणीयैरुपमानैः 
प्रक्रम्याप्राकृतस्य गर्भस्योपचयं चतुर्णा कुमाराणामवतारमन्यादृशगुणादिकं 
चातिगभीरं वर्णयन्‌, कौशिकप्रार्थनाश्रवणमलिनितमुखस्य दशरथस्य 
भाविनीमवस्थां सूचयन्मालिन्या सर्ग समकोचयत्‌। अत्र ग्रहानुकूल्यं लग्रप्राशस्त्यं 

चचावर्णयता कविना रघोरुदये चर, ग्रहैस्ततः पञ्चभिरुच्चसंश्रये ; ` इति केनाशयेन 
तदेतद्रर्णितमिति विमर्थनीयं सुधीभिः 


अथेकादश्े- कविः क्रतुविघातशान्तये कौशिकमनुगच्छतो 
रामलक्ष्मणयोर्लोकोत्तराणि विचेष्टितानि रथोद्धताच्छन्दोभिर्वर्णयन्‌, 
अन्तरान्तरार्थान्तरन्यासैरनुरूपेरुपमानैश्च बहूपदिशति लोकस्य । आदावेव सर्गस्य 
कथाम्‌ "तेजसां हि न वयः समीक्ष्यते" इति संक्षेपेण प्रतिजानीते । प्रथममेव 
स्त्रीवधवर्णनस्याश्रीलतामाकलयन्निव कविः शुक्ष्णेन पदविन्यासेन बीभत्समपि 
शुद्ारसहकृ तमुद्विरति। परमिह शब्दविन्यासव्यवसनिनामभिरुचिं दर्शयन्‌ 
पथश्च्युतमात्मानं नावबुध्यत इव । ततश्च वामनाश्रमपदमुपेयुषो राघवस्य 
पूर्वजन्मचरितान्यस्मरतोऽपि पर्युत्सुकत्वमुपवर्णयन्‌, जननान्तरसंस्कासाणां 
भावस्थिरत्वमवबोधयति सम्यक्‌ । अथ कृतवैवाहिकमङ्गलानां चतुर्णामपि भ्रातृणां 
प्रतिनिवर्तनावसरे अनिमित्तानि वर्णयन्‌, रजस्वलाशब्दप्रयोगे पुनरपि पूर्ववत्स्खलितं 
मनो नियन्तुं न शक्रोतीव।। 


ब्राह्यक्षाल्योर्लक्ष्मणी वपुषि संगमय्य विकटरोषभीषणं परिक्रामन्तं भार्गवं 
. प्रथममापाततो निर्वर्ण्य ससोमेन धर्मदीधितिनोपमित्य, अनुक्षणमेवानौचित्य- 
माकलयननिव सद्विजिहेन चन्दनद्रुमेणोपमिमीते इत्यहो ! महाकवेः कापि 
संकल्पधोरणी || 

रामजामदग्न्यौ पवंदिवसावसाने वर्धंमानपरिहीणतेजो भ्यां 
शशिदिवाकराभ्यामुपमिन्वन्‌ तयोः प्रकृतिभेदं सम्यगवगमयन्‌, अनन्तरशशुके 
 भार्गवविजयिनं रामं स्कन्देनोपमिमानः पुरावृत्तं किंचिद्धिस्मृतवानिव महाकविः।। 
ततश्चाभोगलोलुपस्य भार्गवस्य स्वर्गपद्धतिं खिलीकृतवन्तं विजयिनं 
रामचन्द्रं परिरभ्य नितरां परितुष्टो दशरथः, मैथिलीदर्शनीनां पौराद्भनानां लोचनैः 
` कुबलयितगवाक्षामयोध्यामविशदिति सर्गमवसाययामास ।। 
अथ द्वादशे- श्रीरामायणकाण्डपञ्चकोक्तकथामपि एकस्मिन्सरगे 

आनुष्टुभेश्छन्दोभिर्वर्णयितुं प्रवृत्तस्य महाकवेराशयः कीदृश इति पर्यालोचनायाम्‌ 
महाकविरयम्‌ ' अविघ्नमस्तु ते । देवकार्यमुपपादयिप्यतः' इति एकादशस्यावसान 
एव भार्गवमुखेन-देवकार्यनिर्वहणरूपा वाल्मीकिना काण्डपञ्चकप्रतिपादिता कथा 
ह्युत्तरस्मिन्सगं वर्णयिष्यते-इति निपुणं सूचयित्वा द्रादशेऽस्मिन्‌ राघवस्य 
साके तनिर्गमादार भ्य रावणवधान्तमपदानमुक्त्वा ' आपृच्छ्य राघव- 
मनुष्ठितदेवकार्यम्‌' इति सर्गमवसाययन्स्वाशयं सम्यगाविष्करोतीतीदमवधेयं 
प्रथमतः। अथ किमर्थं काण्डपञ्चककथां देवकार्यनिर्वहणत्वेन निर्दिश्य एकस्मित्रेव 
सर्गे आनुष्टुभेश्छन्दोभिर्वर्णयतीति विचारणीयम्‌। इह हि पूर्व नन्दिनीपयः 
पानादुत्पन्चस्य पितृनियो गात्प्रथमे वयस्येवाध्वरहयरक्षणे नियुक्तस्य 
देवधेनुप्रसादादतीन्द्रियेष्वपि भावेषूपपन्दर्शनस्य जैत्रयात्रां कृत्वा 
विश्चजितमाहतवतः स्वच्छन्दमरणस्य रघोः, देवचरूपानसंजातस्य कौमार एव 
तातनिदेशात्करतुपालनकर्मनियुक्तस्य महर्षिप्रसादादधिगतिदिव्यास्त्रस्य ` 
देवकार्यनिर्वहणं कृत्वाश्चमेधेन यक्ष्यमाणस्य कालाधिदेवताप्रार्थनया 
सर्वलोकप्रतिषठां स्वतनुं प्रवेक्ष्यतः श्रीरामभद्रस्य च सर्वात्मनासाम्यमाकल- 
यन्महाकविः, पूर्वं रघोर्वृत्तान्तोपपादनावसरे चतुर्थसर्गोक्तकथायाः समानां 


` रामचन्द्रस्य दिग्विजयस्थानीयां रावणवधान्तां जेत्रयात्रां द्वितीयाष्टकस्य चतुर्थे 


द्वादशे सर्गे आनुष्टभेरेव छन्दोभिरुदरूणातीति मन्यामहे । किं च, ' दिनान्ते निहितं 
तेजः सवित्रेव हु ताशनः' ' आसीदासन्ननिर्वाणः प्रदीपार्चिरिवोषसि' 
 इत्येतयोरेकविषयकत्वमपि निर्दि्टमाशयमुपवृंहयति। सर्गद्यस्याप्यनेकधा 
सादृश्यमनुवाचनेनैवावगम्येत सहदयर्विम्श्कैः सर्ग चेमं कविर्विमान- 
प्रस्थानानुरूपेण छन्दसावसाययति ।। 

अथ त्रयोदशे- कविरम्बरतले विमानारूढेन रामभद्रेण सार्धमात्मनो मनोऽपि 
संचारयन्‌, तत्रस्थ एव भुवं पश्यन्‌, तस्या रामणीयकं लङ्कद्रीपा-दारभ्यायोध्यावधि 
सरसं वर्णयन्‌, पूर्वस्मिन्सर्गे वक्तव्यानप्यनुक्तान्विषयानधिकृत्य गभीरमुत्प्रक्षते। 
इह रामभद्रो न साधारणो नरः, परमादिपृरुषो नारायण एवेत्यन्तरान्तरा 

स्मरन्महाकविरादावेव क्षीरोदधिसंभवया त्रिया सह विहगमारुद्य विहायसि चरन्तं 
हरिमनुध्यायन्निव दूश्यते' ।। 

ततो द्यावापृथिव्यौ युगपदेवाक्ष्णोर्विषयीकुर्वन्निव, सेतुना सीमन्तितं 
फेनिलमम्बुराशिं छयापथभ्राजमानेन चारुतारेणाकाशेनोपमयन्‌ '-आवेशात्कवनो- 
द्धवादूगमला विज्ञानरूपा कवेर्यात्यायाति नभोऽवनेश्च नभसो भूमिं भ्रमन्ती सुखात्‌ 
इत्याङ्गलमहाकविसूक्तिमनुस्मारयति । मत्सेतुनेति वदता रमभद्रेणानुक्षणमेवाहंकारं 
परिहर्तुकामेनेव 'गुरोर्ियक्षोः कपिलेन मेध्ये रसातलं संक्रमिते तुरङ्खं। 
तदर्थमुर्वीमवदारयद्धिः पूर्वे; किलायं परिवर्धितो नः।।' इत्यात्मनः पूर्वपुरुषाणां 
सगरतनयानां माहात्म्यमपदानं च यत्साधूपन्यस्तम्‌; तदिदं पूर्वपुरुषैर्यत्साधितं 
तस्य शततमी कलामपि मदीयमिदं सेतुबन्धनं न स्पृशति, अथवा अकिंचित्करमपीदं 
कर्म तेषां वंशोद्धवत्वेन मया कर्तुं पारितं नान्यथा-इति द्योतयेतीति सहदया 
मोदन्ते ।। | 

अथ प्रसङ्खात्सागरस्य महिमानं दशभिः शूकैरुदूणाति । प्रथमं वृष्टे: स्वरूपं 
याथातथ्येन वर्णयन्‌ “अपां च ज्योतिषां च मिश्रीभावकर्मणो वर्षकर्म जायते 
इति यास्कनिरुक्तं स्मारयन्‌, न केवलमत्र परं दशमे सर्गेऽपि * सौरीभिरिव 
` नाडीभिरमृताख्याभिरम्मयः' इति, पुनश्च मेघे ' धूमज्योतिःसलिलमरुतां संनिपातः 
क्र मेघः" इति च निरूपयन्‌, मेघस्य सचेतनत्वं पौराणिकैरुद्धुष्यमाणं 
सर्वथोपेक्षणीयमिति बोधयति ।। 


1. अथात्मनः शब्दगुणं गुणज्लः पदं विमानेन विगाहमानः। 
रत्नाकरं वीक्ष्य मिथः स जायां रामाभिधानो हरिरित्युवाच ।। 
अस्मिन्पद्ये उक्तरीत्या कवेरनुध्यानं ध्वन्यत इति वयद्ख्यमर्मवेदिभिः 
स्वसंवेद्यमेवेति विस्तरती न व्याख्यायते ।। 
2. ¶€न5 लुलाव ट रिदा जाट 
णी हन्पाल्< प्णिपटवेणला) ए ल्वी, पणी लव {0 [लविण्ल. 
भप्टञृच्दाछ 1115111६) 5 10/01, 4८ 1, 5८९1९. 

सागरस्य परार्थकफलत्वम्‌, तेजसामुत्पादकत्वम्‌, अपरिच्छेदयं वैपुल्यं च 
मधुरमुपन्यस्य सिन्धूनामुदधिसंगमसंनिवेशादिकं स्वभावोक्तिसरण्या आद्यं 
रसमाश्रित्योत्त्क्षते। अयं कविः, रघोः कीर्तिः, आदिपुरुषस्य गुणाः, सागरस्य 
वैपुल्यं च इयत्तयावधारयितुमशक्यानीति ब्रवीत्येतत्‌ भूतार्थव्याहतिरेव; न 
पण्डितहदयावर्जकातिशयोक्तिरिति विदांकुर्वन्तु विमर्शकाः।। 


महोदधौ यदृच्छया विद्रुमदर्शनेनैव प्रियाधरं स्मारितः,  तवाधरस्पर्धिषु 
इति प्रथमं प्रस्तुत्य, ततः ' पयांसि पातुम्‌" इति वर्णनावसर एव संजातामधरामृता- 
स्वादतृष्णामनन्तरश्क एव वर्णयितुमवकाशमलभमानः, असहमानश्च विलम्बं 
सद्य एव समुद्रवर्णनं परिसमाप्य, तमालतालीवनराजिनीलामम्बुधेर्वेलामुत््रक्षय, 
वलानिलसंभावनाव्याजेन ' मामक्षमं मण्डनकालहाेरवत्तीव बिम्बाधरबद्ध- तृष्णम्‌ ' 
इति निपुणमुपक्रमत इत्यनुमोदन्ते कविहदयविदः।। 


सागरस्य वेलामतीत्य गच्छतो विमानात्पश्चाच्चकुर्विवर्तनसमये “एषा 
 विदूरीभवतः समुद्रात्सकानना निष्पततीव भूमिः' इत्युत्क्षमाणः कविः 
सर्वात्मिनात्मनस्तन्मयत्वमवबोधयति । ततश्च विमानस्य गमनं स्वभावोक्तिसरण्या 
निर्दिश्य, शैत्यसौरभ्यवतो मलयानिलस्य सुखस्पर्शमनुभवन्‌, आकाशवायुम्‌ ' असौ 
. महेन्द्रद्विपदानगन्धिस्त्िमार्गगावीचितिमर्दशीतः' इति व्यङ्खयसरण्या विरत्वेन 
प्रथमं भावयन्‌, अनुपदमेवानौचित्यमाकलयन्निव ' आचामति स्वेदलवान्मुखे ते' 
इति जानकीवदनात्स्वेदलवापनयनं केसरिकलत्राभिला- 
षिणोऽनिलस्यान्तःशुद्धिकरं प्रायश्चित्तमिति रामभद्रमुखेन साधु वर्णयतीति 
साकूतमभिनन्दन्ति रसिकाः।। 


विरसार्वभोमस्यानिलस्य स्पर्शं भर्ता वर्ण्यमानमसहमानया क्रद्धयेव जानक्या 
स्वेदापनोदनायेवोद्धारिताद्िमानवातायनात्सपृष्टस्य घनस्य ' आमुञ्चतीवाभरणं 
द्वितीयमुद्धि्नविद्युद्रलयो घनस्ते ' इति निर्देशेन, पूर्वं दशकन्धरेण नीतया सीतया 
यस्मादम्बरतलौदेशाद्विसृष्टमाभरणं सुग्रीवेण लब्धं ततैव 
ऋष्यमूकपरिसरारण्यानामुपरि अद्यावस्थितं विमानमिति सूचयतीत्यहो ! महाकवेः 
अपि व्यङ्खयधोरणी ।। 

अतर म्िनाथः “उद्धि्विद्युद्रलयो घनस्ते द्वितीयं वलयमर्पयतीव। 
चण्डीत्यनेन कोपनशीलत्वाद्धीतः क्षिप्रं तवामुञ्चति मेघ इति व्यज्यते" इति 
व्याकुर्वन्‌, सीतया एकमेव वलयं धृतम्‌, विद्युद्लयं च सीताकरार्पणोचित- 
परिमाणवत्‌, श्रीरामस्य महापराधिष्वपि दयां संवर्धयन्ती जानकी स्वतः 
कोपनशीलेत्याद्याशयमाविष्करोति।। 


एवं रामभद्रस्य छन्दानुरोधेन ततैव स्थिताद्वि मानादितस्ततो दृष्टा 
अपोढविघ्नतया सुखमारब्धनवोरजानां जनस्थाननिकरवर्तिनां महर्षीणां 
सुखासिकामवगत्य नितरां हष्टेन, प्रसङद्गादनुभूतपूर्वं सीताविरहजमात्मनो 
दु ःखमनुस्मारितेन, जनस्थानत्यागादारभ्य ऋश्यमूकपरिसरारण्याधिगमपर्यनतं 
भूतपूर्वं वृत्तं जानक्ये कथयता रघुनाथेन, दशभिः शुकैर्निपुणमुपन्यस्तो 
विप्रलम्भशृद्धारः करुणमुद्िरति ।। 

इह महाकविः प्रथममुत्तरतो विप्रकृष्टान्‌ जनस्थानपरिसरवासिनश्चीरभृतः 
^ अमी ' इति निर्दिश्य, तदनु तपोविघ्रकारिणां खरदूषणादीनां निवासेन दूषितं 
जनस्थानं प्रदर्श्य, ततश्च रक्षसा नीतां जानकौँ विचिन्वता रामभद्रेण साक्षात्कृतेन 
नूपूरेणालंकृतं भुवो भागमभिवर्ण्य, पञ्चवरीमारभ्य दक्षिणामाशामुत्प्रक््योत्प्रक्ष्य 
माल्यवन्तं निकषा. रामभद्रस्यागमनं निरूप्य, वर्षागमे मैथिलीविरहवेदना- 
स्तमितधृते राघवस्य क्रमेणातिभूमिं गतामुन्मादावस्थां सरसं वर्णयन्‌, 
आदिकाव्यप्रतिपादितां विमानस्य माल्यवतः परिसर एवावस्थितिं व्यद्खयसरण्या 
दर्शयन्‌, ततस्तस्य गमनं काञ्चनकिङ्भिणीनां स्वनेन सूचयन्‌, पुनरपि 
पञ्चवटीजनस्थानादिकं क्रमेणावतारयति ।। | 


अथ राघवो गोदावरीपरिसरारण्यभूधरानुपेत्य पञ्चवरीमुद्रीक्ष्य 
 स्मर्यमाणमधुरान्सह सीतया नीतान्वासराननुस्मरन्‌, किंचिदिव रजोगुणेनाक्रान्तः, 
अनुक्षणमेवागस्त्याश्रमाद्विमानमार्गमावृत्य प्रसरता हविर्भूमेन ^रजोविमुक्तान्तरात्मा 
पावनानाश्रमानवलोकयन्‌, स््वोद्रेकेण तत्तन्महर्षीणां माहात्स्यमनुवर्णयन्‌, 


* 1.अत्रानुगोदं मृगयानिवृत्तस्तरद्गवातेनं विनीतखेदः। 
रहस्त्वदुत्सद्कनिषण्णमूर्धा स्मरामि वानीरगृहेषु सुप्तः।। 

शुङ्खाग्रलग्राम्बुदवप्रपद्कृषु जनकतनयास्नानपुण्योदकेषु चित्रकूयोपान्तेषु दृष्टिमाबधन्‌, 
पतित्रतललामभूतयानसूयया पवित्रितमत्रः प्रशान्तपावनमाश्रमं स्तुवन्‌, परिचितपूर्वं 
वनस्पतिमेकं जानक्यै निर्दिशन्‌, गङ्खायमुनाव्यतिकररामणीयकं स्वभावोक्तिमाभ्रित्य 
बहु धोत्परेक्षते। अत्र कविः, समुद्रपल््योर्गङ्गायमुनयोः संनिपाते प्रथम- 
मभिषेकादात्मानं पवित्रीकृत्य, पश्चादभ्युक्षणादिना पवित्रीकृतां तनुमग्नावाहुतिमिव 
तत्रैव बुद्धिपूर्वकं त्यजतां तत्त्वज्ञानं विनैव भूयः शरीरबन्धो नास्तीति कथयति। 
इह म्धिनाथः ' अन्यत्र ज्ञानादेव मुक्तिः, अत्र तु स्नानादेव ' इति ब्रवीति । परमसौ 
पूर्वं "तीर्थे तोयव्यतिकरभवे जहुकन्यासरय्बो-र्देहत्यागादमरगणनालेख्यमासाद्य 
सद्यः" इत्यस्य व्याख्यानावसरे ““यथाकथंचित्तीर्थेऽस्मिन्देहत्यागं करोति यः। 
तस्यात्मघातदोषो न प्राप्ुयादीप्सितान्यपि ।।' " इति स्कान्दपुराणवचनमुद्धूत्य प्रदर्श्य 
किनिमित्तमत्र निरूपपत्तिकं ' स्नानादेव मुक्तिः" इत्यभिप्रैतीति न ज्ञायते। यदि 
अत्रापि देहत्यागान्मुक्तिः, तर्हि तदेव वचनमिहापि प्रमाणीभवितुमर्हति । ' तनुत्यजाम्‌! 
इति पदस्य वैयर्थ्यमपि नापतति। मोक्षप्राप्तौ स्नानादप्याचरणे दुर्घटः 
शरीरत्यागरूपोपायः, तत्त्वावबोधेन यथाकथंचित्समतुलामधिरोदुमर्हति । स्नानेनैव 
मुक्तिलाभकथनं तु केवलमर्थवाद एव पर्यवस्येदित्यलमतिक्षोदेन ।। | 
ततश्च रामभद्रो निषादाधिपतेः पुरं निर्वर्ण्य, अत्रैव मया प्रथमं जबन्धः 
कृतः। तदसहमानेन सुमन्त्रेण * कैकेयि कामाः फलितास्तव ' इत्यतिकरुणं 
रुदितमिति जानकीं स्मारयन्‌, अन्यापदेशरीत्या-तदानीं कैकेय्याः कामा न 
फलिताः, परं त्वद्यैव चतुर्दश संवत्सरान्मुनिवत्तिमध्रित्यारव्यां नीत्वा पालितसंगरे 
प्रतिनिवृत्ते मयि-इति सूचयन्‌, अनन्तरमेव कुलराजधानीपरिघायमाणां 
सरयूमुद्रीक्षमाणः, साकेतगमनं प्रति आत्मनो योग्यताद्यैव संपत्नेति व्यञ्जयति।। 
ततः सरय्वाः स्वतःपविततामनुरूपेणोपमानेन विशदयन्‌, आत्मनः 
पूर्वपुरुषैर्यज्वभिः सैव पुण्यतरीकृतेति वर्णयन्‌, प्रथमं शेशवे तम्याः सैकतोत्सङ्खेषु 


2 .घ्रात्वा हविर्गन्धि रजोविमुक्तः समश्नुते मे लधिमानमात्मा। 


अत्रकविः प्रथमपद्येन श्रीरामस्य रजोगुणाक्रमणं व्यञ्जयन्‌, द्वितीयेन रजोऽपसारं 
हविर्धूमेन निष्पाद्यमानं कण्ठतो ब्रवीति।। 


रघुवंशविमर्शंः ३३ 


प्रवृत्तामात्मनो बालक्रोडामनुस्मरन्‌, तां सामान्यधात्रीत्वेन भावयन्‌, अनुक्षणमेव 
सरयुप्रान्तोपवनेषु विहरणे नितरामभिलाषिणः पितुर्दशरथस्य वृत्तमनुध्यायन्‌ सगौरवं 
तां नदीमात्मनो जननीत्वेन आकलयन्‌, सरयूनिर्रशीकराणां वोढारमनिलं 
जननीहस्तोपगृहनमिवानुभवन्‌, ससेन्यं प्रत्युदरच्छन्तमर्घ्यपाणिं भरतमवलोक्य 
राज्यश्रियं न्यासमिव प्रत्यर्पयिष्यतस्तस्य भेमेप्वनास्थां साधुतां च प्रशंसन्‌, ऊर्मिलां 
त्यक्त्वा चतुर्दश संवत्सरान्‌ समद्ुःखसुखीभूय स्वसुखनिरपेक्षमनितरसाधारणीं 
परिचर्या कृतवतो लक्ष्मणस्याग्रतो भरतप्रशंसा कदाचित्सौमित्ररवैमनस्य- 
मुत्पादयेदिति मनसि कृत्य, अतिरमणीयेनोपमानेन प्रथमं लक्ष्मणस्य सोमनस्यमपि 
संपादयन्‌, तयोरुभयोरप्यात्मनः कृतज्ञतां सरसं प्रदर्श्य, करुणरसवर्षिणा "पिता | 
विसृष्टां मदपेक्षया यः श्रियं युवाप्यङ्कगतामभोक्ता। इयन्ति वर्षाणि तया 
सहोग्रमभ्यस्यतीव व्रतमासिधारम्‌ ।' इति पद्येन, धर्म्येण मार्गेणोपलबधा- 
मङ्कशायिनीमसामान्यां रमणीमणिमिव स्थितां राज्यश्रियं स्वयं यूनोऽपि रामापेक्षया 
अनुपभुञ्चानस्य इयन्ति वर्षाणि स्थिरया धिया आत्मसुखपराङ्मुखस्य भरतस्य 
उग्रासिधारातब्रतम्‌, जायां नगरे विसृज्य ज्यायांसमनुगतवतो लक्ष्मणस्य 
भक्तित्रतादप्युग्रतरमिति मनसि कृत्वा लक्ष्मणापेक्षया भरतस्य सर्वात्मना प्राशस्त्यं 
वर्णयन्‌, ज्योतिष्पथादवतीणद्विमानादवातरत्‌। ततश्च कुलगुरं प्रणम्य, भरतं पर्यश्ुः 
परिष्वज्य, मन्तरिवृद्धान्संमान्य, सुग्रीवे विभीषणे चात्मनः कृतज्लतां गौरवं च 
प्रकृतिसंनिधावादरेण प्रदर्श्य, भूयश्च तमेव विमानवरमारुह्य ससैन्यः कुलराजधानी 
समया प्रमदोपवनमध्युवासेति समकोचयद्रमणीयमिमं च सर्गम्‌।। 

अथ चतुर्दशे- पूर्वसर्गावसान एव "रामेण मैथिलसुतां दशकण्ठकृच्छरात्‌", ` 
"लङ्क धर प्रणतिभङ्गदृढव्रतं तद्वनं ' इति सूचितभाविजनापवादम्‌लां 
मैथिलीराघवयोरापतन्तीं शो चनीयां दशामादावेव महाकविरयमन्या- 
पदेशरीत्यावगमयति ।* | 


* भर्तः प्रणाशादथ शोचनीयं दशान्तरं तत्र समं प्रपन्ने । 
अपश्यतां दाशरथी जनन्यो केदादिवोपघ्रतरोर्रतत्यो ।। 


३४ काव्यगुणादर्श 


सीतायाः श्व्रोश्च व्यतिकरे कविः, वधूजनस्य विनीतिं श्रश्रूजनस्य नैक्ठर्य 
सौत्प्रासालापांश्च व्यङ्गयमर्यादया वर्णयतीव।* अत्रेदं रहस्यम्‌--भो 
अविमृश्यकारिणि (वत्से), कनकमृगाभिलाषिण्याः लक्ष्मणमपि 
निष्ुरमभिहितवत्याः (तवैव) अग्निकल्पेन (शुचिना) वृत्तेन सुचिरमायासितौ 
कुमारौ देवान्महत्कृच्छरं तीण । किमाक्रन्दनेन? उत्तिष्ठ, इत्येवं सोल्लुण्ठभाषणमपि 
पद्यादस्मात्प्रत्येतव्यमिति खलु महाकवेराशयः--इति।। 


मद्िनाथस्तु--सीतायाः पातितव्रत्यमहिग्नैव रामभद्रस्य रक्षोविजयशक्तिः 
संजातेतीदं जानक्याः प्रियं भूत्वा तत्त्वकथनं च भवति--इत्यभिपरैति । तथा सति 
अयमर्थः "रक्षोवधान्तो न च ये प्रयासो व्यर्थः स वैरप्रतिमोचनाय। अमर्षणः 
शोणितकाङ्खया किं पदा स्पृशन्तं दशति द्विजिहः।।' इत्युत्तरत्र रामभद्रमुखतो 
वर्ण्यमानेन कवेराशयेन विसंवदति। तत्त्वतो निरूप्यमाणे च सीतायाः 
पातिव्रत्यमूलकमेव रामभद्रस्य शौर्यमिति कथनं मैथिल्याः 
पातित्रत्यमहिमप्रशंसायामेव पर्यवस्येत्‌] 


सर्गेऽस्मिन्कविः सीताविवासनं वर्णयन्करुणरसस्योच्छायमापन्नः स्वयं 
रोदिति, अस्मानपि क्रन्दयति ।। 

प्रथमं मूर्धाभिषिक्तस्य श्रीरघुनाथस्य धर्मार्थकामेषु समां वृत्तिं 
पौरकार्याविरोधेनेन्ियार्थानुसेवनं च क्रमेणोपपादयति। ततश्च सीताया 
दौोहदलक्षणानि दुष्टा हर्षस्य परां कोटिमापतन्नो राघवः, तदानीमेवाशनिपात- 
संनिभमात्माश्रयं कौलीनमुपश्रुत्य ' अयोघनेनाभितप्तमय इव ' नितरां विदीर्णहदयः, 
क्षणमितिकर्तव्यतामूढः, ' किमात्मनिर्वादकथामुपेक्षे जायामदोषामुत सत्यजामि' 
इति दोलाचलचित्तवृत्तिः, ' दारत्यागी भवाम्याहो ! परस्त्रीस्पर्शपांसुलः' इति 
संशयदोलामधिरूढं दुष्यन्तं स्मारयति ।। 
* उत्तिष्ठ वत्से ननु सानुजोऽसौ वृत्तेन भर्ता शुचिना तवैव । 

कृच्छं महत्तीर्णं इति प्रिया्हौँ तामूचतुस्ते प्रियमप्यमिथ्या ।। 

अस्य श्रौकस्यार्थद्रयमवधारणीयम्‌। 


रघुवंशविमर्शः २५. 


वृजिनादृतेऽपि निराकरिष्णोः सावरजस्य भर्तुः सर्वथा मङ्गलमाशंसमाना 
आत्मनो भागधेयमेव पुनः पुनर्निन्दन्ती परिणतगर्भा व्यसनातिभारद्विग्ना कुररीव 
मुक्तकण्ठं भूयो भूयः क्रन्दन्ती तपस्विनी जानक, सर्वेणापि प्रकारेण, दुष्यन्तेन 
परित्यक्तां "सा निन्दन्ती स्वानि भाग्यानि बाला बाहूत्क्षेपं क्रन्दितुं च प्रवृत्ता ' इति 
निर्दिश्यमानां शकुन्तलामनुकरोति ।। 


अत्र कविः--पतित्रताललामभूतां जानकीमात्मनः समक्षमेव वह्नौ विशुद्धा 
निर्दोषिति जानन्नपि राघवः यः कश्चित्प्ाकृत इव, अनधिगतधर्मसृक्ष्म इव, 
अविद्रानिव, अकुलीन इव, असमर्थं इव, अनात्मनज्ञ इव केवलं 
लोकवादश्रवणानिष्करुणमत्याक्षीत्‌--इत्यभिप्रेति; उपालभते च रामभद्रम्‌ 
' वाच्यम्त्वया मद्र चनात्स राजा वही विशुद्धामपि यत्समक्षम्‌। मां 
लोकवादश्रवणादहासी : श्रुतस्य किं तत्सदृशं कुलस्य । ।' इति । । अस्मिख्रकरणे 
न चावदद्धर्तुरवर्णमार्या ' इति प्रथममुक्त्वा पश्चात्‌ *“ वाच्यस्त्वया मद्वचनात्स 
राजा" इति वदन्‌ कविः, स्वाशयमेव सीतामुखत आविष्करोति व्यक्खयसरण्या 
इति मोदन्ते काव्यज्ञाः।। 


एवं निर्वासितापि ' तपस्विसामान्यमवेक्षणीया ' इति सगद्रदं भाषमाणामनाथां 
, जानकीं परित्यज्य गच्छन्तं लक्ष्मणम्‌ "रामानुजः' इति निर्दिशन्‌ कविः, तस्य ` 
क्रौर्यमन्यादृशमित्यवबोधयति । तदानीं तिर्यञ्चोऽपि समदुःखाश्चुक्रुशुः । हरिण्यः 
्षुधं शमयितुमुपात्तानपि दर्भान्विजहुः; वृक्षा कुसुमानि । एवं सति, किं कार्य 
रामानुजस्यायोध्यायामिति च निपुणं सूचयति। वनेऽपीत्यनेन रामगृहेऽपीति 
व्याकरोति ऋजुको म्धिनाथः।। | 


निर्दोषायाः प्रेयस्या येन केनापि कारणेन परित्यागो नितरां लाघवं जनयति 
पुरुषस्य; विशेषतो महाकुलप्रसूतस्य विवेकिन इत्याशयेनैवायं कविः, शाकुन्तले 
इतिहासोक्तकथामपि किंचिद्विपरिवर्त्य अभिज्ञानवृत्तान्तं प्रस्तुतवानिति विदांकुर्वन्तु 
विमर्शकाः।। | ` 


 * वाच्यः-निन्दयः, विज्ञापनीयः, इति अर्थद्रयमिहावधेयम्‌। 


२३६ काव्यगुणादर्शे 


इमं च स्वाशयं प्रथमं सीतामुखतो निर्दिशन्‌, अनौचित्यमाकलयन्निव 
अनुपदमेव--इदं सर्वमपि ममैव जन्मान्तरपातकानां विपाकेन, उत 
राज्यलक्ष्मीचष्टितेन, आहोस्विद्धवितव्यतया वा संवृत्तम्‌, कल्याणनुद्धेस्तव 
कामचारो नास्ति-इति तन्मुखेनैव वर्णयन्‌, “नूनं मे सुचरितप्रतिबन्धकं पुराकृतं 
तेषु दिवसेषु परिणाममुखमासीत्‌, येन सानुक्रोशोऽप्यार्यपुत्रो मयिविरसः संवृत्तः 
इतिवादिनी शकुन्तलां स्मारयति ।। 

पुनरप्यनुचितकारिणं रामं प्रति पदटप्रसरं मन्युं निरोद्धुमशक्तः कविः, 
वाल्मीकिमुखेन "त्वां प्रत्यकस्मात्कलुषप्रवृत्तावस्त्येव मन्युर्भरताग्रजे मे ' इति 
रामभद्रमुपालभते। इह, पितुरनिदेशमविगणय्य, मातुराज्ञामवधीर्य, आत्मनः 
क्लेशमपि तृणाय मत्वा, पुरानिर्वासितायाप्यग्रजाय राज्यश्रियं न्यासमिव 
प्रत्य्पितवत उचितज्स्य भरतस्य वृथाज्येष्ठोऽयं जान्नेवानुचितकारीति मनसि 
कृत्वा रामभद्र भरताग्रजत्वेन निर्दिशतीति मोदन्ते काव्यरसन्ञाः।। 

ततशाश्चासिता मैथिली, वाल्मीकेराश्रममुपेत्य तपस्विसंसर्गविनीतसत्त्वे 
तपोवने वीतभया चरन्ती, अनुदविसं मुनिसंनिवेशेरशून्यतीरां तमसां वगाहमाना, 
तत्सैकतोत्सङ्गबलिक्रियाभिः मनःप्रसादमापादयन्ती, पुष्पफलादिकमाहरन्ती- 
भिरुदारवाग्भिर्मुनिकन्यकाभिर्विनोद्यमाना, सुतनिर्विशेषं पयोघटैराश्रमबाल- 
वृक्ान्संवर्धयन्ती, अभिषेकप्रयता वल्कलिनी प्रजासंततये शरीरं धारयन्ती, दुष्यन्तेन 
निष्ठुरं परित्यक्तां मेनकया मरीचिमहर्षेरश्रमं प्रापिता तापसीं वृत्तिमाभ्चित्यात्मानं 
वर्तयन्ती सानुमतीमुखेन भरतः प्रणयमुपश्रुत्य कथंचिदाशस्तां शकुन्तलामनुकुर्वती 
कृच्छेण दुर्वारं भर्तृपरित्यागदुःखं विषेहे इति वर्णयन्‌ तत्कथादत्तवैराग्य इव 
सर्गमपि समकोचयन्मन्दाक्रान्तया वृत्तसरण्या कविः ।। 

अथ पञ्चदशो कविः वीररसप्रधानमुपरितनमुदन्तजातमनुरूपैरा- 
नष्टभेश्छन्दोभिर्वर्णयन्‌, 'आद्ये श्लोके, वाङ्मनः-कर्मभिः पवित्रामसामान्यां 


1. कृतसीतापरित्यागः स रलाकरमेखलाम्‌। 
नुभुजे पृथिवीपालः पृथिवीमेव केवलाम्‌।। 

सतीमणिं समदुःखसुखां प्रणयिनीं मिथ्यावादक्षुभितेन चेतसा निष्ठुरं परित्यज्य 
बहिरेव सर्वाकाररमणीयां निःसारां कांचिदनुरक्तः अन्तस्तोषं न लेभे रामभद्र 
इति कथयन्‌, सीतापरित्यागापक्षया पृथिवीत्यागोऽपि वरीयानिति निपुणं सूचयति । 
पूर्वसर्गस्यान्तिमे पद्ये अन्यां नोपयेमे इति कविना कण्ठत उद्भष्टमर्थं जानन्नपि 
किमर्थं पुनरपि रामस्य स्व्यन्तरपरिग्रहो नास्तीति अस्य श्लोकस्या- 
भिप्रायमाविष्करोति मलिनाथ इति न ज्ञायते । ' दधिद्रेष्वनर्था बहुलीभवन्ति इति 
न्यायानुसारेण दयितां जानक कान्तारे परित्यज्य नितरामस्वस्थस्य शुन्यहदयस्य 
रामभद्रस्य पुथिवीपालनं न सर्वथा सुखासिकामजनयदित्याशयेन, अनुपदमेव 
लावणासुरस्य विजृम्भितम्‌, यमुनातीरभाजां महर्षाणामाक्रन्दनम्‌, दिङ्मूढस्य 
रघुपतेस्तैरेव वधोपायकथनम्‌, अस्य रक्षसो वधानन्तरमेव कस्यचिच्छि- 
शोरकालमरणम्‌, तत्पितुराक्रोशः, शूद्रस्य तपश्चरणम्‌, शम्बूकस्य तस्य हननमित्यादि 
वर्ण्यते । न केवलं रामभद्रः, परमसौ कविरप्यस्मिन्सर्गे प्रायेण शून्यहृदय इव 
दृश्यते । अन्यथा "अपवाद इवोत्सर्गम्‌' ' पश्चादध्ययनार्थस्य धातोरधिरिवाभवत्‌ ' 
इत्यादीनि शाब्दिकैकहद्यानि उपमानानि न प्रयुञ्जीत । | | 

अथ कदाचित्‌ कुशलवमुखेन गीयमानामात्मनः कथामुपश्रुत्य नितरां 
, तुष्टो रामभद्रः, भगवन्तं वाल्मीकिमभ्येत्य प्रीतिदायत्वेन समग्रं राष्ं तस्मे 
न्यवेदयत्‌। परमसौ कारुणिको महर्षिः, राज्यमनद्धीकृत्य तत्स्थाने जानक्याः 
पुनरपि राघवेण परिग्रहं वत्रे, इत्येवं वर्णयतीत्यहो ! बहुमानोऽस्मिन्महाकवेः। 
अत्रेदमवधेयम्‌-अल्पमूल्यमिदं राज्यं मया प्रत्यर्प्यमाणस्य अदुष्टस्य अन्यादृशस्य 
सीतारलस्य शततमी कलामपि न स्पृशतीति रामभद्र प्रतिबोधयतीव महामुनिः- 
इति । ततश्च भर्तुराज्ञया जनसमक्षमात्मनः शुद्धिं प्रत्याय्य रामस्य मह तीमुत्कण्ठां 
जनयित्वा वसुधरायामन्तरधाजानकी । इह महाकविः, अवलोकनेनैव 
त्रिलोकोमपि पवित्रयन्त्या मैथिल्याः पुनरपि जनसमक्षमात्मनः शुद्धि प्रति 
 प्रत्ययोत्पादनं सर्वथा न साम्प्रतमिति ध्वनयत्निव पृथिव्यां सद्य एव तस्या अन्तर्धानं 

वर्णयति ।। | 


३८ ` काव्यगुणादरश 


अथ भृशमुत्कण्ठितः संरब्धोऽपि रामभद्रो मुनिवेषेण काले न प्रतिबोधितः 
पुत्रेषु रषुरं निवेश्य चतुर्भिरप्यंशैः सर्वलोकप्रति्ठं स्वतनुमविशदिति सर्गमुपसंहरन्‌ 
कविः, अन्यापदेशरीत्या आत्मनोऽपि स्वास्थ्यमवबोधयतीत्यहो ! तन्मयत्वं 
महाकवेः।। 


अथ षोडशे- कविः, अष्टधा प्रसरति चतुर्भुजांशप्रभवे महीयसि वंशे 
ज्येष्ठस्य कुशस्य वृत्त रसभावनिरन्तरां वृत्तिमाश्रित्य उदृणाति। तत्रादौ कुशावत्यां 
प्रतिष्ठितं कुशमुपेत्य, आत्मनः कृपणां दशामुपपादयन्त्याः साकेताधिदेवताया 
स्थितिं सरसां स्वभावोक्तिमालम्ब्य सकरुणं वर्णयति। तथा हि- स्तिमितप्रदीपे 
अर्धरात्रे वनितावेषमास्थाय कुशस्य शय्यागृहं प्रविष्टा "का त्वं शुभे कस्य परिग्रहो 
वा' इति पृष्टा च तेन सेयमयोध्याधिदेवता आत्मनो दशां व्याचषे-वीतनाथाया 
मम दशा कौदृशीति वक्तुमपि न शक्यते, किं पुनर्द्ष्टम्‌। मणिमयपर्यङ्कदिभि 
पूर्वमलंकृतं सोधादिकं संप्रति विशीर्ण -दृश्यते । भास्वत्कलनृपुराभिर्मराल- 
गतिभिर्महिलाभिरलंकृतो राजपथः साप्रतं नदनमुखोल्काविचितामिषाभिः 
शिवाभिर्वाह्यते । प्रमदाकरग्ररास्फालितं वापीसलिलमद्य वन्यमहिषाणां शुङ्कैराहतं 
क्रोशति। युवमनोरथलक्ष्यभूताभिः कामिनीभिः सालक्तकचरणविन्यासैर्भूषितः 
. सोपानमार्गः, अद्य हतन्यङ्कुभिरम्रदिग्धपदैव्यप्रिराक्रम्यते। यासां शाखाभ्यः 
कुसुमानि विलासिनीभिः करपल्वै : सदयमुपात्तानि, ता एवोद्यानलताः, हन्त। 
वन्यैरवनरनिर्दयं क्लिश्यन्ते इत्येवं सकरुणं रुदती, कुलराजधानीपरिघायमाणायाः 
शून्योपान्तवानीरगृहायाः सरय्वा दशामुपपाद्य कुशस्य साके तपरिग्रहे 
बुद्धमुत्पादयन्ती, अभिव्यक्तमुखप्रसादा अयोध्याधिदेवता तिरोबभूवेति वर्णयन्‌ 
कविरन्यादृशं स्वभावोक्तिरसं पाययते ।। 


अनन्तरमेव जङ्गमराजधानीत्वेनोत्परेक्षितां महतीं सेनामादाय, पौरवैः समं 
कुशावत्याः प्रस्थाय, नर्मदां तीर्त्वा, विन्ध्याद्विमतिक्रम्य, गजसेतुभिर्गङ्ख विलङ्घ्य, 
 सरयृशीकरानाहरतानिलेन प्रतयद्रतः, कंचित्कालमुपशल्य एव कृतसेनानिवेशः, 
शिल्पिसैर्नवीकृतामयोध्यां प्रविशन्कुशः, दक्षिणस्या दिशः प्रस्थाय क्रमेणोत्तरतो 

यात्रां कृत्वा सरयूनिर्रशीकरिणा वातेनालिङ्धितस्य उपशल्य एव कंचित्कालं 
स्थित्वा पुनरपि प्रस्थायायोध्यां प्रविष्टवतो रामभद्रस्यानुकरोतीति निपुणं सूचयति ।। 
अयोध्यायाः स्वयंवृतपतिर्मैथिलेयो रघोस्तनूज इव पित्रपेक्षया सर्वात्मना 
गुणरन्यून इति प्रदर्शयनिव इश्ष्वाकुभिस्तुरद्कमेधावभृतावतीर्णैः पुण्यतरीकृतायाः 
तीरनिखातासंख्येययूपायाः सरय्वा निर्मलाम्भसि तस्य जलक्रीडाभिरतिं वर्णयिष्यन्‌ 
कविग्रीष्मागमं सरसमुपपादयति। अत्र कविः, किमर्थं धर्म आजगामेति प्रथमं 
प्रस्तुत्य अनुपदमेव रवेरुत्तरदिगाश्रयणं ततस्तस्या हिमसुतिं च वर्णयित्वा क्रमेण 
निदाघमवतारयतीति समालोचनीयं सुधीभिः।। | 


अथ जलक्रोडां स्वभावोक्तिमाश्रित्य वर्णयन्‌ अन्तरान्तरा उत््रक्षादिषु 
आशयाविष्करणे च कविसमयनिबद्ध इवं दृश्यते ।। 


 अथाज्ञातपातं सलिले निमग्रस्य दिव्यवलयस्य गतिमनवगत्य दुर्मनायमानः 
कुशः, अन्तर्हदवासिना कुमुदेन लौल्यादपहतं तदिति निश्चत्य सौपर्णमस्तं प्रयुयुजे । 
तदसहमानेन कुमुदेन कन्यामुपायनीकृत्य प्रसादितः कुशः कुमुद्रतीं परिणिनायेति 
वर्णयन्‌, अजस्येव कुशस्यापि पार्थिवसुखलोलुपतां सम्यगुपपाद्य सर्ग- 
 मवसाययति।। | 
अथ सप्तदणे- धर्म्येण मार्गेण प्रजापालनचतुरस्य कस्यचित्साधारणस्य 
नृपस्य रीतिमवगमयन्‌, कौमुद्रतेयस्यातिथेश्चरितमेकेन सर्गेण वर्णयन्‌, एवं खलु 


वर्तितव्यं भूतिकामेन क्षितीशेन इति बहूपदिशति लोकस्य । यथेव रामभद्रापिक्षया 


` कुशः सर्वात्मना न्यूनः, तथैव तस्मादप्यतिथिरघरः शास्त्रसंस्कारेण 
दण्डनीतिनिपुणानां मन्तरिवृद्धानां साहाय्येन च साधारणेषु नृपतिषु शरुष्यो भूत्वा 


रज्य शञ्यास।। 


पश्चिमाद्यामिनीयामात्परसादमिव चेतना ' इतीदम्‌ ' लोकेन चैतन्यमि- 
वोप्णरश्मेः* इत्यनेन समानविषयकं सत्‌ कवेरस्मिन्नुपमाने निरतिशयं मनःप्रसादं 
द्योतयति।। 


४० काव्यगुणादर्शे 


' अपुनात्सवितेवोभौ मार्गावुत्तरदक्षिणौ ' इत्यत्र यद्यप्युपमा, अतिथिना 
पितृमातृकुलयोः पवित्रीकरणं विशदयितुं प्रयुक्ता; तथाप्यत्रोपमायाः सर्वाशस्वारस्यं 
न प्रतीमो वयम्‌ ।। 

' ववृधे वेद्युतस्याग्रर्वृष्टिसेकादिव द्युतिः' इयं चोपमा मन्त्रपूताभिरद्धिः 
स्नानं प्रतीच्छतोऽतिथेः प्रदीप्तां द्युतिं विशदयन्त्यपि, अन्येषां मन्त्रजलस्नानेन 
द्युतिः क्षीयते, अस्य तु नितरामभिवर्धते इति ध्वनयन्ती नातीव हदयंगमा। 
एवमग्रे ऽप्ययं सर्गः, अर्थतः शब्दतः सारतश्च पूर्वसगपिक्षयातीव न्यूनः 
 साधारणकविनिबद्ध इवातिथिं सर्वात्मनानुकरोति। राजनीतिप्रतिपादनक्रमश्च 
कामन्दक्यादिनीतिग्रन्थसरणिमनुसरतीत्यहो । मानुषतासुलभो लघिमा 
महाकविमेनमपि क्रचित्क चिच्छब्दाडम्बरसरणौ पातयतीति महदिदं 
विषादस्थानम्‌।। 

अतिथिश्च यायजूको भूत्वा श्रद्धापूताभिराहुतिभिर्लोकपालान्प्रीणयन्‌, 
मन्त्रवश्यैः प्रतिप्रियाकरणप्रत्यवायशङ्धिभिरिव तैः प्रहिताभिर्वृष्टयादिभी राषटस्य 
सौभाग्यमाहरन्‌, सुचिरं महीं शशासेति मन्दाक्रान्तया समकोचयदिमं सर्गम्‌ ।। 


अथाष्टादशे- अतिथेरनन्तरजातानामेकविंशतेश्वक्रवर्तिनामुदयास्तमयौ 
` संक्षेपतो वर्णयन्‌, भौतिकसुखस्यानित्यतां प्रदर्शयन्‌, तत्तत्सार्वभौमानां 
नामाक्षराण्याश्चित्य शाब्दिकानामभिरुचिमालम्ब्य पदावलिभिर्नितरामाकृष्टः 
साधारणकविरिव नानार्थपदघरितैर्यमकैः श्लेषैश्चात्मानं विनोदयन्‌, तैरेव 
शब्दजालैः कबलितः, ' मृगायताक्षो मृगयाविहारी सिंहादवापद्विपदं नृसिंहः' 
इति वर्ण्यमानं सिंहेन हतं धुवसन्धिमनुकरोति। तथा हि- ' नैषधस्य 
सुतायामुत्पादितो निषधो निषधाननगेन्द्रादनूनसारोऽभवत्‌।' * तस्यानलौँजा 
नलाभिधानः पुत्रो जज्ञे" "ततश्च नभोनामको नभश्चर्गीतयशा नभस्तलश्याम- 
तनुर्नभोमास इव प्रजानां कान्तोऽजनि ।' ' तस्यात्मजः पुण्डरीको द्विपानां पुण्डरीक 
इव राज्ञामजय्यः पुण्डरीकाक्ष इवाहतपुण्डरीकया श्रिया वत्रे इत्यादिकमप्र 
निदर्शनम्‌ ।। 


रघुवंशविमर्शः ` ४९१ 


"एवं पथश्च्युतमात्मानं नृसिंह प्रसादादिवावगत्य, शब्दवागुराबन्धं छित्वा, 
पुनर्जात इव स्वास्थ्यमुपलभ्य, सहजं गाम्भीर्यमालम्न्य, धुवसन्धेरकालमरणानन्तरं 
राज्येऽभिषिक्तं सुदर्शनाहयं शिशुमवलम्ब्य स्थितं रघोः कुलम्‌, नवेन्दुना नभसा 
शाबेकसिंहेन काननेन कुड्मलपुष्करेण तोयेन चोपमयन्‌, नैकरसान्पाययति 
रसिकानित्यहो ! विलसितमन्यादृशं महाकवेः।। 


ततश्च सुदर्शनस्य शेशवादारभ्य यौवनप्रादुर्भावावधि भिन्नभिन्नां दशां 
रमणीयैरनुरूपैश्च उपमानैस्तत्र तत्र विशदयन्‌, कुमारस्य कथां 
राजकन्यापरिणयानुरूपस्याष्टादशवयसः प्रादुर्भावावधि अष्ठादशैः शकेरूपपादयन्‌, 
अषएादश्मिमं सर्गं भाविनौऽगिवर्णस्य मलिनां दशां ध्वनयनिव 
मालिनीभ्यामवासाययदितीदं विमर्थकानां निरतिशयमाहादं जनयति ।। 


अस्य सर्गस्यावसान एव कविः उत्तरसर्गे वक्ष्यमाणां स्त्रीविधेयनवयोवनस्य 
इन्द्रियार्थपरिशून्यमेकमपि क्षणान्तरं सोढु मक्षमस्य अग्निवर्णस्य विषय- 
सुखलोलुपतां सङ्कल्पस्य विषयीकुर्वन्‌, केवलां मानसीं वृत्तिमाश्चित्य सर्वात्मना 
तन्मयतामापन्नः, आशशवात्सम्यग्विनीतस्य गुणैरहीनस्य प्रजायै गृहमेधिनः 
पार्थिवसुखानि तृणाय मत्वा पश्चिमे वयसि नैमिषं गत्वा पुण्यतीथरात्सानं पवि्रीकृत्य 
फलाभिसंधिरहितेन विशुद्धेन चेतसा निस्तुलं तपश्चरितवतो बशिनामुत्तमस्य श्रीमतः 
` सुदर्शनस्य नवं यौवनं वनितानेत्रनिर्वेशनीयं मध्विति रागबन्धप्रवालं 
मनसिजतसरुपुष्पमिति सर्वाङ्गीणमकृत्रिममाकल्पजातमिति आद्यं विलसितपदमिति 
च वर्णयन्‌, ओचित्यमपि विसस्मारेतीदं कवेरस्य धिषणां संकल्पमयीमवगमयति। 
बोधयति च- अन्ये कवयः शाब्दिकैकहद्यानि शास्त्रीयाणि. वा केवलं ` 
श्रवणसुखदानि मञ्जुलानि वा कतिचन पदानि मुहुर्मुहुः प्रयोक्तुमभिलाषेणा- ` ` 
 कुलीक्रियमाणहदयास्तदनुरोधेन यं कंचिदनुगतमर्थ परिकल्प्य, यथाकथंचित्‌ 
छन्दोबद्धानि पद्यानि रचयित्वा शब्दजालैरात्मानं विनोदयन्ति, अयं तु न तथा- 
इति।। वि 
1. अत्रेदमबधेयम्‌-अस्मिन्सर्गे पञ्चत्रिंशात्पद्यादनन्तरेषु शरकेषु यमकानां शरूषाणां 
चादर्शनात्‌, तस्मिश्च पञ्चत्रिंशोऽन्तिमपादस्यावसाने ' नृसिंह :' इति पदस्य 
प्रयोगाच्च नुसिंहप्रसादस्तर्क्यते विमश्केः-इति ` 


४२ काव्यगुणादर्शे 


एवं त्रयः पञ्चाशत्संख्याकैः पद्यैरेकविंशतेशचक्रवर्तिनां चरितानि संक्षेपतो 
वर्णयन्‌, परस्परं गुणतो भित्ररपि प्रजारक्षणविषये बद्धशरद्धै राषटकार्याविरोधेन 
इन््ियार्थमनुसेवमानै : स्वर्गगामिभिः सार्वभौमैः सह गणयितुमनर्हस्य 
भोगलोलुपस्याग्रिवर्णस्य कथाया अस्मिन्नेव सर्गे वर्णनमनुचितमित्याकलयन्निव 
कविः, सद्य एव सर्गमेनं परिसमाप्य एकोनविंशं सर्गमारभते।। 

अथेकोनविंशे- कविरग्रिवर्णकथोपपादनव्याजेन लन्धपालनविधौ 
खेदमनङ्गीकृतवतः, कुलोचितमधिकारं सचिवेषु निवेशितवतः, मेदिनी आत्मनो 
भोगायैव कल्पितेति मत्वा विषयोपभोगेषु निमग्नस्य, दिवानिशमन्तःपुर एव कालं 
यापितवतः, कामिनीसहचरस्य, स्वसमकालिकस्य कस्यचिद्रास्ञोऽतिजुगुप्साकरं 
विलसितं वर्णयन्‌, पार्थिवसुखस्य परिणामविरसतां दुःखभूयस्त्वं च ` 
सम्यगुपदिशति।। 

अत्र कविः अगिवर्णस्य विहारप्रकारं विस्तरेणो पपादयन्‌, 
कामसूत्रकारिरेकीभूय सुदूरं मूढमात्मानं नाध्यगच्छदिति किंचिदिव दुर्मनायन्ते 
नवीनाः काव्यविदः। प्राचीनास्तु जलक्रौडासंभोगशृद्खारादिकं विस्तरतो वर्ण्यमानं 
सत्‌ काव्यस्यास्य महत्वं सम्पादयत्रीत्यभिनन्दन्ति।। ` | 


अथ वैद्ययत्रपरिभाविना राजयक्ष्मणा कबलितावयवं राजानमुपवन 
एवाग्रिसात्कृतवद्धिरयशःप्रमार्जनपर्मन्तिवृद्धै राज्येऽभिषिक्ता दृष्टशुभगर्भलक्षणा 
पतिव्रता महिषी क्रमेणोपचीयमानगर्भभरालसा मन्दमन्दमितस्ततः क्रामन्ती 
हेमसिंहासनस्था भर्तुरव्याहताज्ञा राज्यं विधिवदशिषदिति मन्दाक्रान्तया ` 
सर्गमवसाययन्‌, काव्यार्थमुपसंजहार ।। | 

एवमसौ महाकविरेकोनविंशत्या स्गेरेकोनत्रिंशतश्चक्रवर्तिनामपदानं 
सरसमभिवर्ण्य, एकवंशोत्पन्नानामपि गुणैर्हीनानामैहिकेऽप्यामुष्मिके च फले 
तारतम्यं प्रदर्श्य, भिन्नभिन्नाभिरुचिमतामप्येकं हृदयावर्जकमुत्तममिदं महाकाव्यं 
रचयित्वा, शुधितो बुधैः, मानितो राजभिः, पूजितः कविनृन्दैः, अभिनन्दितो 
रसिकैः, सामोदमीक्षितः कृतज्ञया देव्या भारत्या, भारतवर्षमिदमात्मनालंचकार।। 


रघुवंशचिमर्श | ` ४३ 


अथेदानीम्‌ “उपमा कालिदासस्य ' इ त्यभियुक्तोक्ते रौचित्यम्‌, तत्र 
तत्रानुरूपपदप्रयोगचातुरी च महाकवेरिदं काव्यमधिकृत्य दिङ्मत्रेणोदाह्ियते न) | 
तथा हि- | 

वैवस्वतो मनुर्नाम माननीयो मनीषिणाम्‌। 

आसीन्महीक्षितामाद्य प्रणवश्छन्दसामिव । स.१.शो.११. 

अत्र त्रयीमयाज्ज्योतिषः समुत्पत्नो मनुः, छन्दसामोंकार इव सारभूतः 
प्रथममाविर्बभूवेति वर्णयन्कविः, तदन्ववायसंभूतानां स्वतः 
शुद्धिमत्त्वमवगमयत्ननन्तरमेव "तदन्वये शुद्धिमति' इति प्रक्रमते । काव्यारम्भे 
ह्यात्मनः प्रणवानुसंधानमपि ध्वनयति ।। 

भीमकान्तेर्नृपगुणेः स बभूवोपजीविनाम्‌। 

अधूष्यश्चाभिगम्यश्च यादोरनैरिवार्णवः। स.श१श्ौ १३. 

इह मुक्ताधिगमाय वारिधेर्निकरं गच्छतां नक्रमकरादिभ्यो भीतिः, 
रतप्राप्तावुत्करेच्छ च दुर्वा इति सर्वविदितं लोकानुभवं प्रदर्श्य, तद्देव रजसेवाया ` 
अपि दुर्घटत्वमुपदिश्य, निर्दोषाणामपि राज्ञां संनिधावात्मनस्तादृशमनुभवं 
व्यङ्ग्यसरण्या निर्दिश्य, नृपगुणानां भीमकान्तत्वमेव शोभावहमित्यवबोधयति। 
अयं च श्रौकः * न च न परिचितो न चाप्यरम्यश्चकितमुपेमि तथापि पार्श्वमस्य। 
सलिलनिधिरिव प्रतिक्षणं मे भवति स एवं नवो नवौऽयमक्ष्णो :' इति 
मालविकाग्निमित्रनारकोक्तं स्मारयति ।। 


प्रजानामेव भूत्यर्थं स ताभ्यो बलिमग्रहीत्‌ 

सहस्रगुणमुत्म्रष्ुमादतते हि रसं रविः। स. १९ शो. १८ [ 

विश्व॑भराया रसो भानुना गभस्तिभिर्वष्परूपेण परिणमितः स्वीकृतश्च 
यथा मेदिन्या एव निरतिशयाभिवृद्धये विनियुज्यते, तथैव 
पृथिवीपालनजागरूकर्वसुधाधिषः प्रजाभ्यो गृहीतः षष्ठो भागः समग्रतया ` 


1. अङ्क. १. शु. १९. 


१3. काव्यगुणादर्शे 


सहान्यत्रोपार्जितिर््रविणेस्तासामुपभोगायैव विनियोज्यः, नात्मन एव सुखासिकायै 
इति सम्यक्‌ शिक्षयन्‌, ' "सौ राज्यरम्यानपरो विदर्भान्‌ ' ' 'सौराज्यबद्धोत्सवया 
विभूत्या ' इत्यन्यत वक्ष्यमाणमाशयमनुसृत्य धार्मिकाणां राज्ञामभावे रषटस्य सौभाग्यं 
नियतमेव हीयेतेति सूचयति कविः। इदं च पद्यम्‌, "' नवमासधृतं गर्भ भास्करस्य 
गभस्तिभिः। पीत्वा रसं समुद्राणां दयोः प्रसूते रसायनम्‌ ' इति वाल्मीकिसुभाषितेन 
समतुलामधिरोदुमिच्छतीव ।। 

तया हीनं विधातर्मां कथं पश्यन्न दूयसे । 

सिक्तं स्वयमिव स्नेहाद्रन्ध्यमाश्रमवृक्षकम्‌। स. १ शु ७०. 


ब्रह्मर्षिणा स्वयं सेकेन संवर्धितेनाप्यफलेनाश्रमवृक्षकेणात्मानमुपमयन्‌ 
दिलीपः, स्वस्य वसिष्ठायत्तजीवितत्वम्‌, सर्वेष्वपि कर्मसु अस्वातन््यम्‌, 
महर्भर्निरवधिकप्रेमास्पदत्वं च द्योतयन्‌, *तदाश्रमवर्तिनीभिर्मुनिकन्यकाभिर्जल- 
सेकसंवर्धितेष्वाश्रमवृक्षकेष्वपि न कश्चिदफलः, परं जातकर्मादिनिखिलसंस्करेषु 
वसिष्ठमन्तरोक्षणजप्रभावादेवाभ्युदयमापन्नस्यात्मनो वन्ध्यत्वं नितरामभाग्यपरिणाम 
इति ध्वनयन्‌, विनीते: परां कोरिमापन्नो महर्षर्मनस्यनुशयमुत्पाद्य, करुणां संवर्ध्य, 
निरतिशयं प्रसादं जनयतीत्यहो ! रामणीयकमुपमानस्य । | 

अत्र ` विधातः' इत्येकं पदमवलम्ब्य 'शक्तोऽप्युपेक्षसे ' इति भावं 
वर्णयन्मदिनाथसूरिर्दिलीपस्य किंचिदिव स्वातन्त्यं महर्षिं प्रत्युपालम्भं 
चावगमयति।। 


अनिन्द्या नन्दिनी नाम धेनुराववृते बनात्‌। 

ललारोदयमाभग्रं पलवल्िग्धपारला। ` 

बिभ्रती धतरोमाङ्क संध्येव शशिनं नवम्‌। स. १. शु. ८३. 

इह सायंतने काले वनान्तराद्पावृत्तां पलवसिग्धपारलां 


1. सर्गं ५. श्रौक ६०. 2. सर्गं १६. श्रौक १०. 3. किष्किधाकाण्ड, सर्गं २८. शौक 
३.4. सर्गं १. शौक ५१. 


रघुवंशविमर्शः ४५ 


शैतरोमाङ्लंकृतललायं नन्दिनीं बालशशिगर्भितया संध्ययोपमयन्कविः, ' "विधेः 
सायंतनस्यान्ते स ददर्शं तपोनिधिम्‌" इति पूर्वमेव प्रस्तुते महर्षिसंदर्शनसमये 
उक्तरीत्यैव संध्यारुणेऽम्बरतले बालशशी समदृश्यत इति द्योतयन्‌, संध्याया इव 
नन्दिन्या उपास्यत्वं पवित्रतां च विशदयन्‌, * अथ नयनसमुत्थं ज्योतिरत्रेरिव 
द्यौः" इति वक्ष्यमाणाशयानुरोधेन बालशशिन इव निष्कलस्य गुणैरहीनस्य 
रघुचन्द्रस्योदयमपि व्यञ्जयति । देवधेन्वाः सन्ध्यासादृश्यमन्यत्रापि "तदन्तरे सा 
विरराज धेमुर्दिनक्षपामध्यगतेव सन्ध्या ' इति वर्णयति ।। 


वन्यवृत्तिरिमां शश्चदात्मानुगमनेन ताम्‌। 
विद्यामभ्यसनेनेव प्रसादयितुमर्हसि । स. १ भौ. ८८. 
यथेव ब्रह्मचर्यमनुतिष्ठता वटुना निरन्तराभ्यासेनावधानेन च विद्या साध्यते, 
तथेव नियमपरेण त्वया एकाग्रया भक्त्या उपास्यमाना नन्दिनी नियतमेव प्रसन्ना 
भविष्यतीति वसिष्ठमुखेन दिलीपं बोधयन्कविः, धेन्वाः 
सर्वकामफलप्रदत्वमप्याविष्करोति ।। 
निवर्त्य राजा दयितां दयालु- 
स्तां सौरभेयीं सुरभिर्यशोभिः, 
पयोधरीभूतचतुःसमुद्ां 
जुगोप गोरूपधरामिवोर्वीम्‌। सर्ग २. भु. ३. 
अत्र सौरभेयीं गन्धवत्या गोरूपधरया धरित्र्या उपमयन्कविः, 
चतुःसमुद्रसारभूतानि रत्रानि दोग्धुमलमियमपीति व्यञ्जयन्‌, धेन्वाः परिचरणं 
पृथिवीपालनवहुष्करमेवेति ज्ञापयन्‌, उर्वीरक्षणमप्युग्रं व्रतान्तरमित्युपदिशति। 
` *ऽओौधस्यमिच्छमि तवोपभोक्तुं षष्ठांशमुर्व्या इव रक्षितायाः" इत्युपर्यपि 
सुरभेर्वसुंधरासादृश्यं वर्णयति ।। ॑ 


1. सर्ग १. शरक ५६. 2. सर्ग २. भरौ ७५. 3. सर्ग २ शौक २०. 
4. सर्ग २. शौक ६६. 


४६ . काव्यगुणादरशे 


पपौ वसिष्ठेन कृताभ्यनुज्ञः | | 
शुभ्रं यशो मूर्तमिवातितृष्णः। सर्ग २. शो ६९. ` 
अग्रोदेष्यमाणस्य रघुचन्द्रस्य कारणद्रव्यतया वर्ण्यमानं पयः यशसो मूर्तत्वेन | 
भावयन्कविः '!हसश्रेणीषु तारासु" 'ग्द्क्षुच्छायनिषादिन्यः', 
` *आरूढमद्रीनुदधीन्वतीर्णम्‌' इत्यादि पद्येषु निर्दिश्यमानमर्थं पूर्वमेव संकल्पस्य 


विषयीकुर्वन्‌, यशोधिष्ठानदेवतैव पयोरूपेण परिणता रघ्वात्मनावतरिष्यतीति ` वि 


सूचयतीव ।। 
अतिप्रबन्धप्रहितास्त्रवृष्टिभि- 
स्तमाश्रयं दुष्प्रसहस्य तेजसः। 
शशाक निवपियितुं न वासवः 
स्वतश्च्युतं वहिमिवद्धिरम्बुदः। सर्ग ३. शो. ५८ 


इह कविः मेघवाहनमम्बुदेन कुमारं च रघुं वैद्युतेनाग्निना तुलयन्‌, 
शक्रप्रहितास्त्रधाराभी रघोर्दीपिर्न क्षीणा परं ववृधे इति बोधयन्‌, ' स्वतश्च्युतम्‌ ' 
इत्यनेन '“गुरुभिरभिनिविष्टं लोकपालानुभावैः इति प्रस्तुतमाशयं 
स्मृतिपथमारोपयन्‌, “ववृधे वैद्युतस्याग्रर्वृष्टिसेकादिव द्युतिः इत्यन्यन्त्रा- 
पीमामुपमामनुसंदधाति ।। 
 मन्दोत्कण्ठाः कृतास्तेन गुणाधिकतया गुरौ । ` 
फलेन सहकारस्य पुष्पोद्रम इव प्रजाः। । सर्ग ४. शु ९. | 
दिलीपस्यानुभावमशरुथयन्‌ तदात्मजन्मनो रघौर्गुणाधिक्यं सुप्रसिद्धेनोप- 
मानेनावगमयन्कविः, सह कारवत्सर्वोपयुक्ते वैवस्वतमनोर्वशे तदा तदा 
निरतिशयरसवन्ति फलान्युत्पद्यन्ते इति बोधयन्‌, दिलीपः पुष्पभूतः, रघुः फलम्‌, 


1. सर्गं ४. शरक १९. 2. सर्ग ४. शौक २०.३. सर्गं ६. शौक ७७. 4. सर्गं २. शौक 
७५. 5. सर्ग १७. शौक १६. 

अजो न द्यम्‌, तथा दशरथः प्रसूनम्‌, राघवः फलम्‌, कुशो न द्वयमिति च 


 द्योतयति।। 


अवाकिरन्वयोवृद्धास्तं लाजैः पौरयोषितः। 

पृषतैर्मन्दोद्धूत ; क्षीरोर्मय इवाच्युतम्‌ सर्ग ४. शौ. २७. 

अभ्युदयका्भिणीभिः पौरवधूभिरवकीर्णेलजिरभिषिक्तं रघुं मन्दरोद्धूतैः 
्ीरोर्मिपृषतैरभिलिपतेनाच्युतेनोपमयन्‌ कविः, दिग्विजयार्थ प्रस्थितवतस्तस्य 
भाविनीं जयलक्ष्मीप्राप्िं ध्वनयति। अच्युतशब्देन, प्राप्ता च लक्ष्मीर्न कदापि 


च्युता भविष्यतीति च व्यञ्चयति। राज्ञामभ्युदयार्थं पौरैरनुष्ठीयमानो 


लाजविसर्गाचारः ''अवाकिरन्बाललताः प्रसूनैराचारलाजैरिव पौरकन्याः ' इत्यत्र 
पूर्वमेवोपवर्णितः।। 


स ययौ प्रथमं प्राचीं तुल्यः प्राचीनबर्हिषा । सि. ४ शू. २८ 
अत्र दिलीपसूनोरिन््रसाम्यं शंसता कविना प्राच्या दिशा वछ्छभत्वेन वृतः ` 
अभिनन्द्यमानागमनो रघुरकुतोभयः सुधीरं जगामेति सूच्यते ।। 
निद्रावशेन भवताप्यनवेक्षमाणा | 
पर्युत्सुकत्वमबला निशि खण्डितेव । 
लक्ष्मीर्विनोदयति येन दिगन्तलम्बी 
सोऽपि त्वदाननरुचिं विजहाति चन्द्रः।। स. ५ शु. ६७. 
इह, कन्याललामभूतां नरेनद्रनन्दिनीं कामयमानस्याजस्य भावावबोधकलुषा 
दयितेव निद्रा चिरेण नयनाभिमुखीबभूव इति श्प्रथममुत््क्षमाणः कविः - निद्रावशं 
गतं दयितमवलो क्य क लुषितस्वान्ता लक्ष्मीः खण्डितेवाबला निशि 
तदाननशोभावहं चन्द्रमसमुत्कण्ठाविनोदनत्वेन सस्पृहमीक्षमाणा, क्रमेण 


1. सर्ग २ शौक १०. 
2. सर्ग ८५. शुक ६४. 

पश्चिमदिगङ्कनाप्रणयिनं मलिनप्रभं तमवगत्य विषण्णा , अन्यत्र 
सादृश्यविनोदमलभमाना निद्रया मोक्ष्यमाणमजमेव प्रतीक्षते- इति वन्दिमुखेन 
वर्णयन्‌, कुमारस्य भोजकन्याप्राततावुत्कटेच्छया पूर्वरात्रे सुचिरं जागरणम्‌, 
प्रातशचाप्रबोधनम्‌, उषःकालनिद्राया गर्हितत्वं चावगमयति।। 


अत्रे कविरजप्रबोधनव्याजेन रमणीयोपमानगभितिरुदारैर्वचोभिरुषःकालं 
वर्णयति । तथा हि- अद्य प्रभातप्राया रजनी । निखिलजगन्नयनानन्द- 
करोऽयमोषधीनाथो वारुणीं परिगृह्य श्रिया परित्यक्तो ऽस्तमेति। 
अरु णांशुधिन्नान्यन्तः प्रचलितभ्रमराणि सरसिजानि क्रमेणो न्मिषन्ति। 
वृन्ताच्छलथानि कुसुमान्याहरन्पदवनामोदमेदुरः प्राभातिको वायुः सुखपरिमलः 
परितो वाति। विद्रुमच्छविषु पष्ठवोदरेषु पतितान्स्वच्छमुक्तामणिनिभान्‌ 
हिमजलकणानावहन्‌ द्रुमः सदशनार्चिर्लीलास्मितं तनोतीव। उदेष्यमाणस्य 
चण्डभानो पुरःसरोऽरुणः, तमांसि दूरस्तो विद्राव्य मार्गशोधनं करोतीव 
उभयपक्षविनीतनिद्राः स्तम्बेरमाः शय्यां जहतः शृङ्कलानि मुखरयन्ति । तेषां 
दन्तकाशाश्च तरुणारुणरागयोगाद्धित्नाद्विमैरिकतरा इव विभान्ति। आयतेषु 
परटमण्टपेषु नियमिता वाहाः, निद्रां विहाय वक्त्रोष्मणा सैन्धवमिश्रितानि लेह्यानि 
. मलिनयन्ति । पुष्पोपहारा विरलरचनाः, प्रदीपाश्च निस्तेजस्काः संवृत्ताः । पञ्चरस्थ 
शुको वन्दिनां गिरं मञ्जुवागनुवदति- इति। अत्र '"उदारवाचः" इति प्रक्रम्य 
'मञ्जुवागनुवदति' इत्येतदन्तायामजप्रबोधनाय प्रयुक्तायां वाचि अन्यादृशं 
सौष्टवमवबोधयति महाकविः।। 


 परार्ध्यवर्णास्तरणोपपत्न- 
मासेदिवात्रवदासनं सः। ` 
भूयिष्ठमासीदुपमेयकान्ति- 
्मयूरपृषटाश्रयिणा गुहेन । स. ६. शरो. ४. 


1. सर्गं ५. शौक ६५. 2. सर्ग ५. शौक ७४. 

अथ नैकविधरलप्रभावितानालंकृतमासनं मयूरपृष्ठेनोपमयन्नजस्य गुहसादूर्यं 
भावयति कविः। "तत्र ततर रघुवंशजाताच्रपतीन्स्कन्देनोपमिमानः पार्वतीनन्दने 
आत्मनो निरतिशयां भक्तिमभिव्यञ्जयति ।। | 

तां प्रत्यभिव्यक्तमनोरथानां 

महीपतीनां प्रणयाग्रदूत्यः। 
प्रवालशोभा इव पादपानां 
शृङ्खारचेष्टा विविधा बभूवुः । स. ६. शु. १२. 

दह स्वयंवरार्थमागतानां राजकु माराणामिन्दुमतीं प्रति 
तत्तन्मनोरथाभिव्यङ्चिकाश्चष्टाः पादपानां प्रवालशोभात्वेन भावयन्कविः, चेष्टाद्यभावे ` 
तेषामरासिक्यं प्रसज्येतेति सूचयतीव । अत्र म्धिनाथसूरिः भशृद्खाराभासं पश्यति । | 

मेरोरुपान्तेष्विव वर्तमान- 

मन्योन्यसंसक्तमहस्तरियामम्‌ ।। स. ७ शौ. २४.।। 

"पर्वं नन्दिनीसपर्यावर्णनावसरे दिलीपं सुदक्षिणं च संध्यामुभयतः स्थिताभ्यां 
 दिनक्षपाभ्यामुपमित्य, पुनरप्यत्र तामेवोपमां प्रकारान्तरे णोपक्षिपतीतीदं 
महाकवेरस्मिन्नुपमाने निरवधिकं मनःप्रसादमनुमापयति ।। 

अङ्खारशेषस्य हुताशनस्य 

पूरवोत्थितो धूम इवाबभासे। स. ७. श ४३. 

अनेन ' पूर्वं प्रधूमितो राज्ञां हदयेऽग्रिरिवोत्थितः' इति सदृशमुपमानं .. 

स्मार्यते।। 


1. सर्गः श्रीकः सर्गः शकः सर्गः श्रुकः 
८ ३७ श २९२ र ५५५ 
५ ३६ ६ ४ ७ १ 
९ ५. ($: ८२ 


2. सर्ग २ शौक २०.३3. सर्ग ४ शौक २. 


५०  काव्यगुणादरशे 
सोऽस्त्रव्रजेश्छन्नरथः परेषां 
ध्वजाग्रमातेण बभूव लक्ष्ः। 
 नीहारमग्रो दिनपूर्वभाग 
किंचित््रकाश्चेन विवस्वतेव । स. ७ शो. ६० 


इयं ह्युपमा अस्तर्रजेः पिहितस्यालक्ष्यरूपस्याजस्य दशां सम्यग्िशदयति। 

अत्र नीहारसाम्यादस्त्राणामकिञ्चित्करत्वमभिव्यज्यते। इदं च “न खलु 
` तावदशेषमपोहितुः रविरलं विरलं कृ तवान्हिमम्‌' इत्यु.परि 
वक्ष्यमाणमाशयमनुस्मारयति ।। 


गान्धर्वमस्त्रं कुसुमास्त्रकान्तः 
प्रस्वापनं स्वप्रनिवृत्तलौल्यः। स ७. शो ६१. 
रघोरात्मजं कविः, पूर्वमेव त्रिः रतिकान्तेनोपमित्याद्य पुनरपि तैनैव 
तुलयत्राघवस्य सौन्दर्यमन्यादुशमित्यवगमयति । सुकुमारेणास्तरप्रयोगेण सर्वेषामपि 
राजञा मोहमुत्पाद्य निद्रालोलतामापादयन्नजः सत्यमेव ' संमोहनं नाम च पुष्पधन्वा 
धनुष्यमोघं समधत्त बाणम्‌ "इति कुमारसंभवे निर्दिश्यमानं कुसुमास््रमनुकरोतीव ।। 
प्रशमस्थितपूर्वपार्थिवं 
कुलमभ्युद्यतनूतनेश्वरम्‌। 
नभसा निभृतेन्दुना तुला- 
मुदितार्केण समारुरोह तत्‌। स. ८. शौ १५ 


इद्‌ हि '“यात्येकतोऽस्तशिखरं पतिरोषधीनामाविष्कृतोऽरुणपुरःसर 
एकतोऽर्कः! इति शाकुन्तलोक्तं व्याकरोतीव ।। अस्यामुपमायां न केवलं कवे 
पितृणामपि निरतिशय आमोद उपलभ्यते ।। 
1. सर्ग ९ श्रौक ३२. | | | | 
2. सर्ग५ शोक ६३.स.६नो२.स७नो १५.३. कुमारसंभवः स ३ शौक ६६. 
3. अङ्क ४ शोक २. ४ भ | 


रघुवंशविमर्शः | ५९ 


प्रतियोजयितव्यवल्लकी- 
समवस्थामथ सत्तवविप्लवात्‌। 
स निनाय नितान्तवत्सल 
परिगृह्योचितमङ्कमङ्खनाम्‌। स. ८. शु. ४१ 
निश्चेतनामिन्दुमतीं भग्रतन्त्रीकया मूकौभूतया वीणया तुलयन्महाकवि 
' किमिदं किन्नरकण्ठि सुप्यते इत्युपरिनिर्दिषटरीत्या तस्यास्तुलितविपञ्चीनादा 
नुकारिणो गानस्याकाण्ड एवोच्छेदं विगतजीवितत्वेऽपि वपुषः सश्रीकतां 
स्वस्थीकरणोद्यममनुतिष्ठतो राघवस्याट्के जायाशरीरारोपणौचित्यं च विशदयन्‌, 


मुनेः परिवादिनीतश्च्युताया दिव्यकुसुममालिकायाः पातेन छिन्नतन्त्री अपरेयं 
वह्कत्युतप्रक्षत इव ।। 


पतिरद्कनिषण्णयातया ` 
करणापायविभिन्नवर्णया। 

समलक्ष्यत बिश्रदाविलां 1 
मृगलेखामुषसीव चन्द्रमाः। स. ८. शौ. ४२.।। ` । 


वाग्विषयातीतमस्योपमानस्य रामणीयकं स्वसंवेद्यमेव रसिकानाम्‌। अर 
` क्रमेण प्रेयस्याः वपुषि लक्ष्यमाणेन वैवर्णयेन विगतजीवितत्वमाशङ्कमानो 
मलिनितवदनः कोसलाधिपः "सुखमेतावदजस्य गण्यताम्‌ ' इति वक्ष्यमाणरीत्या 
अचिरादस्तमेष्यन्तं चन्द्रमसमनुकरोतीति निपुणमभिव्यञ्चयन्कविः, उत्तरत्र च 
पुनरप्यजम्‌ 'श्षणदापायशशाङ्कदर्शनः' इत्यभिवर्ण्य तमेवाशयं द्रढयति । 
तदपोहितुमर्हसि प्रिये 
प्रतिबोधेन विषादमाशु मे। 


सर्ग ८. शौक ६४ 
2. सर्ग ८. शौक ६९. 3. सर्ग ८. शौक ७४ 


५२ काव्यगुणादरशे ` 


ज्वलितेन गृहागतं तम- 
स्तुहिनद्रेरिव नक्तमोषधिः। स. ८. शौ. ५४. 
रजनीषु प्रदीपवत््ज्वलन्त्यो लता गौरीगुसोः शैलस्य गुहासु बहुश 
उपलभ्यन्ते इति महाकविनानेन प्पुनः पुनरनुवर्ण्यते। गतप्राणाया अपि 
देवात्कदाचित्परत्युजीवनमाशंसमानोऽ ज; , तुहिनाद्विगुहागतस्य गाढतमसा 
निमीलितप्रायचक्षुषो जनस्य दैवादन्तिके प्रज्वलन्ती लतेव प्रतिबोधमुपलभ्य 
दिङ्मूढं मामानन्दयेत्यङ्कगतामिन्दुमतीपरर्थयते इति कथयन्कविः , चैतन्यं ज्वलितेन 
` तुलयन्‌ ` "लोकेन चैतन्यमिवोष्णरश्मै' इति पूर्वोक्तं स्मारयति 
स्मरतेव सशब्दनूपुरं 
चरणानुग्रहमन्यदुर्लभम्‌। 
अमुना कुसुमाश्रवर्षिणा | 
त्वमशोकेन सुगाति शोच्यसे। स. ८. शो ६३. 
उत्तमनायिकायाः ' पादाघातादशोकः' सद्यः कुसुमितो भवतीति कविभिर्ृदं 
विशस्यते । नास्माभिरदूष्टचरमिदम्‌। अशोकदरुमं चरणस्पर्शेनानुगह्य पुष्पोद्रमात्पर्वमेव 
लोकान्तरमगादिन्दुमतीतति बो धयन्‌, पूर्वस्मिन्पद्ये कु सुमोद्रमो भावीति 
वर्णयित्वानुपदमेवानुभूयमानं पुष्पोद्ममश्रुवर्षत्वेनोत्मक्षमाणः अशोकस्यापि शोकं 
भावयन्कविः, “धिगिमां देह भृतामसारताम्‌ ' इत्युक्तरीत्या आयुषः 
|| 
समदुःखसुखः सखीजनः 
प्रतिपच्वन्द्रनिभोऽयमात्मजः। 
अहमेकरसस्तथापि ते 
व्यवसायः प्रतिपत्तिनिष्ठुरः। स. ८. शौ. ६५ 
` दर्शनीयं वर्धिष्णु च राजबालं प्रतिपच्चन्दरेण तुलयन्‌ कविः "पुपोष वृद्धि 
1- सर्गं ४. श्रौक ७५. सर्ग ९ श्रौक ७० सर्ग १०. शूक ६६. 2. सर्ग ५. श्यौ ४, 
3. सग ८. शरक ५१. 4. सर्ग ३. भक २२. ` | 


रघुवंशविमर्शः ५२ 


हरिदश्चदीधितेरनुप्रवेशादिव बालचन्द्रमाः" इति पूर्वोक्तमुपमानं पुनरप्यनु- 
संदधातीव । ' अहमेकरसः' इत्येतावता अन्तस्तोषमलभमान इव तमेवाशयं 
^ 1 अहुतस्य विलोभनान्तर्मम सर्वे विषयास्त्वदाश्रयाः' इति सम्यग्वि्शदयतीव ।। 


तदलं तदपायचिन्तया 
विपदुत्पत्तिमतामुपस्थिता | 
वसुधेयमवेक्ष्यतां त्वया 
वसुमत्या हि नृपाः कलत्रिणः। स. ८ श. ८३. 
अत्र ग्ननु ` शब्दपतिः क्षितेरहं त्वयि मे भावनिबन्धना रतिः' इति 


पूर्वमाविष्कृतमजस्याभिषङ्गजडत्वं जानन्नेव वसिष्ठ: ' वसुधेयमवेक््यताम्‌ 
इत्याद्युपदिशति । | 


अथ समाववृते कुसुमैनवि- | 
स्तमिव सेवितुमेकनराधिपम्‌। ` 
यमकुबेरजलेश्चरवज्रिणां 
समधुरं मधुरञ्चितविक्रमम्‌। स. ९. शौ. २४. 
तृणबिन्दुशापान्मानुष्यां संभूतायाः सुराङ्गनायास्तनूजममसतेजसंः दशरथम्‌, 
इन्द्रियजये संयमीन्द्रेणर, प्रतापे क्रौञ्चदारणेनः, कृतकर्मणां श्रमापनयने 
बलनिषुदनेनं, असन्नियमने यमेन, संपदि नरवाहनेनः, वसुवृष्टिविसजनि 
वरुणेन, रुचा अरुणाग्रसरेण, ओजसि -अनलेनः, सौम्यतायां सोमेन ९०, 
सश्रीकतायां पुरुषोत्तमेन चोपमिमानः, शक्रसाहाय्यदानयोग्यताविष्करणायेव 
तस्य "पञ्चकृत्वः शतक्रतुना साम्यमुपपादयन्महाकविः, कोसलेश्वरस्या- 
सर्ग ८. शरक ६९.2. सर्ग ८. शौक ५२.अ.सर्ग९:- ९.२. शोर१.२३. भरो 
२.४. शौ३.५.शरो६.६. शु ११.७.भु६.८.शो६.९. शु १५.१०. शौ १५ 
१९१. श्र १६ 
2. सर्ग ९. शौ ३, १२, १२३, १८, २४. । ` 8 

नवरताध्वरदीक्षासंजातासमभासि तनावष्टमूर्तेरधिवासं भावयन्‌, देवकार्य 
निर्वहणार्थ यमवतामवतां च धुरि स्थितस्य दशरथस्य निर्मलां मति रजसाभिभूय 
मृगयाभिरतिमुत्पादयितुं मधुस्तं सेवितुमिव नवैः कुसुमैः समाववृते इति 
वर्णयन्‌, “ सेनान्यमिच्छतां शक पुरोगमाणां देवाणां प्रार्थनया | 
समाधिनिष्टस्योमापतेशचित्तविक्षोभाय प्रक्रान्तस्य संकल्पयोनेराज्ञया विजुम्भमाणं 
` मधुं स्मारयति "अथ समाववुते' इत्यादिश्लोकत्तयस्य, कुमारसंभवे “तस्मिन्वने 
संयमिनाम्‌' इत्यादिपद्त्रितयस्य चार्थसाम्यं संख्यासादुश्यं च विस्पष्टमवगम्येत 
सहदयैः।। | | 
कुसुमजन्म ततो नवपह्यवा- 
स्तदनु काकिलषर्‌्पदकूजितम्‌। 
इति यथाक्रमवारिरभून्मधु- ` 
हुमवतीमवतीर्य वनस्थलीम्‌। स. ९. श्र २६. 
इयं हि वनस्थल्यां यथाक्रमं मधुमासावतरणरीतिः, “+वसन्त इव मधुमासेन, 
मधुमास इव नवपट्वेन, नवपह्छव इव कुसुमेन, कुसुम इव मधुकरेण, मधुकर 
इव मदेन क्रमेण कृतं .....पदम्‌ ' इति श्रीमद्धटबाणवचःसरणिमनुस्मारयति।। 





1. सर्गं ९ शौ २१. 2. सर्गं ९. शु २४, २५, २६.३. कुमारसंभवः सर्ग ३. 
तस्मिन्वने संयमिनां मुनीनां तपःसमाधेः प्रतिकूलवर्ती । 
सङ्कल्पयोनेरभिमानभूतमात्मानमाधाय मधुर्जजुम्भे ।।२४।। 
कुबेरगुप्तां दिशमुष्णरश्मौ गन्तु प्रवृत्ते समयं विलङ्कय । 
दिग्दक्षिणा गन्धवहं मुखेन व्यलीकनिश्वासमिवोत्ससर्ज ।।२५।। 

असूत सद्यः कुसुमान्यशोकः स्कन्धात्मभत्येव सपहटवानि । 
पादेन नापैक्षत सुन्दरीणां संपर्कमाशिञ्जितनूपुरेण ।।२६।। 

4. कादम्बरी -पूर्वभाग :-महाश्वेतावृत्तान्तः। | 


 रघुवंशविमर्शः ` ५५ 


अभिनयान्परिचेतुमिवोद्यता 
 मलयमारुतकम्पितपट्यवा 
अमदयत्सहकारलता मनः ` 
सकलिका कलिकामजितामपि । स. ९. शौ. ३३. 
 अस्मि्मकरणे चूतलतां नर्तकीत्वेन भावयन्‌, तैस्तैः प्रकोरर्वसन्तस्यान्यादृशं 
रामणीयकं वर्णयन्कविः 'मदजननतां मधुमासस्य, चच्चलप्रकृतितामिन्दरियाणां 
दुर्निवारतां च विषयाभिलाषाणाम्‌' निपुणमवगमयति ]। 
नृपतेः प्रतिषिद्धमेवत- ` 
त्कृतवान्पंक्तिरथो विलङ्घ्य यत्‌। 
अपथे पदमर्पयन्तिहि 
्रुतवन्तोऽपि रजोनिमीलिताः । स. ९. शो. ७४ 
पूर्वं पञ्चमसर्गे ' तमापतन्तं नृपतेरवध्यो वन्यः करीति श्रुतवान्कुमारः' 


इति स्वेनैव कण्ठतः प्रोक्तं शास्त्रप्रतिषिद्धं द्विरदवधरूपं कर्मं कृतवतो 
दशरथस्यास्वतन्त्रतामनुरूपेणार्थान्तरन्यासेनाविष्करोति महाकविः।। 


मेने परार््यमात्मानं गुरुत्वेन जगदुरोः स. १०. शौ. ६४. 

"ग््शपूर्वरथं यमाख्यया दशकण्ठारिगुरं विदुर्बुधाः' इति जननसमय 
एवेन्दुमतेयस्य भाविनमिममुत्कर्षमवगमयन्कविसरप्र तमेवाशयं विवृणोतीव ।। 

रघुवंशप्रदीपेन तेनाप्रतिमतेजसा। 

` रक्षागृहगता दीपाः प्रत्यादिष्टा इवाभवन्‌। स १०. श ६८. 

जगदुरोरवतारं सभक्त्युन्मेषं श्लक्ष्णया गिरा वर्णयन्कविः 'मनुप्रभृति- 
भिर्मान्येर्भुक्ता यद्यपि राजभिः। तथाप्यनन्यपूर्वेयं तस्मन्नासीद्रसुन्धरा 1।' इति 
निर्दिष्टरीत्या अन्यादृशगुणैरलंकृतं रघुं कूटस्थत्वेन भावयन्‌, तस्मात्प्रसरुतस्य 
1. सर्ग ५. श्रौं ५०.2. सर्ग८. श्रौं २९. 
3. सर्ग ४. शौ७ 


५६ काव्यगुणादर्शे 


वंशस्यादिपुरुषावतारार्हतामवबोधयति । एवमेवान्यत्रापि ‹"तद्रघोरनघं कुलम्‌। 
अलमुद्योतयामासुः' 'ःरघोः कुलं कुडूमलपुष्करेण तोयेन चाप्रौढनरेन्द्रमासीत्‌' 
इति कुलस्य रघुसंबन्धेनैव प्राशस्त्यं शंसति । आदिकाव्येऽपि, ' कामार्थगुणसंपन्न 
धर्मार्थगुणविस्तरम्‌। समुद्रमिव रन्राढयं सर्वश्रुतिमनोहरम्‌।।८ ।। स यथा कथितं 
पूर्वं नारदेन महर्षिणा । रघुवंशस्य चरितं चकार भगवानृषिः।।९ ।। इति तृतीये 
सार्गे पठ्यते । श्रीवाल्मीकिना वर्णिता गुणा महाकाव्येऽस्मिन्नपि उपलभ्यन्त इति 
तत्र तत्र प्रदर्शितमस्माभिः। श्रीरामभद्रस्यावतारकाले वर्ण्यमाना रक्षागृहगतानां 
दीपानां दशा, पूर्व रघोरुदये "अरिष्टशय्यां परितो विसारिणा सुजन्मनस्तस्य 
निजेन तेजसा। निशीथदीपाः सहसा हतत्विषो बभूवुरालेख्यसमर्पिता इव ' 
इत्याविष्कृतां कवेः संभावनां स्मारयति ।। 


शय्यागतेन रामेण माता शातोदरी बभ । 
सैकताम्भोजबलिना जाहवीव शरत्कृशा । स. १०.६९ 


कैकेय्यास्तनयो जज्ञे भरतो नाम शीलवान्‌। 

जनयित्रीमलंचक्रे यः प्रश्रय इव श्रियम्‌ 1 ७० 

सुतौ लक्ष्मणशत्रुघ्नौ सुमित्रा सुषुवे यमौ । 

सम्यगाराधिता विद्या प्रबोधविनयाविव । शौ ७१. 

शय्यागतेन रामेण भासमानां कौसल्यां तिलोकपावन्या जाहव्या तुलयन्‌ 
'+अर्चिता तस्य कोसल्या ' इति निर्दिष्टप्रकारेण तस्या महनीयमनुभावं विशदयति । 
शीलवता भरतेनालंकृतां कैकेयीं प्रश्रयेणालंकृतया पूर्व 'ःरन्ध्रचला ' इति भावितया 
श्रियोपमिमानः कविः, ' प्रिया केकयवंशजा ' ' "क्रूरनिश्चया, दूषयामास कैकेयी ' 
'श्सा किलाश्चासिता चण्डी ' इति वर्ण्यमाना लावण्यमोहितेन भर््रा ज्येष्टमभिरामगुणं 
रामं पुरान्निर्वासयन्ती राज्यलुब्धेयम्‌ ‹*संवर्धनवारिधारा तृष्णाविषवद्वीनाम्‌, 


1. सर्ग १०. शोक ८०.2. सर्ग १८ शरौ ३७.३. सर्ग ३. शो १५. ` 


4.स१०. शो ५५.5.स९. शो १५.6.सश्० श ५५.7.सश२. शो ४.8.स१२ 
शरौ ५. 9. पूर्वकादम्बरी, चन्द्रापीडस्य शुकनासोपदेशप्रकरणम्‌। | 


रघुवंशविमर्थः ५७ 


व्याधगीतिरिन्द्रियमृगाणाम्‌, परामर्शधूमलेखा सच्यरितचित्राणाम्‌, 
निवासवलभिर्धनमदपिशाचिकानाम्‌, तिमिरोद्रतिः शास्त्रदष्ठीनाम्‌, पुरःसरपताका 
 सर्वाविनयानाम्‌, उत्सारणवेत्रलता सत्पुरुषव्यवबहाराणाम्‌, 
विसर्पणभूमिर्लोकापवादविस्फोरानाम्‌, वध्यशाला साधुभावस्य' इत्युपवर्णितां 
श्रियं सर्वथानुकरोतीत्यवगमयन्‌, भरतस्यान्यादृशं प्रश्रयं भावयन्‌, तजन्मनैव 
कैकेय्याः पूजनीयत्वं विशदयन्‌, श्रीमतां प्रश्रयो भूषणमित्युपदिशति । सुमित्रां च 
विद्यया तत्सुतौ च प्रबोधविनयाभ्यामुपमयन्कविः, तस्या विद्याया 
इवोपासनीयगुणवत््वं विशदयन्‌, लक्ष्मणस्य जानसंपदं शत्रघ्नस्येन्द्रियजयमपि 
द्योतयन्‌, विद्याभ्यासस्य प्रबोधविनयाधिगम एव फलमित्युपदिशति ।। 
अप्यसुप्रणयिनां रघोः कुले 

न व्यहन्यत कदाचिदर्थिता । स. १९. श्लो. २. 

"पूर्वंमात्मनः सकाशात्काममनचवाप्य वदान्यान्तरं गतो ऽर्थीति 
परीवादमसहमानो रघुः "मनीषितं द्यौरपि येन दुग्धा ' इति निर्दिषप्रकारेण कुबेरादर्थ 
निष्क्रष्टुं चकमे किल। तदन्ववायसंभूताः सवेऽपि क्षित्िभुज 
प्राणपरित्यागेनाप्यर्थिमनोरथपूरणे निरतिशयमुद्योगमनुतिष्टन्ति। दशरथस्य च 
, रामलक्ष्मणौ प्राणतुल्याविति सूचयति कविः।। 

मातृवर्गचरणस्पृशो मुने- 

स्तौ प्रपद्य पदवीं महौजसः। 
रेजतुर्गतिवशात्प्रवर्तिनौ 
भास्करस्य मधुमाधवाविव । स. १९. श्लो. ७. 

यथा मधुमाधवयीर्मासयोभास्किरस्य च परस्पराश्रयेण निरतिशया 
शोभानुभूयते, तथा महौजसं विश्चामितमनुगच्छतो रामलक्ष्मणयोमहर्षश्चानुभावो 
नितरां ववृधे इत्यनयोपमया द्योत्यते ।। 


1. सर्ग ५ शौक २४. 2. सर्ग ५. श्लोक ३४. 


५८ |  काव्यगुणादर्े 


नाम्भसां कमलशोभिनां तथा 
शाखिनां च न परिश्रमच्छिदाम्‌। 
द्नेन लघुना यथा तयोः | 
प्रीतिमापुरुभयोस्तपस्विनः। स. ११. श्लो. १२. 
इह रामलक््षणयोर्वपुष्यन्यादृशं लावण्यं गाम्भीर्य प्रसादं च साक्षात्कुर्वतां 
तपस्विनामननुभूतः कोऽप्यानन्दः समजनीति भावयन्कविः--कन्दमूल- 
फलादिभिः स्वादुसलिलेन च बहूपकुर्वतां प्रच्छायशीतलानां महीरुहाणां 
कमलाकराणां च दर्शनेन महर्षयो मोदन्त एव । अथापि तपोविघ्रकारिभी 
रक्षोभिर्जनितमान्तरं सन्तापं शमयितुमिमे न समर्थाः, यथा दाशरथिनौ-इति 
द्योतयच्निवानन्तरमेव मदनसंनिभस्य राघवस्य सुकेतुतनयावधार्थमधिनज्य- 
कार्मुकत्वमुपवर्णयतीत्यहो ! मानसी वृत्तिर्महाकवेः।। 
वामनाश्रमपदं ततः परं वि 
पावनं श्रुतमृषेरुपेयिवान्‌। 
उन्मनाः प्रथमजन्मचेष्टिता- 
न्यस्मरत्नापि बभूव राघवः। स. ११. श्रौ. २२ | 
इदं किल सर्वविदितम्‌; यदिहानुभूतपूर्वं चरमचरं वा वस्तु यदूच्छया 
लोचनपथमुपयातमालोकयतो जनस्य संस्कारदौर्बल्याद्विशेषाकारेण तदिदमिति 
प्रत्यभिन्ञाविरहेऽपि परिचितपूर्वतया केवलमान्तरेण भावेन स्मरणं नाम । एवमेव 
नित्यस्य जीवात्मन एकरूपेणावस्थानात्‌, देशकालाद्युपाधिभेदवच्छरीरभेदेऽपि 
भावस्थिराणि जननान्तरसौहदानि चेतसा सति निमित्ते स्मर्यन्त इति महाकविरयं 
 विश्वसिति। इममेवाशयमन्यत्रापि ' 'मनो हि जन्मान्तरसंगतिज्षम्‌' “2रम्याणि वीक्ष 
मधुरांश्च निशम्य शब्दान्पर्युत्सुको भवति यत्सुखितोऽपि जन्तुः । तच्चेतसा स्मरति 


नूनमबोधपूर्वं भावस्थिराणि जननान्तरसौहदानि' इत्यसकृद्विवृणोति। एवमेव 


1. सर्गं ७. श्लो. १५ 2. शाकुन्तलं-अङ्क-५. श्लो २ 


रघुवंशविमर्शः | ५९ 


भूषणबाणेनापि, यदृच्छयाच्छोदसरस्तीरोपान्तमागतस्य पूर्वस्मिञ्जन्मनि 
पुण्डरीकशरीरकेणात्मनानुभूतपूर्वं लतामण्टपादिकमवलोकयतः स्मरणाभावेऽपि 
नितरां पर्युत्सुकस्य वैशम्पायनस्यावस्था वर्ण्यते । तथा हि- ! दृष्टा च 
तमतिचिरान्तरितदर्शनं भ्रातरमिव तनयमिव सुहदमिवानन्यृष्टर्विस्मृतनिमेषेण 
चक्षुषा विलोकयन्स्तम्भित इव...-.समुपविश्य भूमौ किमप्यन्तरात्मना 
स्मरत्निवानुध्यायत्निव निर्विकारवदनो गलितलोचन-पयो धारासन्ता- 
नस्तूष्णीमधोमुखस्तस्थौ ।' पुनरपि तस्य जननान्तरप्रेयस्या महाश्वेताया 
दर्शनसमयेऽप्यनुभूता दशा तयैव निगद्यते-' स तु मामुपसृत्यानन्यदृष्टिरदृष्पूर्वाऽपि 
` प्रत्यभिजानन्निव, असंस्तुतोऽपि चिरपरिचितइव, असंभावितोऽप्युपारूढप्रौढप्रणय 
इव, अस्निग्धोऽपि परवानिव, प्रेम्णा शुन्योऽपि किमप्यनुस्मरन्निव दुःखिताकारोऽपि 
सुखायमान इव, ....अनुस्मरनिव विस्मृतमनिमेषेण निश्चलस्तन्धपक्ष्मणा 
अन्तर्ब्पिपूराद्रण कर्णान्तचुम्वबिना- विकसितेनामुकु लित-तारकेण 
चक्षुषा....सुचिरमालोक्याब्रवीत्‌" इति ।। 


आशिषामनुपदं समस्पृश- 
दर्भपाटलपुरेन पाणिना । स. ११. श्लो. ३१. 
मखद्धिषां रक्षसां जेतारं नवे वयसि वर्तमानं सानुजं राघवं स्नेहर्रेण पाणिना ` 


संस्पृशन्‌ कौशिकः, क्रतुविघ्रकारिणं वासवमाकुलीकृतवन्तं कुमारं रघु "हर्षजडेन ॥ि 


पाणिना परामृशन्तं दिलीपं स्मारयति।। 

विद्रुतक्रतुमृगानुसारिणं वि 

येन बाणमसृजहूषध्वजः। स. ११. श्लो. ४४ 

इदं हि “मृगानुसारिणं साक्षात्पश्यामीव पिनाकिनम्‌' इति 
शाकुन्तलोक्तमनुस्मारयति ।। ` | 
1. उत्तरकादम्बरी। ` 
2. सर्ग ३. श्लोक ६८. 
3. शाकुन्तलम्‌ अङ्क १.श्लोक ५ ` 


६० । काव्यगुणादर्शे 


शेलसारमपि नातियत्रतः 
पुष्पचापमिव पेशलं स्मरः। स. ११. श्लो. ४५. 


पेशलेनानेनोपमानेन कविः, सलीलं पिनाकारोपणमनुष्ठितवतो राघवस्यानुत्तमं 
लावण्यं विस्मृतनिमेषेण चक्षुषा सस्पृह मापिबन्त्या मैथिल्या 
मदनपरायत्तचित्तवृत्तितामवबोधयतीव ।। 
दृष्टसारमथ रुद्रकार्मुके 
` वीर्यशुल्कमभिनन्द्य मैथिलीम्‌। 
राघवाय तनयामयोनिजां 
` रूपिणीं ्रियामिव न्यवेदयत्‌ । स. १९. श ४७. 
मैथिलीं सपदि सत्यसंगरो | 
राघवाय तनयामयोनिजाम्‌। | 
सन्निधौ दयुतिमतस्तपोनिधे- 
रग्निसाक्षिक इवातिसृष्टवान्‌। स ११. शरो ४८. 
प्रायेण समार्थकमिदं शरकद्वयम्‌। प्रथमं ' रूपिणीं श्रियमिव ' इति संभावितं 
सीतां राघवाय जनको न्यवेदयदिति वर्णयन्‌ अनुपदमेवानौचित्यमाकलयननिव , 
गुरोरनुसा प्रतीक्षमाणाय कुमाराय महौजसं विश्वामित्र पुरस्कृत्य मैथिलेन कन्यकाया; 
पुननिवेदनं ` शंसन्‌ कौशिकमग्रिना तुलयन्कविः, आदौ वाचा दानं पश्चात्‌ 


अग्रिसाक्षिकं प्रदानं चाविरुद्धमित्यवबोधयतीव । वाल्मीकिनापि सीता“ श्रीरिव 
रूपिणी" इति निर्दि ।। ॑ 


तौ समेत्य समये स्थितावुभौ 
भूपती वरुणवासवोपमो । स. ११. शौ ५३.।। 
विदेहतः प्रतीच्यां दिश्युत्तरकोसलानामवस्थितिं जानन्रसौ कविः, दशरथं 


1. रमायणे-लालकाण्ड-७७. सर्गे २९. श्लो 

वरुणेन विदेहाधिपं च वासवेन तुलयन्‌, भूपतिशब्देनेमं स्वाशयमभिव्यञ्चयतीति 
अहो ! देशसंस्थानाभिज्ञता महाकवेः।। 


पावकस्य महिमा स गण्यते 
कक्षवज्ज्वलति सागरेऽपि यः।स १९१. श ७५. 
इह रामभद्र सागरेणात्मानं च पावकेन सदृशयन्भार्गवः, * "प्रत्युवाच तमृषिर्न 
तत्त्वतस्त्वां न वेदि पुरुषं पुरातनम्‌ ' इति वक्ष्यमाणरीत्या भाविनमात्मनो जयविपर्ययं 
सूचयतीव ।। 
पूर्वजन्मधनुषा समागतः 
सोऽतिमात्रलघुदर्शनोऽभवत्‌। 
केवलोऽपि सुभगो नवाम्बुद: 
किं पुनस्तरिदशचापलाज्छितः। स १९१. श ८० 


यथेवेन्द्रधनुषः कालमेघ एव स्पष्टतया सुस्थितिर्विभाव्यते, तथेव वैष्णवं 
धनू रामभद्रस्य हस्ते संगतं रमणीयदर्शनमासीदिति द्योतयन्‌, "पूर्वजन्मधनुषा 
इत्यनेन भार्गवसकाशाच्छरासनमाददानो दाशरथिरस्मरघ्रपि चिरान्तरित- 
दर्शनस्यात्मीयस्येष्टतमस्य वस्तुनः समागमेनेवान्तस्तोषमवापेति सूचयति कविः। 
वर्षागमे नवाम्बुदानीकमुहूर्तमण्डनस्य धनुराकोरणाम्बरतले परिदृश्यमानस्य 
तेज ःपुञ्जस्यावलोकनेन कविरनितरसाधारणं कौतुकमावहन्‌, तत्र तत्र 
रामणीयकप्रस्तावप्रसद्ेषु `असकृदिदमेवोपमानत्वेन निर्दिशन्‌ ‹ -न्द्रधनुरदर्शने 
कमप्यनुभवदवर्णनीयं प्रमोदं नृत्यतीव मे मानसम्‌ इति वादिनमाङ्गल- 
कविमनुस्मारयति ।। 


नन्दिग्रामगतस्तस्य राज्यं न्यासमिवाभुनक्‌ स १२. शु १८. 


1. स ११. श्लो ८५ 
2. सर्गं ११ शौ ४३; सर्गं ४ श्लो १६; सगं ३ शु ५३. 


3. (गवञप््जाप :-कष [टवा 1दनु05 प पणा 1 8९6 € पवक.“ 


६२ [र काव्यगुणादर्श 


अनया ्युपमया, शीलवतौ भरतस्य भोगपराङ्मुखतामधर्मभीरुतां 
दृढभक्तितां च ज्येष्टे व्यञ्चयन्‌, ' "अद्धा श्चियं पालितसंगराय प्रत्यर्पयिष्यत्यनघां 
स साधुः।' इति श्रीरामभद्रमुखनेममाशयं पुनरपि निपुणमनुसंदधाति कविः।। 


प्रययावातिथयेषु वसचरृषिकुलेषु सः। ` 
दक्षिणां दिशमृक्षेषु वार्षिकेष्विव भास्करः । स. १२.२५. 


यथैव निदाघान्ते श्यामाभ्रान्‌ दिवसानालोकयन्तीनां प्रजानाममन्द आनन्द 
उपजायते, तद्र दाश्रमो पान्तेषु चरन्तं राघवमालो कयतां तपस्विनाम्‌ 
 °रावणावग्रह क्लान्तमिति वागमृतेन सः। अभिवृष्य मरुत्सस्यं 
कृष्णमेघस्तिरोदधे । ।* इत्युक्तरीत्या कोऽपि वाग्विषयातीतः प्रमोदः समजनीति 
बोधयन्‌, वर्षतोर्निंरतिशयाहादकत्वं तत्र तत निर्दिशति कविः। 
अनावृष्टिजनितशोषेणासकृत्ताम्यद्धिर्भारतवर्षीयेर्मेघालोके कौदृशं सुखमनुभूयत . 
इति शीतदेशनिवासिनो द्वीपान्तरस्था न जानीयुः। अत्र म्िनाथो वर्षाभ्य 
उक्प्रत्ययागममेवासकृदनुस्मारयति 


त्वं रक्षसा भीरु यतोऽपनीता 
तं मार्गमेताः कृपया लता मे। 
अदर्शयन्वक्तुमशकनुवत्य 
शाखाभिरावर्जितपलवाभिः। स. १३. शो. २४ 
मृग्यश्च दभाङ्कुरनिरव्यपक्षा- 
 स्तवागतिज्ञं समबोधयन्माम्‌। 
 व्यापारयन्त्यो दिशि दक्षिणस्या- | 
मुतपक्ष्मराजीनि विलोचनानि । स. १३. शु. २५. 


1. सर्गं १३ श्लो ६५. | 
2. सर्गं १०. श ८.३. सर्ग १२. शरो २९; स-११-८३; स-१५-५८; स-१८-६. 

इह जानक्याः सर्वात्मना लतासाम्यं मृगीसादृश्यं च शब्दतीऽनुपात्त- 
मप्यभिव्यज्यत इति सहदया जानन्ति । उत्तमनायिकाया लतात्वेन मृगीत्वेन च 
रूपणम्‌“ "दूरीकृताः खलुगुणैरुद्यानलता वनलताभिः", “सर्वः सगन्धेषु विश्वसिति ' 
इत्यादावुपलभ्यते। सहसंवर्धितास्वनेकासु लतासु मृगीषु वा एकस्या अदर्शने 
निमित्तमितरा एव प्रष्टव्या इति कृत्वा राघवेण सीताया मार्ग पृष्टा वीरुधो हरिण्यश्च 
आवर्जितपहवाभिः शाखाभिर्विलोचनव्यापारे श्च अदर्शयन्निवेति सम्भावयति 
कविः। रामायणे च “मल्लिका माधवीश्चैव चम्पकान्केतकीस्तथा । पृच्छत्रामो 
वने भ्रान्त उन्मत्त इव लक्ष्यते ।। अथ वा मृगशावाक्षीं मृग जानासि मैथिलीम्‌। 
मृगविद्रक्षणी कान्ता मृगीभिः सहिता भवेत्‌" इति दूश्यते । मदिनाथस्तु, 
अत्रोत्ेक्षाव्यञ्चकानामिवादिपदानामदर्शनेन ' अन्तःसं्ञा भवन्त्येते सुखदुःख- 
समन्विताः" इति वचनबलेन च सत्यमेव लताः कृ पालवो भूत्वा 


| मार्गमदर्शयन्नित्यभिपरैति |! 


एषा प्रसन्नस्तिमितप्रवाहा 
` सखरिद्विटूरन्तरभावतन्वी। 
मन्दाकिनी भाति नगोपकण्ठे 
मुक्तावली कण्ठगतेव भूमेः। स. १३. शौ 


रामभद्रेण सार्धं विमानारूढ : कविरम्बरतलात्सुदूरमवलोकयन्‌ 
चित्रकूटोपकण्ठे प्रवहन्तीमतिदवीयस्तया तनुतयावभासमानां मन्दाकिनीं 
पृथ्वीवनितायाः कण्ठमुक्तावलीत्वेनोत्परक्षमाणः, ' नगोपकण्ठे ' इत्यनेन 
पद्धाग्रलम्ैर्नवाम्बदैरावृता रमणीयाश्चित्रकूरोपान्तस्थलीः रलाकरमेखलाया देव्या 
भूमेर्निरन्तरपयोधरत्वेन हदये संभावयतीव ।। 
उपस्थितां पूर्वर्मपास्य लक्ष्मी 
वनं मया सार्धमसि प्रपन्नः 


1. शाकुन्तले अङ्क १. श्लो १५. 2. शाकुन्तले अङ्कः ५. 3. आरण्यकाण्ड-सरग 
६०-२२, २३ | 

तदास्पदं प्राप्य तयातिरोषा- 
त्सोढास्मि न त्वद्धवने वसन्ती । स. १४. शौ ६३. 


जानक्याः पतिगृहाद्विवासनं सपतीत्वेन भावितया लक्ष्या कृतमित्यु- 
त्क्षमाणः कविः, आदौ ' 'उपस्थितश्चारु वपुस्तदीयं कृत्वोपभोगोत्सुकयेव 
लक्ष्म्या ' इत्यारभ्य, अनुपदमेव ' प्राप्तानि दुःखान्यपि दण्डकेषु संचिन्त्यमानानि 
सुखान्यभूवन्‌' इति सीताविवासनस्य बीजमिवोपक्षिपन्‌, क्रमेण रामस्य तादृशं 
कटोरव्यवसायं "त्यक्ष्यामि वैदेहसुता पुरस्तात्समुद्रनेमिं पितुराज्ञयेव ' इति वर्णयन्‌, 
सर्गावसाने च ""वक्षस्यसंघट्रसुखं वसन्ती रेजे सपत्नीरहितेव लक्ष्मीः ' 
इत्युपसंहरन्‌, अत्र प्रदर्शितमाशयमुपबृंहयतीव । ' सोढास्मि न त्वद्धवने वसन्ती ' 
इतीहोपक्षिप्य, अन्यत्र '*कौलीनभीतेन गृहान्निरस्ता न तेन वैदेहसुता मनस्तः' 
इत्युपसंहरति ।। 
तामभ्यगच्छद्रदितानुसारी 
कविः कुशेध्माहरणाय यातः। 
निषादविद्धाण्डजदर्शनोत्थः 
श्लोकत्वमापद्यत यस्य शोकः। स. १४. शू. ७०. 


मधुमयफणितीनां मार्गदर्शनं कारूणिकं मुनिं "कविः" इति निर्दिशन्‌, तस्य 
सूक्तिष्वन्यादृशमात्मनो रसानुभवं व्यञ्जयन्‌, कवेर्लक्षणं च सूचयतीव । तथा हि- 
यो हि दुःखाभिषङ्गेराकुलीक्रियमाणस्य यस्य कस्यापि चेतनस्य करुणामवस्थां 
निरीक्ष्यानुपदमेव समधिकदुःख इव विस्मृतान्यकरणीयो रोदिति; दयालुतां वा 
दर्शयति; यस्य च करुणार्थग्रथितैर्मधुमयफणितिभिः पृथिवीरुहा अपि 
खुतशाखारसबाष्पदूषिता भवन्ति; स एव कविर्नान्ये-इति। अन्यत्रापि 
` वाल्मीकिरादाय दयद्रचेताः', ' "कविः कारुणिको वत्र", '*स्वकृतिं गापयामास 
1. सर्ग १४. श्लोक २४. | 


2. सर्ग शय. श्लो २५. 3. सर्ग १४. श्लोक ३९. 4. सर्ग १४. श्लो ८६.5. सर्ग १४. 
श्लो ८४. 


6.सश्४. शो ७९.7.स१५. शरो ७९१.8.स ९५. शरौ ३३. 

कविप्रथमपद्धतिम्‌", ' 'तदरीतश्रवणेकाग्रा संसदश्रुमुखी बभौ । हिमनिष्यन्दिनी 
` प्रातर्निर्वातेव वनस्थली ।।' इत्यादिना कवेस्तत्सुभाषितस्य च स्वरूपं 
सम्यगवगमयति।। 

तमश्रु नेत्रावरणं प्रमृज्य 

सीता विलापाद्विरता ववन्दे । 
तस्यै मुनिर्दोहदलिङ्गदशीं | 
दाश्वान्सुपुतराशिषमित्युवाच। स. १४. शौ. ७९१. 

इह वन्दमानायै जानक्यै सुपुत्राशिषं दाश्वांसम्‌, वेदेद्याः करुणामवस्थां 
प्रणिधानतः सम्यगवगच्छन्तम्‌, तदनघप्रसूतेरपत्यसंस्कारविधिं करिष्यन्तं 
वाल्मीकिम्‌' मुनिः इति निपुणं निर्दिशन्‌ सीताया भाविनीमपत्यसम्पत्तिम्‌ ` अनघा 
प्रसूतिः इति भावयन्‌ ' `कच्चिन्मृगीणामनघा प्रसूतिः" इति पू्वक्तं स्मारयन्‌, 
मैथिल्या मृगीसादृश्यमपि ध्वनयतीत्यहो । शब्दप्रयोगचातुरी महाकवेः 

तत्र सोधगतः पश्यन्यमुनां चक्रवाकिनीम्‌। | 

हेमभक्तिमतीं भूमेः प्रवेणीमिव पिप्रिये । स. १५. श्लो. ३०. 

पूर्व प्रभालेपिभिरिन्द्रनीलैरनुविद्धेवेत्युत्क्षितां यमुनाम्‌ अत्र देव्या भूमेः 
प्रवेणीत्वेन भावयन्‌. कण्टमुक्तावलीत्वेन भावितायाः शरदश्रधवलाया भागीरथ्या 

वर्णनमनुस्मारयति ।। | 

| स मुहूर्त क्षमस्वेति द्विजमाशवास्य दुःखितम्‌ 
यानं सस्मार कौबेरं वेवस्वतजिगीषया।। स. १५. शु. ४५. 
आत्तशस्त्रस्तदध्यास्य प्रस्थितः स रघूहः। ` 
उच्चचार पुरस्तस्य गृढरूपा सरस्वती । स. १५. शो. ४६. 
इह वैवस्वतमभियास्यत्राघवः, ! शद्वित्राण्यहान्यर्हसि सोदुमर्हन्‌' इति 


1. स १५. शरो ६६.2.स५.श्रू७. 
3. सर्ग १३. शरौ ५४. 4. सर्ग ५. शरं २५. 


६६ काव्यगुणादर्ण 
द्विजमाश्चासयन्तं सर्वतोऽप्यप्रतिहतगमनेन कल्पितशस्तरगर्मेण रथेन कुबेरमभियान्तं 
रघुमनुकरोतीव ।। 
जनास्तदालोकपथात्प्रतिसंहतचक्षुषः। 
 तस्थुस्तेऽवाङ्मुखाः सवे फलिता इव शालयः। स. १५. श्लो. ७८ 
कुशलवमुखाद्रामायणश्रवणेनैव लङ्कायां भूतपूर्व वृत्तं सम्यगवगतवतां 
 मिथ्यापवादकथनेनात्यन्तं लजमानानामवनतमुखानां जनानामवस्थामनु- 
रूपेणोपमानेनात्र विशदयन्‌, ' 'आपादपदाप्रणताः कलमा इव ' इति पूर्वोक्तमुपमानं 


स्मारयन्‌, जानक्याः पादपद्ययोः प्रणिपतनेन निष्कृतिमकुर्वन्निव जना इति 
 कविर्ध्वनयति।। ` | 


आधूय शखाः कुसुमद्रमाणां 
स्पृष्टा च शीतान्सरयूतरद्कान्‌। : 
तं क्लान्तसैन्यं कुलराजधान्या | 
 प्रत्युज्जगामोपवनान्तवायुः। स. १६. शौ. ३६ 


कुलराजधान्या वह्छभस्यागमनमभिनन्दितु प्रेषित इवाप्तः क्लान्तसैन्यं कुशं ` 
` प्रत्युद्च्छन्सरयूनिर्इरशीकराणां बोढा नभस्वान्‌, ' ष्ट्रे वसन्तं शिशिरानिलैर्मा 
तरङ्गहस्तैरुपगूहतीव ' इति रामभद्रेणा्रैवानुभूतं शिशिरानिलं स्मारयति ।। 


पूराबभासे विपणिस्थपण्या | 
स्वद्धनद्धाभरणेव नारी । स. १६. शो. ४१ 

वसन्स तस्यां वसतौ रघूणां | | 
पुराणशोभामधिरोपितायाम्‌। 

न मैथिलेयः स्पृहयांबभूव | 
भ्र दिवो नाप्यलकेश्वराय । स. १६. शु. ४२. 


1. सर्गं ४. शौक ३७. 2. सर्ग १३. शरक ६३. ` 

कविरिह *'वस्वौकसांरामभिभूय साहं सोराज्यबद्धोत्सवया विभूत्या | 
समग्रशक्तौ त्वयि सूर्यवंश्ये सति प्रपन्ना करुणामवस्थाम्‌ इत्याद्यतिकरूणं 

विलपन्त्याः प्रवासस्थकलववेषायाः कुलराजधान्या मनोरथाः सद्यः संपूर्णा 
कुशागमनेनेति द्योतयति ।। 

अगस्त्यचिह्यादयनात्समीपं 

दिगुत्तरा भास्वति संनिवृत्ते । 
आनन्दशीतामिव बाष्पवृष्टि ` 
हिमस्ुतिं हैमवतीं ससर्ज । स. १६. शर. ४्ठ. | 

अत्र प्रोषितप्रियसमागमेन मुदिताया उत्तरदिग्वनिताया हिमसुतिमा- 
नन्दबाष्पवर्षत्वेन भावयन्कविः, सद्यो वह्वभविरहेण ताम्यन्त्या दीर्घमुष्णं च 
निःश्रसत्या दक्षिणदिगङ्खनायाः स्थितिमिहावर्णयत्नपि कुमारसंभवे कुबेरगुप्तां 
दिशमुष्णरश्मौ गन्तु प्रवृत्ते समयं विलङ्घ्य । दिग्दक्षिणा गन्धवहं मुखेन 
व्यलीकनिःश्रासमिवो त्ससर्ज' इति निपुणं निर्दिंशन्‌, इह भास्वत 
क्लृप्तसमयानतिक्र मणादक्षिणाशायाः सन्तापावसरो नास्तीत्यवगम- 
यन्सहदयान्मोदयति महाकविः।। 

धूमादग्नेः शिखाः पश्चादुदयादंशवो रवेः। 

सोऽतीत्य तेजसां वृत्तिं सममेवोत्थितो गुणेः। स. १७. शलो. ३४. 

नेयमत्युक्तिः। पूर्वे रघुवंशीया राजानः प्रायेणादौ योवराज्यधुरां वहन्तो 
गुणैः प्रजा रञ्जयित्वानन्तरमेव मूर्धाभिषिक्ता आसन्‌। कौमुद्रतेयस्तु कौमार | 
 एवाधिराज्यप्राप्त्या देदौप्यमानो गुणैर्लोकानन्वरञ्जयदिति कृत्वा सत्यमेव तेजसां 
वृत्तिमतिचक्रामासौ कुमार इति बोधयन्निममेवाशयं पुनरपि " "यावन्नश्यायते 
वेदिरभिषेकजलाप्लुता । तावदेवास्य वेलान्तं प्रतापः प्राप दुःसहः।1' इत्यादौ 

प्रकारान्तरेण विशदयति ।। ` 


1. सर्ग १६. शौक १०. 
1. सर्ग १७. शौक ३७. 


६८ काव्यगुणादर्शे 


वसिष्ठस्य गुरयोर्मन््राः सायकास्तस्य धन्विनः 
किं तत्साध्यं यदुभये साधयेयुर्न संगताः। स. १७. श्लो. ३८. 
इदं च. ` "तव मन्त्रकृतो मनैर्ूरात््रशमितारिभिः। प्रत्यादिश्यन्त इव मे 
दृष्टलक्ष्यभिदः शराः' इति दिलीपोक्तं स्मारयति।। ` 
इत्थं जनितरागासु प्रकृतिष्वनुवासरम्‌। 
अक्षोभ्यः स नवोऽप्यासीद्रूढमूल इव द्रुमः।।स ९७. श्यो ४४. 
इदं चोपमानं “अचिराधिष्ठितराज्यः शत्रुः प्रकृतिष्वरूढमूलल्वात्‌। 
नवसंरोपणशिथिलस्तरुरिव सुकरः समुद्धर्तुम्‌" इति मालविकाग्निमित्र 
प्रकारान्तरेणोपपादितं दृश्यते ।। 
मणो महानील इति प्रभावा- 
दल्पप्रमाणेऽपि यथा न मिथ्या। 
शब्दो महाराज इति प्रतीत- 
स्तथैव तस्मिन्युयुजेऽभकेऽपि। स. १८. श्लो. ४२. 
अत्र कविः, अर्भके महाराजशब्दयोगमनुरूपेण सहदयहदया- 
, वर्जकेनोपमानेन विशदयन्‌, अतिशयोक्त्याद्यलङ्करेष्वात्मनोऽनभिरुचिमपि 
ध्वनयति ।। 
पर्यन्तसंचारितचामरस्य 
कपोललोलोभयकाकपक्षात्‌। 
तस्याननादुच्चरितो विवाद- 
स्खाल वेलास्वपि नार्णवानाम्‌। स. १८. श्लो. ४३. 
| निरपराधमधुरवयसि वर्तमानोऽपि सुदर्शनः सौराज्यमकरोत्‌। अर्णवानां 
वेलास्वपि तदाज्ञाभङ्गो नासीदिति कथयन्‌, साकेतादर्णवानां सुदूरमन्तरमासीदिति 
सूचयति ।। 


1. सर्गं १. शरक ६१. 2. अङ्क १. शौ ६. 


रघुवंशविमर्शः ६९ 


शिरीषपुष्पाधिकसोकुमार्यः 
खेदं स यायादपि भूषणेन 
नितान्तगुर्वीमपि सोऽनुभावा- 
द्धुरं धरित्र्या बिभरांबभूव । स. १८. श्लो. ४५. 


न्यस्ताक्षरामक्षरभूमिकायां 
कार्त्स्येन गृहणाति लिपिं न यावत्‌ । 
सर्वाणि तावच्छुतवृद्धयोगा- 
त्फलान्युपायुंक्त स दण्डनीते। स. १८. श्लो. ४६. 
इदमपि वस्तुकथनमेव । आपाततोऽप्यत्युक्तिशङ्कां परिहर्तुकामः कविः, 
' अनुभावात्‌ इति पदं प्रयुञ्ञानो नवीनान्राचीनांश्चालङ्कारिकात्रसयति । एवमेवोपर्यपि 
'श्रुतवद्धयोगात्‌' इति निर्दिशन्‌, सुदर्शनस्य आ बाल्यात्‌ ज्ञानवृद्ध : सह वसतिं 
ज्ञापयन्‌, विद्याभ्यासादपि सत्सङ्गतिः शतगुणं फलं प्रसूते इत्युपदिशति ।। 
उरस्यपर्यानिवेश्भागा 
प्रोढीभविष्यन्तमुदीक्षमाणा। 
संजातलजेव तमातपत्र- 
च्छायाच्छलेनोपजुगूह लक्ष्मीः । स. १८. श्लो. ४७. 
अयमाशयः पूर्वमेव प्रकारान्तरेण ' 'छायामण्डललक्ष्येण तमदृश्या किल 


स्वयम्‌। पदमा पद्यातपत्रेण भेजे साम्राज्यदीक्षितम्‌' इत्यत्र प्रादर्शि ।। 
दृष्टदोषमपि तन्न सोऽत्यजः 
त्सङ्गवस्तु भिषजामनाश्रवः 
स्वादुधिस्तु विषयैर्हतस्ततो 
दु ःखमिन्दियगणो निवार्यते । स. १९. श्लो. ४९. 
1. सर्ग ४. श्लो९. ` 


७० ` काव्यगुणादरश 


तस्य पाण्डुवदनाल्पभूषणा 
सावलम्बगमना मृदुस्वना। 
राजयक्ष्मपरिहानिराययौ ` 
कामयानसमवस्थया तुलाम्‌। स. १९. श्लो. ५० 
इह महाकविः, ' इन्दरियहिरणहारिणी च सततदुरन्तेयमुपभोगमृगतृष्णिका । 


` असस्कृतमतीनां तान्येव विषयस्वरूपाण्यास्वाद्यमानानि मधुरतराण्यापतन्ति 


मनसः। नाशयति च दिङ्मोह इवोनमार्गप्रवर्तकः पुरुषमत्यासद्खो विषयेषु । ` 
कुसुमशरशरप्रहारजर्जरिते हि हदि जलमिव गलत्युपदिष्टम्‌" इत्यादि 
सनिदर्शनमुपदिशन्‌, अग्निवर्णमात्मसात्कुर्वतीं राजयक्ष्मपरिहानिं 
कामयमानसमवस्थया तुलयन्‌, भोगेष्वरतिं जुगुप्सां च निपुणं सम्पादयति 
विवेकिनाम्‌।। 


व्योम पश्चिमकलास्थितेन्दु वा 
पदड्कशेषमिव धर्मपल्वलम्‌। 
` राज्ञि तत्कुलमभूतक्षयातुरे 
वामनार्चिरिव दीपभाजनम्‌। स. १९. भो. ५१. 
राजयक्ष्मणा ग्रस्यमानेनापुत्रेणाग्निवर्णेन शोचनीयं दशामापन्नं रघोः कुलम्‌, 
अद्य श्रो वा अभावं गमिष्यन्त्या इन्दोरन्त्यकलया सनाथेनाम्बरतलेनोपमयन्‌, 
अप्रतीकारदारुणेनामयेनाविष्टस्योषधीनाथेन तुलनायामनौचित्यमाकलयननिव, 
पङ्कशेषेणादर्शनीयेन पल्वलेन सदृशयन्‌, अनुपदमेव * तं प्रमत्तमपि नं प्रभावतः ` 
शेकुराक्रमितुमन्यंपार्थिवाः' इति पूर्वोक्तं स्मरन्‌, मलिनकर्मणोऽप्यग्रिवर्णस्य 
परम्परया वैष्णवतेजःसंभवत्वं मनसिकृत्य पुनरपि तमेवान्ववायम्‌ ' वामनार्चिरिव 
दीपभाजनम्‌ ' इत्युपमिमीते।। । 


1. स १९. शौ ४८. 


रघुवंशविमर्थः ७९ 


एवमसौ महाकविः, ततर तवरानुरूपोपमानयोजनेन स्वाभिप्रायं व्यञ्जयन्‌, 
वैवस्वतमनोरङ्कुरितस्य इक्ष्वाकुमान्धातृसगराद्यम्बरलेखिशिखेरेरुपचितस्य 
वसिष्ठवामदेवादिगब्रह्र्षिद्विरेफेरलंकृतस्य वैष्णवेन तेजसाप्यायितेः ककुत्स्थादिभिः 
किसलयेर्वासितदिङ्मुखस्य भानुवंशसहकारस्य, दिलीपः पुष्पोद्रमः, रघुः फलम्‌, 
अजो न द्वयम्‌, तथा दशरथः प्रसूनम्‌, राघवः फलम्‌, कुशो न द्वयम्‌, तदनु 
प्रायेण दिलीपमनुकुर्वन्कौमुद्वतेयः कुसुमम्‌, अनन्तरजाताः सर्वेऽपि नीरसाः 
शलारव एवेति निपुणं सृचयन्‌, कालेन तस्य शाखिनः फलोत्पादनाक्षमतां 
ध्वनयन्‌, सुदर्शनं चरमकुसुमत्वेन भावयन्‌, गृहोपवने गृूढमग्निसात्कृतेन अग्रिवर्णेन 
सैवास्य चिरन्तनस्य शाखिनो भस्मीकरणमुपपादयन्‌, कनककुम्भमुखोज्ज्ितेन 
शिशिरेण वंशाभिषेकविधिना निर्वापितं गर्भं दधानां रा्ी नभोबीजमुष्टं दधानया 
क्षित्या तुलयन्‌, ' "कृष्यां दहन्नपि खलु क्षितिमिन्धनेद्धो बीजप्ररोहजननीं ज्वलनः 
करोति" इत्युक्तरीत्या अग्निवर्णेन सहैव भस्मावशेषितात्सहकारात्सजातीयस्य ` 
चूताङ्‌ कुरस्य भाविनीमुत्पत्तिं सूचयन्‌, काव्यमुपसंहरतीत्यहो ! मानसी 
वृत्तिर्महाक्वेः।। 

महाकाव्ये ऽस्मिन्प्रयुक्तानामुपमानां गाम्भीर्यस्वारस्यौ चित्यादिकं 
 वचसामुदारता च सत्यमेव वाग्विषयातीते स्वानुभवैकवेद्ये सहदयैः।। 

अथास्य महाकवेः कौदृशमाध्यात्मिकं मतम्‌? तच्च कथमवगम्यते? 
इत्यादिकमिदानीं विमर्शवर्तनीमधिरोहति । काव्येऽस्मिन्कविस्तत्र तत्र जीवब्रह्मणोः 
स्वरूपम्‌, जीवात्मनः कर्मफलभोक्तृत्वम्‌, परमात्मनशचान्तर्यामित्वेनौदासीन्येन च 
सर्वत्रावस्थितिम्‌प्रवृत्तिनिवृक्तिषु प्राणिनां जन्मान्तरीयसंस्कारवशगत्वम्‌, परमात्मनश्च 
जीवानां विषये वैषम्यनैर्घुण्याभावम्‌, कर्मणामल्पास्थिरफलवत््वम्‌, 
फलाभिसन्धिरहितेन मनसानुष्ठितानां कर्मणाम्‌ अनपायिपदोपलब्ध्युपायत्वं 
चोपपादयन्‌, योगसमाधिनान्तर्यामिनः पुरुषस्य साक्षात्कारे एव स्वस्या- 


1. स ९. श्लो ८०. 


७२ काव्यगुणादर्शे 


भिसंधिमसकृदाविष्करोति। तथा हि- आत्मस्लोऽयं महाकविः ' "प्रलयस्थिति- 
सर्गाणामेकः कारणतां गतः' इति ब्रह्मणो जगत्कारणत्वं वर्णयन्‌ 'प्रत्यक्षोऽ- 
प्यरिच्छेद्यो मह्यादिर्महिमातव । आप्तवागनुमानाभ्यां साध्यं त्वां प्रति का कथा । ।' 
` महिमानं यदुत्कोर्त्यं तव संहियते वचः। श्रमेण तदशक्त्या वा न गुणाना- 
मियत्तया ।।' इत्यादिना परमात्मनः स्वरूपतो गुणेश्चापरिच्छेद्यतामवाङ्मनसगोचरं 
महि मानं चावबो धयन्‌, "जन्माद्यस्य यतः" “ शास्त्रयोनित्वात्‌' इत्यादि 
श्रीमद्रादरायणसूर्रं विवृणोतीव ।। 


“त्वामामनन्ति प्रकृतिं पुरुषार्थप्रवर्तिनीम्‌। तदर्शिनमुदासीनं त्वामेव पुरुषं 
विदुः।।' ““शब्दादीन्विषयान्भोक्तुं चरितुं दुश्चरं तपः। पयपिऽसि प्रजाः 
पातुमौदासीन्येन वर्तितुम्‌ ।।' ! “हदयस्थमनासन्नमकामं त्वां तपस्विनम्‌ | 
दयालुमनघस्पृष्टं पुराणमजरं विदु:।1' इत्यादिना परमात्मनः "तत्सृष्टरा 
तदेवानुप्राविशत्‌" इत्युक्तरीत्या चराचरेष्वन्तर्यामित्वेनावस्थानेऽपि निर्विकार 
त्वमुपपादयन्‌, अन्तः प्रविष्ट: शास्ता जनानां सर्वत्मा ।' ' स सर्वभूतप्रकृतिं 
विकारान्‌ गुणादिदोषांश्च मुने व्यतीतः। अतीतसर्वावरणोऽखिलात्मा तेनास्तृतं 
यद्धुवनान्तराले। समस्तकल्याणगुणाकरोऽसौ । परः पराणां सकला न यत्र 
क्लेशादयः सन्ति परावेशे।' इत्यादिकां दिव्यां भारतीमनुसंदधातीव ।। 

अथ देहिनो जीवस्य स्वकर्मबशगत्वम्‌ ‹ "परलोकजुषां स्वकर्मभिर्गतयो 
भित्नपथा हि देहिनाम्‌" इत्युपदिशन्‌, '*स्वशरीरशरीरिणावपि श्रुतसंयोगविपर्ययौ 
यदा|” इति देहे *आत्मत्वभ्रान्तिं वारयन्‌, “मरणं प्रकृतिः शरीरिणां 
विकृति्जीवितमुच्यते बुधैः । क्षणमप्यवतिष्ठते श्वसन्यदि जन्तुर्ननु लाभवानसौ । ।' 
इति शरीरशरीरिणोः सम्बन्धः कादाचित्क इति द्योतयन्‌, ' "्कल्याणवुद्धेरथवा 
तवायं न कामचारो मयि शङ्कनीयः। ममैव जन्मान्तरपातकानां 
विपाकविस्फूर्जथुरप्रसद्यः।।' इत्यादिना ' वैषम्यनैर्घण्ये न सपक्षत्वात्तथा हि 


1. कुमारसम्भवः सर्ग २. शरक ६.2. सर्ग १०. शोक २८.3३. सर्ग १०. शौ २२.५4. 
कुमारसम्भवः, सर्गं २. शौक १३.5. सर्गं १०. शौक २५. 6. सर्ग १०. शौक १९. 


7.स<. शरं ८५.8.स८. शरौ ८९.५9. स८. शौ ८७.10. स १४. शौ ६२. 


रघुवंशविमर्थः ७३ 


दर्शयति इतत्यादिपाराशर्यवचःसुधास्वादमभिव्यञ्जयन्‌, “ "जीवानां 
दूषदादिमत्वमयतां स्वर्गापवर्गस्पदं देहं दत्तवति श्रियः प्रियतमे नैवोपकारस्मृतिः। 
दुःखे जातुचिदागते स्वकलितादुष्कर्मणः पक्त्रिमाल्लाथे हन्त निरागसि 
व्यसनिभिरनर्घुण्यमायोप्यते ।।' इत्यभियुक्तोक्तिमनुस्मारयति ।। 


आदिपुरुषस्य लीलाविभूतैश्चिदचिदात्मकस्य जगतः ' शब्राह्यं सरः 
कारणमाप्तवाचो बुद्धेरिवाव्यक्तमुदाहरन्ति' इत्यादिना, श्रुतिप्रोक्तं सृष्टिप्रकार- 
मुदाहरन्‌, देहाज्नीवात्मनो व्युत्रमणे मनसोऽपि सह प्राणेर्व्यु्रमणं " "मनो हि 
जन्मान्तरसंगतिकषम्‌ ' इत्यादिनावबोधयन्‌, ' तन्मन प्राण उत्तरात्‌! इति वैयासिकसूत 
स्मरणपथमुपनयति । | 

'"द्यामर्जितां कर्मभिरारुयोह ' “जगाम यज्वा यजमानलोकम्‌' इत्यादिना 
कर्मणां स्वर्गप्रािफलकत्वं प्रतिपादयन्‌, *°अमर्त्यभावेऽपि कयोश्चि- 
दासीदेकाप्सर्‌ ःप्रार्थितयोर्विवादः' इति त्रिदशलोकेऽपि जीवात्मनोऽरिषड्वगैण 
पराभवं ध्वनयन्‌, ' "पीडयिष्यति न मां खिलीकृता स्वर्गपद्धतिरभोगलोलुपम्‌ 
' विषयेषु विनाशधर्मसु त्रिदिवस्थेष्वपि निस्पृहोऽ भवत्‌" इति स्वगोकसामपि 
भोगलोलुपत्वं विशदयन्‌, “तं न्यमन्त्रयत संभृतक्रु्मैथिलः', ' यूपवत्यवसिते 
, क्रियाविधौ ', इत्येकत्र क्रत्वनुष्ठाननिरतत्वेनोपवर्णितं मिथिलेश्वरमन्यत्र ' सतां 
भवोच्छेदकरः पिता ते इति निर्दश्य ' कर्मणैव हि संसिद्धिमास्थिता जनकादयः 
इति श्रीभगवद्रचनं जनकस्य सकाशान्महर्षीणामात्तत्त्वोपदेशाधिगमकथाश्च 
स्मारयन्‌, ' "त्वय्यावेशितचित्तानां त्वत्समर्पिंतकर्मणाम्‌ । गतिस्त्वं 
वीतरागाणामभूयः सन्निवृत्तये ।" इति फलाभिसंधिरहितेन विशुद्धेन मनसानुषठितानां 
क्रतूनां मुक्तिप्रा्निफलकत्वमुपदिशति । | 


1. विश्चगुणादर्शः 


2.सश्२.नो६०.३.स७. शो १५.५.स१८.शौ३.5.स१८. शौ १२.७.-सछ. 

७ काव्यगुणादर्े 


` इतरो दहने स्वकर्मणां ववृते ज्ञानमयेन वहिन ' इत्यनेन "ज्ञानाग्निः 
सर्वकर्माणि भस्मसात्कुरुते ऽर्जुन इति गीताचार्य भाषितनुसंदधानः, 
` अनपायिपदोपलब्धये रघुरपतैः समियाय योगिभिः", "अपरः प्रणिधानयोग्यया 
मरुतः पञ्च शरीरगोचरान्‌", “न च योगविधेर्नवेतरः स्थिरधीरा परमात्मदर्शनात्‌", 
` तमसः परमापदव्ययं पुरुषं योगसमाधिना रघुः", “शस गत्वा सरयूतीरं देहत्यागेन 
योगवित्‌” इत्यादिना योगानुष्ठानस्य प्राशस्त्यं बोधयन्‌, “ग्न हि तेन पथा 
तनुत्यजस्तनयावर्जितपिण्डकङ्किणः' इति योगानुष्ठानेन विद्यानिष्पत्तिमधिगत्य 
तनुं त्यजतामौर्ध्वदेहिकक्रियाकिञ्चित्करीत्युपपादयन्‌, ' महीं महेच्छः परिकीर्य 
सूनौ मनीषिणे जेमिनयेऽर्पितात्मा । तस्मात्सयोगादधिगम्य योगमजन्मनेऽ कल्पत 
जन्मभीरुः ।।" इत्यादिना योगानुष्टानरूपोपाये एवात्मनोऽभिसंधिमवगमयत्नपि, 
 "बहुधाप्यागमेर्भन्नाः पन्थानः सिद्धिहेतवः। त्वय्येव निपतन्त्योघा जाहवीयो 
इवाव ।।' इत्यत्र मोक्षप्राप्तौ नैकविधमुपायमूरीकरोति। तत्र ' "मारुतिः सागरं 
तीर्णः संसारमिव निर्ममः" इति सर्वेष्वप्युपायेषु निर्ममत्वस्यावश्यकत्वम्‌ 
` "इन्दरियाख्यानिव रिपूस्तत्त्वज्ञानेन संयमी ' ' "तत्तवार्थेन नुदंस्तमः' इत्यादिना 
इन्द्रियजये तत्त्वज्ञानस्य साधनत्वं च बोधयति ।। | 

` "सत्यामपि तपःसिद्धौ नियमापेक्षया मुनिः' ““स्वसिद्धिं नियमैरिव' 
इत्यादिना सुमुक्षुभिरपि योगानुष्ठाननिरतैरपि विद्यानिष्पत्तिमधिगतवद्धिरपि 
तत्तदाश्रमकर्मांण्यहरहरनुष्टेयानीति सम्यगुपदिशन्‌, चतुर्भिर्वर्णैरनष्टेया- 
न्ध्मनपरदर्शयन्तीषु स्मृतिषु “श्रुतेरिवार्थं स्मृतिरन्वगच्छत्‌” इत्यादिना नितरा 
` गौरवमावहन्‌, ' "स एवधर्मो मनुना प्रकीर्तितः" इति मनुसंहितायामादरातिशयं 
विवृण्वन्‌, त्रैवर्णिकानामन्येषां चाचारादिकं तत्र तत्रावनोधयति। तथाहि- 


1-स८.श्रो२०.2.स८. शौ ७.३.स८. शौ १९.५.स८. शो २२.५.स८. ५ 
२४.6.स १५. शौ ९५.7.स८. शौ २६ 

,8. स १८. शू ३३.०.स १०. शरो २६.10. स १२. शु ६०.11. स ४. शरौ ६०.12 

१४. शु ६७ 


रघुवंशविमर्शः ७५ 


^ स्थित्यै दण्डयतो दण्डयान्परिणेतुः प्रसूतये । अप्यर्थकामौ तस्यास्तां धर्म 
एव मनीषिणः।।' इत्युक्तरीत्या अपार्थिवसुखाभिलाषिणां समलोष्टाश्म-काञ्चनानां 
परार्थेकफलप्रवृत्तिमतां भारतवर्षीयाणां राज्ञां पूर्वेषामात्मानुशासन प्रकारं 
सम्यगुपपादयन्कविः, क्रचिदभिषद्गजडानां महीपतीनां ' `वसुधेयमवेक्ष्यतां त्वया 
वसुमत्या हि नृपाः कलत्रिणः! '-सुखोपरोधि वृत्तं हि राज्ामुपरुद्धवृत्तम्‌ ' इत्यादिना 
स्वकीयं धर्ममुपदिशति।। 

' +अतिष्ठदेको नशतक्रतुत्वे शक्राभ्यसूयाविनिवृत्तये यः! 
'=महाक्रतोर्विश्वजितः प्रयोक्ता ' ' .अधिवसंस्तनुमध्वरदीश्षिताम्‌" "तस्या एव 
प्रतिकृतिसखो यत््रतूनाजहार ' * °ेदिप्रतिष्ठान्वितताध्वराणां `यूपानपश्यच्छतशो 
रघुणाम्‌' “ "पत्युः प्राग्वंशवासिनः" इत्यादिना फलाभिसंधिरहितैर्मुमुक्षु- 
भिरसंस्कृतमनोवृत्तिभिः स्वर्गनिवासकाङ्किभिशचानुष्टियानां यज्ञादीनामाचरण- 
स्यावश्यकतां प्रदर्श्य श्रौतोक्तकर्मानुष्टाननिरतैरात्मनः परिचयमवबोधयन्‌, पूर्वेषां 
रातां भवनेषु ' "वसंश्चतरथोऽग्निरिवाग्न्यगरे ' ''"अग्निशरणमार्गमादेशय ' इत्यादिना 
अनुसवनं त्रेताग्नीनामनुसेवनं च सूचयन्‌, गृद्योक्त संस्कारादिष्वप्यात्मन 
सम्यग्विनियनमाविष्करोति। तथाहि- 


पितृणम्‌ ऋणनिर्मोक्षसाधनस्य सुतस्य लाभार्थमाचरणीयान्व्र- 
तादीन्काम्याशचष्ठीः क्रचित्करचित्‌ ज्ञापयन्‌, “ "यथाक्रमं पुंसवनादिकाः क्रियाः 
इत्यादिना गर्भसंस्कारविधिमनुवर्णयन्‌, “स जातकर्मण्यखिले तपस्विनाम्‌! 
' "कविः कुशलवावेव चकार किल नामतः" * “स वृत्तचूलश्लकाकपक्षकैः' 
+ 15 अथोपनीतं विधिवद्विपश्चितः' * "अथास्य गोदानविधेरनन्तरं विवाहदीक्षां 

७६ काव्यगुणादर्शे 


निरवर्तयदुरुः' इत्यादिना जातकर्मादिविवाहपर्यन्तानां संस्काराणां स्वरूपं वर्णयन्‌, 
 ब्रह्मचर्यमनुतिष्ठद्धिरनु्ेयान्विधींस्तत्र तत बोधयन्‌, ' कालो ह्ययं संक्रमितुं द्वितीयं 
सर्वोपकारक्षममाश्रमं ते" इति गार्हस्थ्यस्य प्राशस्त्यं सूचयन्‌, सप्तमे सर्गे 
पाणिग्रहणविधिं मधुपर्कप्रदानादारभ्य लाजहोमान्तं कथयन्‌, '°हस्तेन हस्तं परिगृह्य 
वध्वाः' इति (अथास्यै दक्षिणेन नीचा हस्तेन दक्षिणमुत्तानं हस्तं गहीयात्‌ 
इत्यादिसूत्रकारोवितं स्मृतिपथमारोपयन्‌, '“मुनिवनतरुच्छयां देव्या तया सह शिश्रिये 
गलितवयसामिक्ष्वाकूणामिद हि कुलव्रतम्‌ ' इत्यादिना गलितवयोभिराश्रयणीयस्य 
वानप्रस्थाश्रमस्य रीतिमसकृद्रोधयन्‌, '-अलकाभरणं कथं नु तत्तव नेष्यामि 
निवापमाल्यताम्‌' " “तदिदं विषहिष्यते कथं वद वामोरु चिताधिरोहणम्‌" इति 
त्यक्तजीवितानां शरीरस्यालङ्करणपूर्वकमग्निसात्करणं कथयन्‌, '-अथ तेन दशाहतः 
परे गुणशेषामुपदिश्य भामिनीम्‌। विदूषा विधयो महर्धयः पुर एवोपवने 
समापिताः।।' इति ओर्ध्वदेहिकक्रि याभिर्निवापाञ्जलिभिः परलोकजुषां 
संतर्पणादिकं विवृण्वन्‌, निर्मलान्तःकरणानामेव तुरीयाश्रमप्रवेशाधिकारं 
योगसमाधिना तनुत्यजां विषये पिण्डदानादेरनावश्यकतां च बोधयतीत्यहो । 
अभिक्ञता श्रोतस्मार्तविधिषु महाकवेः। 


| अथ पौराणिकानां समयमनुरन्धन्कविः "भ्जैत्रैरथर्वभिः' इत्यादिना 

शत्रुजयैषिणामथर्वमन््रेरभिचारप्रयोगानुष्ठानं सूचयन्‌, ^"तस्य सन्मन्त्रपूताभिः 
स्नानमद्धिः प्रतीच्छतः' इत्यनेन मन्तजलानां माहात्म्यं विशदयन्‌, ' तीर्थे 
तौ यव्यतिकरभवे जह कन्यासरय्वो :', *"समुद्रपल्नयोर्जलसनिपाते ›, 
ˆ "अतस्तदाख्यया तीर्थं पावनं भुवि पप्रथे ', ' “त्िपुष्करेषु तिदशत्वमाप", इति 
पुण्यतीर्थानुसेवनस्य स्वर्गफलकत्वमुपपादयन्‌, “"“तद्रतिं मतिमतां वरेप्सितां 

पुण्यतीर्थगमनाय रक्ष मे" इति ब्रह्मनिष्ठानामपि तीर्थाटेन चित्तौर्मल्यावापि 
ध्वनयन्‌, सुप्रसिद्धेषु देवतायतनेषु "'असौ महाकालनिकेतनस्य वसन्नदूर 
किलचन््रमोलेः' "अथ रोधसि दखिणोदधेः श्रितगोकर्णनिकेतमीश्वरम्‌' इति 
सेत यं निर्दिशन्‌, तरुणेन्दुशेखर एव निरतिशयां भक्तिमादधानोऽपि, 
जनार्दनानुध्यानावसरेषु "लोकानुग्रह एवैको हे तुस्ते जन्मकर्मणौ :' इति 
आत्मनस्तद्धवततामाविष्कुर्वन्‌, शेववैष्णवसंप्रदायानुयायिभिरनुसरणीयां सरणिं 
सम्यगवबोधयति।। 

'*समुद्ररशना साक्षात्प्ादुरासीद्रसुन्धरा' * शुश्राव कुञ्जेषु यशः 
स्वमुच्ैरुदीयमानं वनदेवताभिः “अस्त्युत्तरस्यां दिशि देवतात्मा ' "तस्याः पुरः 
संप्रति बीतनाथां जानीहि राजन्नधिदेवतां माम्‌ ' “त्वया पुरस्तादुपयाचितो यः 
सोऽयं वर; श्याम इति प्रतीतः! 'भ्यथाविधो मे मनसोऽभिलाषः प्रवर्तते पश्य ` 
तथा विमानम्‌" ' "साननिध्ययोगात्किल तत्र शच्याः" इत्यादिना धरायामटव्यां 
शिलायां नगर्या वनस्पतौ विमाने स्वयंवरे चाधिष्ठानदेवतासान्निध्यं वर्णयन्कविः, 
"ततः सपर्या सपशुपहारां पुरः परार््यप्रतिमागृहायाः। उपोषितेर्वस्तुविधान- 
विद्धिरिर्वर्वयामास रघुप्रवीरः' इति कषुद्रदेवताप्रसादनाय तान्वरिकिण विधिना दीयमानं 
पशुपहारादिकमनुवर्णयन्‌, ‹ "बाष्पायमाणौ बलिमनिकेतमालेख्यशेषस्य 
पितुर्विवेश' इति कथावरेषितानां पितृणां प्रतिकृतेरहरहदी यमानं बलिपूजादिकं 
च निर्दिशति।। ` 

एवमसो महाकविः अविदुषां परप्रत्ययनेयमतीनाम्‌ अर्चिरादिमूर््युपासकानां 
शिष्टानां यज्वनां ज्ञानिनां मुमुक्षुणां विद्चानिष्पत्तिमतां योगिनां 
भिन्नभिन्नसंस्काराभिरुचिमतां तत्तदनुभवगो चरं सिद्धान्तमु पपादयन्‌, 





1.स६.शो३४.2.स८. शौ ३३.३.स१०. शु ३९.५.स १५ शयो ८३. 5. सर्ग 
२. श्रोक १२.6. कुमारसम्भव स १. शो ९.7. स १६. शो ९. 

8. स १३. शो ५३.१.स १३. शू १९.10. स७ शौक ३.11. स १६. शौ ३२९. 12. 
स १६. शौ १५. । | 

भारतवरषीमाणामाध्यात्मिकं मतं निरुपममिति द्योतयन्‌, सर्वेषामपि मर्त्यानां 
तारकत्वेनोपदिश्यमानः सिद्धान्त एकरूपश्चेत्स केषांचिदनुभवागोचरः सन्‌ मतत्वेन 
निर्देशानर्ह इति सूचयति ।। 


अथ चक्र वर्तिनां रघूणां पौर्वापर्यक्रमश्च काव्योक्तरीत्या कैः 
पूर्वसूरिभिर्वाग्विषयीकृतः। दाशरथेश्चरितमेव रामायणे समग्रतया वर्णितं दृश्यते । 
इतरेषां च भानुवंशीयानामपदानं किं प्रमाणीकृत्य कविनोपपाद्यते । रघोः रामभद्रस्य 
च मध्यजातत्वेनात्र निर्दिष्टः केचन सार्वभोमास्तथात्वेन नोपवर्णिता वाल्मीकिना । 
तथाहि- असौ महर्षिः रघुं ककुत्स्थसुत इति, शङ्कणसुदर्शनाग्रिवर्णात्रघोरात्मजस्य 
कल्माषपादस्य पुत्रपोत्रप्रपत्रा इति, शीघ्रगमस्प्रसुश्रुकान्क्रमेणाग्निवर्णस्यानन्तरजाता 
इति, अम्बरीषनहुषययातिनाभागान्‌ अजादुत्सन्नस्य दशरथस्य पूर्वपुरुषा इति, 
'असकृतिर्दिशति । इमं च वाल्मीकिप्रोक्तं पोर्वापर्यक्रमं विहाय किमर्थमन्यथा . 
वर्ण्यते कालिदासेनादिकाव्ये प्राचेतसोपन्ञे ्महदौरवमनुभावयताः परम्परा 
रघुकुलभुवामित्यादिकमिदानीं विमर्शनीयं भवति। अत्रेदमवधेयम्‌-- 
वैवस्वतमनुवंशोत्प्नानां सार्वभौोमानां परम्परा विस्तरतः सर्वेष्वपि महापुराणेषु 
प्रायेणैकरूप्यतो वर्ण्यमाना रामायणोक्तक्रमाननितरं विसंवदतीति निपुणमवधार्य 
रामस्य वृत्तमेव विशेषतः कृजन्तं बाल्मीकिमस्मिन्नंशे अप्रमाणीकृत्य मन्वन्तराणि 
वंशानुचरितं चेदंपरतया बोधयितुं प्रवृत्तानि पुराणान्येवावलम्ब्य रघुवंशो निरथारि 
महाकविनेति प्रतिभाति ।। 

` अत्र केचन नवीनाः प्रत्यवतिष्ठन्ते-पुराणानि कालिदासीयकालपिक्षया 

नितरामर्वाचीनानि। एेरोपीयसंस्कृ तपण्डितैर्विमश्किः कैश्चित्पुराणानां कालः 
खि स्त्वन्दीयदशमशतकानन्तरमिति कालिदासस्य तु कालः 
खिस्त्वन्दीयषष्ठशतकानन्तरमिति च सर्वतो जोघुष्यते । पाद्मपुराणे चोत्तरखण्डे 
वर्ण्यमानं रघोरुत्पत्युपाख्यानं रघुवंशकाव्यादुद्ध त्योदाहतमिव प्रतिभाति 
प्रतिभावताम्‌। सुबहूनि देवतायतनानि नूतनतया निर्मितानि तत्र तत्र पुरणेषु बहुशः 


1. रामायण-बालकाण्ड-सर्ग ७०; अयोध्याकाण्ड सर्ग ११० 2. सर्ग १५. भौ ६३, 
६६. 3. सर्ग ९५ शौ ६४ 

प्रस्तूयन्ते । एवं सति कालिदासो रामायणमप्यप्रमाणीकृत्य पुराणेभ्यो 
रघुवंशक्रममुपलब्धवानिति कथमिदं संगच्छते-इति।। 


अत्र ब्रूमः विक्रमभूपसभालंकारत्वेन निर्टषटेषु नवसु रलेषु कालिदासस्य 
समकालिकत्वेन वर्ण्यमानेनामरसिंहेन ' पुराणं पञ्चलक्षणम्‌! इति विशिष्येमानि ` 
निर्दिष्टनीति, छान्दोग्ये सनत्कुमारनारदसंवादे एतानि नामतो गृहीतानीति, 
खिस्त्वब्दात्प्राचीनकालिकैः श्रीमत्पराशरबादरायणशुक्रादिभिरिमानि प्रणीतानीति, 
कालिदासग्रथितो रघुवंशः प्रधानेष्वंशेषु विष्णुपराणं वायुपराणं चानुसरतीति, 
तीर्थानां माहात्म्यं बहुधा पुराणेषपवर्णितं कविनानेन तत्र तत्रानूदितमिति, भारतवर्ष 


प्रसिद्धतया पुराणैः प्रस्तुतेषु देवतायतनेषु कतिचन विशेषतः कालिदासेन „~ ` 


प्रोक्तानीति, पुराणेष्वतिपावनत्वेन निर्दिष्टं नैमिशं वनं वशिनामुत्तमेनचक्रवर्तिना 
सुदर्शनेन पश्चिमे वयसि शिश्रिये इति रघुवंशे प्रतिपादितमिति च हेतवः 
कालिदासापेक्षया पुराणानामतिप्राचीनतामवगमयन्ति। यद्यपि पुराणेषु नवीनाः 
 स्थलमाहात्म्यकथा बादरायणादिभिरविदिता अर्वाचीनैः संदर्भाविरोधेन गुम्भिताः, 
अथापि सर्गप्रतिसर्गवंशमन्वन्तरवंशानुचरितान्यधिकृत्य प्रतिपादिता विषयाः 
सर्वेष्वपि पुराणेषु प्रायशएकरूपेणोपलभ्यन्त इति, अस्मिन्नंशे प्रामाण्यमनुभावितं 
महाकविना इत्यलमतिविस्तरेण ।। 

अथ प्रसङ्कात्‌ विष्णुपुराणप्रोक्तो वेवस्वतमनुवंशक्रमः कोदृशः? केष्वंशेष्वयं 
कविस्तदिदं पुराणमनुसरति? पुरणानामन्येषामस्य च कथमेरूप्यमवगम्यते? इति 
विमर्शवर्तनीमधिरोहति सकुतूहलं चेतः। तत्रादौ विष्णुपुराणे वंशक्रम एवं पठ्यते- 
पुरा वैवस्वतमनोरात्मज इक्ष्वाकुः प्रथममिमां पृथ्वीं शशास । तस्मात्संजातो 
विकुक्षिः श्रद्धार्दशशभक्षणेन पितुरनभिमतः शशादसंजञं लेभे। तस्य तनूजः 
परंजयो महोक्षरूपं महेन्द्रमास्थाय ककुत्स्थो भूत्वा वैष्णवेन तेजसाप्यायितो 
देवासुरसंग्रामे समस्तानसुरान्निजघान । तस्माच्च प्रसृते वंशे पृथुश्रावरस्तधुधु- 
मारयुवनाश्वमान्धातृपुरुकृत्सानरण्यत्रिशङ्कुहसिथन्द्रसगरकल्माषपाददिलीप- 
खट्वाद्गादयः प्रथितयशसोऽभवन्‌। खट्वाङ्घादीर्घबाहु :, तस्माच रघुरऋयत। 
रघोस्तनूजाद-जादुत्प्नस्य दशरथस्य श्रीभगवानन्जनाभश्चतुर्धा पुत्रत्वमयासीत्‌। 


८० काव्यगुणादर्शे 


श्रीराम- भदरात्प्रोहन्कुशातिथिनिषधनलनाभागनभपुण्डरीकक्षेमधन्वादिभिरलंकृतो 
वंशः प्रववृधे । तदनन्तरजातेष्वेकतमो हिरण्यनाभो जैमिनेः शिष्यो भूत्वा 
योगविद्यामधिगम्य ब्रह्मभूयं जगाम । अस्माच्च योगिनो याक्ञवल्क्यो योगमवाप। 
हिरण्यनाभात्पुत्रः, तस्मात्पुष्यः, ततोध्रुवसन्धिः, अनन्तरं सुदर्शनश्च बभूव । 
सुदर्शनस्यात्मजन्मनोऽग्निवर्णात््रमेण शीघ्रगमस्प्रसुश्रुतसुगविप्रभृतयो जके । तेषु 
चरमो बृहद्रलोऽर्जुनस्य तनयेनाभिमन्युना भारतयुद्धे क्षयमनीयत-इति ! अयं च 
क्रमः प्रायेणेकरूपतया वायुपुराणेऽ्शीतितमेऽ ध्याये दृश्यते । परमियानेव भेदः, 
वायुपुराणे पौत्रस्य जेमिनिशिष्यत्वमुपवर्णितम्‌, वंशविस्तरण्च विष्णुपुराणपक्षया 
संक्षेपतः कथित इति।। 

महाकविश्च रघुवंशे रघोर्जनयितारं दीर्घबाहुं दिलीपाख्यया निर्दिशति । इदं 
च नाम दीर्घबाहोः पितामहस्याभिख्यात्वेन विष्णुवायुपराणयोरुपवर्णितं दृश्यते । 
जातस्य कुमारस्य पितामहनाम्रापि व्यपदेशः सांप्रतमेव । दीर्घबाहुरिति योगरूढं 
नामापि तस्यैव भवितुमर्हति । इमं च भेदमन्तरा काव्येऽस्मिन्कथितो वंशक्रमः 
पुराणप्रोक्तात्प्रायेण न विसंवदति। पौत्रस्य जैमिनिशिष्यत्वं वदता कविना 
वायुपुराणोक्तक्रमोऽनुसृत इति च सुस्पष्टमेव सुधियाम्‌। कालिदासेन प्रसिद्धतया 
वर्णितो निषधनगेन्द्रो वरपर्वतेषु पश्चिमाचलत्वेन वायुपुराणे भुवनविन्यासप्रकरणे 
बहुधोपवर्णितः; विष्णुपुराणे च नामतो निर्दिष्टो दृश्यते! महाकविना पुन 
पुनरनुवर्णितः सवितृहुताशनयोस्तेजोविनिमयो वायुपुराणे ज्योतिःसन्निवेशप्रकरणे 
पठ्यमानम्‌ ' प्रभा हि सौरी पादेन ह्यस्तं याति दिवाकरे अग्निमाविशते रात्रौ 
तस्मादूरात्प्रकाशते ।।' “उद्यन्तं च पुनः सूर्यमौष्ण्य-माग्रेयमाविशत्‌। पादेन 
पार्थिवस्याग्नेस्तस्मादग्निस्तपत्यसौ ।।' इति श्लोकद्वयं स्मारयति । ' महेन्द्रमास्थाय 
महोक्षरूपम्‌' इति कविना प्रोक्ता ककुत्स्थकथा विष्णुपुराणोपवर्णितामनुसरति। 
`*संग्रामनिर्विष्टसहस्त्रबाहु : ' इत्यादिना वर्णितो माहिष्पतीपतिर्योगी कार्तवीर्यः, 
` तथात्वेनैव पुराणेभ्योऽप्यवगम्यते । 'शलङ्कधरेणोषितमाप्रसादात्‌" इतीदं च "ततो 
गत्वा पुलस्त्यस्तु अर्जुनं च प्रसादयत्‌' इति वायुपुराणप्रोक्तमनुकरोति। 


1. स ६. श्लो ७२.2. स ६. श्लो ३८.3३. स ६. श्लो ४०. 

तद्रं शीयानामग्रिसाहाय्यं च कालिदासेन प्रोक्तं" °तस्मिन्नैवोपाख्याने 
विस्तरेणोपपादितं दृश्यते ।। 


नन्वयं महाकविः पुराणेभ्य एव रघुवंशक्रमादिकमुद्धूत्य वर्णितवानिति 
चेत्‌, कथमेतेषु प्रधानतमत्वेन परिगणिते पाद्मपुराणे प्रोक्तं रघोरुपाख्यानं 
कालिदासकाव्याट्‌द्धुत्य लिखितमिति वक्तु शक्यते? अत्र ब्रूमः- 
पुराणेऽस्मिन्सृष्टिखण्डे नवमाध्याये आदित्यवंशकथनावसरे रघोरभूदिलीपस्तु 
दिलीपाच्चाप्यजस्तथा । दीर्घबाहुरजाज्जातः प्रजापालस्ततोऽ भवत्‌। ततो दशरथो 
जातस्तस्य पुत्रचतुष्टयम्‌ ।1' इति वंशक्रमः प्रास्तावि। पुनस्ततेवोत्तर- 
खण्डेऽ्टानवत्यधिकशततमेऽध्याये, दिलीपाद्रघो: संभवः, सर्वेष्वप्यंशेषु 
कालिदासगप्रोक्तां शेलीमनुसृत्याख्यातः। एवमेकस्मन्नेव पुराणे कुतचिद्रघोदिलीपः 
संजातः, अन्यत्र दिलीपाद्रघुः संजज्ञे इति परस्परविरुद्धा कथा पठ्यते । | 

अत्र प्राचीनपण्डिताः प्रवेष पुराणोतिहासादिषु अप्रामाण्य- 
दोषोद्धाटनमसहमानाः, कल्पभेदेन कथाभेदमभ्युपगम्य विरोधं परिहरतुमुद्युञ्चते । 
तथा हि-' धाता यथापर्वमकल्पयत्‌' इति श्रुतिवाक्यबलेन प्रतिकल्पं 
सृष्टिस्थितिलयादिकं प्रायेणेकरूपेण जायते । सृष्टस्य चिदचिदात्मकस्य जगतः, 
तत्र तत्र कुत्रचिदवान्तरष्वंशेषु भेद उपलभ्यते । सतां परित्राणाय युगे युगे संभवत 


आदिपुरुषस्यावतारकथास्वप्यनेकधा भेदो दृश्यते । श्रीरामभद्रस्य पुरतः, ` 


 अनेककल्पजीविना जाम्बवता तस्यैव पूर्वावतारकथा वर्ण्यते। साहि 
वाल्मीकिप्रोक्तक्रमानितां विसंवदति । इदं पाद्मपुराणः पटद्धिः सुस्पष्टमवगम्येत। 
तस्मात्कल्पभेदेन कथाभेदोऽङ्गीकरणीयः-इति।। 

चिरप्रवृत्तमिदं हि समर्थनं पुराणेष्वेव तत्र तत्रोपवर्णितं श्रुतिवाक्यमेव 
प्रमाणत्वेनावलम्बते इत्यतो हे तोरादरणीयमेव सुधीभिः) अथापि इमं 
सिद्धान्तमूरीकुर्वद्धिः पण्डितैः संदर्भाविरोधेन पुराणेषु गुम्भितानां स्थलमाहात्म्य- 


1. स ६. श्लो ४२. 2. अध्याय ९४. 
3. पादापुराणे पातालखण्डे. द्वादशाधिकशततमोऽध्यायः 

कथानामपि प्रामाण्यमपवदितुं न शक्यते। इ तरपुराणापेक्षया स्वस्यैव 
प्रामाण्याविष्करणे प्रवृत्तानीमानि न स्केप्वष्यंशेष्वादरणीयानि। 
केषुचित्पुराणेषृत्तरखण्डानि क्रचित््रचिन्नवीनत्वेन परिगण्यन्ते । कल्पभेदवाद 
एकस्मिन्नेव पुराणे पूर्वोत्तरवाक्ययोर्विरोधपरिहरणाय न कल्पते। अर्थवादरूपेण 
प्रवृत्ताः कथाः प्रायेण स्वांशे प्रमाणपदवीं नाधिरोहन्ति। पादे चोत्तरखण्डे प्रस्तुता 
दिलीपाद्रघोरुत्पत्तिकथा, गोपूजामाहात्म्याविष्करणप्रकरणेऽर्थवादसूपेणोदाहता । 
पातालखण्डे आदित्यवंशपरम्परानुवर्णनप्रकरणे प्रोक्तायाः कथाया विरुद्धा सती. 
पुराणस्यास्य प्राचीनेषु भागेष्वनन्तर्भूता, कालिदासकाव्यादनन्तरकालिकै : 
केथिदास्तिकेर्नूतनतयोत्तरखण्डे प्रतिपेति केचन नवीना विमर्शका मन्यन्ते! ते 
हयत्रादिब्राह्यप्रोक्तां! कांचन कथां दृष्टान्ततयोदाहरन्ति। तद्यथा- 


पुरा दशरथो नाम राजा कैकयीवचनाद्रामं ससीतालक्ष्मणं वनवासाय 
नियुज्य, महत्ता दुःखेनाविष्टो ब्रह्मशापं संस्मरन्‌, पुत्रशोकेनासूस्तत्याज | 
कर्मविपाकेन च यमानुचैषेरिषु तामिम्रादिनरकेषु धिपः “ पच्यते च्छिद्यते राजा 
पिष्यते चूर्ण्यते तथा । शोष्यते दश्यते भूयो दह्यते च निमज्ज्यते ।।' इत्युक्तरीत्या 
यातनासहस्रमनुभवन्निराशो नान्तं जगाम दुःखस्य। अथकदाचिद्यमकिंकराः 
सरभसमागत्य नरके पच्यमानमयोध्याधिपतिं नृपमुत्तारयाब्नुवन्‌-' तव पुत्रो 
गुणावात्रामभद्रो दण्डकायां विचरत्नद्य यदच्छया सुरासुरमुनिजनवन्द्याया महिताया 
गौतमीनद्यास्तीरमासेवते। यावदयं गौतम्या योजनपञ्चकान्तरान्ापक्रामति, तावत्तव 
नरकानुभवो न भवेत्‌। यदि च कदाचिदसौ त्वां स्मरन्नद्यं स्नात्वा पिण्डादि 
दद्यात्‌, तदा सर्वपापेभ्यो विनिमुक्तस्तरिविष्टपं गन्तासि ' इति।। 

हषो दशरथस्तेषामाज्ञामवाप्य पिण्डदानाय सुतौ प्रयितुं स्वयमेव 
गौतमीतरभुवमाससाद । परिसरे च नद्याः भोज्यभक्ष्यालाभेन नितरां विषण्णौ 
रामलक्ष्मणौ दूरादृष्टा, अविज्ञातोऽवन्ञातश्च सौमित्रिणा स्वं यातनादेहं निरीक्ष्य 
लजावनतशिसः शनैः शनैरवादीत्‌, ' अहं दशरथो राजा पुत्रौ मे शृणुतं वचः। 


1. आदि्राहये त्रयोविंशाधिकशतमोऽध्यायः। 


रघुवंशविमर्शः ८३ 


तिसृभिब्रह्यहत्याभिवृतोऽहं दुःखमागतः । छिन्नं पश्यत मे देहं नरकेषु च पातितम्‌।'! 
इति। 

ततश्च श्वशुरस्य यातनादुःखमसहमाना जानकौ ताम्यन्तावितिकर्तव्यतामूटौ 
रामलक्ष्मणावालोक्य ब्रह्महत्यात्रयस्य भतूदिवरयोरात्मनि च विभागमुपादिशत्‌। 
तस्याश्च भाषितमनुमोदमानो दशरथः, ' न कोऽपि भवतां किंतु श्रमः स्वल्पोऽपि 
विद्यते । गौतम्यां स्नानदानेन पिण्डनिर्वपणेन च । तिसूृभिर्ब्रह्यहत्याभिर्मुक्तो यामि 
त्रिविष्टपम्‌। त्वया जनकसंभूते स्वकु लोचितमीरितम्‌।' इति बभाषे । 
पितृभाषिताकर्णनानुक्षणमेव रामभद्र गौतम्यां स्नातः पिण्डदानोचितं 
ब्रीह्यनमपश्यन्किञ्चिदिव दुःखितः, ' यदन्नः पुरुषो राजंस्तद्नास्तस्य देवताः' 
इति प्रमाणमनुस्मरन्‌, पिण्याकेन मन्त्रवत्पिण्डमदात्‌। अनुक्षणमेव 
यातनाशरीरमुत्सृज्य सर्वपापेभ्यो विनिर्मुक्त आदित्यसदृशाकारो विमानवरमारूढः 
स्तूयानश्च किंकरः पश्यतोरेव सुतयोर्दिव्यान्‌ लोकान्‌ जगाम-इति।। 


अयं चेतिहासो रामायणे न दृश्यते । अक्ञानान्मुनिकु मारं हत्वा ब्राह्मणेतरेण 
तज्जनकेन शप्तस्य पुत्रशोकादसूस्त्यक्त्वा आत्मनः पुण्यरार्जितं नाकलोकमधिवसत 
सुरेन्द्रमहितस्य दशरथस्य घोरयातनानुभवकथनं गौतमीमाहात्म्यद्योतनायोदाहतं 
सत्‌ स्वांशे सर्वथा न प्रामाण्यमावहति ।। 


एवं पुराणानि सर्वेष्वप्यंशेषु न प्रमाणीभवितुमर्हन्तीति वदतामाधुनिकवि- 
मर्शकानाम्‌, हेतुविचारं दूरीकृत्य पुराणेतिहासादीनान्तरेणादरेण श्रद्धानानां 
प्राचीनपण्डितानां च पुराणवाक्यान्यधिकृत्य पौर्वापर्यनिर्णये प्रामाण्या- 
प्रामाण्यनिर्धरणे च न कदापि सामरस्यं संपादयितुं शक्यते इति विरमामः। 


कविप्रथमपद्धतिम्‌" इत्यात्मनैव सबहुमानमुपवर्णितां प्राचेतसमुखेनादौ 
ब्रह्मलोकाद्धुवमवतीर्य प्रवृत्तां विशदविशदां मधुरां दिव्यां भारतीमसकृद- 
नुसन्दधानः, प्रसादसुमुख्यास्तस्या विलासमुपलभ्य, कथावर्णनप्रकारे आशया- 
विष्करणरीतौ शब्दप्रयोगसरणौ भुवनविन्यासविवरणे तत्द्रसोपपादनपद्धतौ चायं 
कविरजानान एव प्राचेतसं सर्वात्मनानुकरोतीत्यहो ! विलसितं सरस्वत्याः 


८४ काव्यगुणादर्शे 
तथाहि- 

प्रथमं कविनानेन कृतं 'रघुवंशः' इत्यभिधानं महर्षिमुखाननिःसृतायां 
वाग्धोरण्यां "बालकाण्डे युद्धकाण्डः च श्रूयते || 

आदौ ' आजन्मशुद्धानाम्‌! इति प्रक्रम्य, दुर्लभान्गुणाननुवर्ण्य, श्रोतृणां 
कोतूहलमुत्पाद्य, तादशगुणसम्पन्ना रघव इत्यनन्तरमुपसंहत्य, ' तं सन्तः 
श्रोतुमर्हन्ति ' इति भावुकानामवधानं सम्पाद्य, वैवस्वतमनोरन्वये प्रभूतं दिलीपम्‌ 
"व्यूढोरस्को वृषस्कन्धः सालप्रांशुर्महाभुजः' इत्यादिना वर्णयन्कविः, 
' कोऽन्वस्मिन्साम्प्रतं लोके गुणवान्‌ ' इत्युपक्रम्य लोकोत्तरानगुणानुपपाद्य 
तादृशगुणानामाश्रयः क इति कौतूहलेन पृच्छन्तं प्राचेतसमनुबोध्य इक्ष्वाकु- 
वंशप्रभवं रामम्‌“ विपुलांसो महाबाहुः कम्बुग्रीवो महाहनुः । महोरस्को महेष्वासः! ` 
इत्यादि वर्णयन्तं नारदमनुस्मारयति ।। | 

द्वितीय सर्गे- ' वेणुभिर्मारुतोद्धूतै: कूजन्तमिव कौचकै:' इति 
वाल्मीकिवदनात्सुन्दरं निःसरन्ती सरस्वती * स कौीचकैमरतिपूर्णरन्धर : 
कू्जद्धिरापादितवंशकृत्यम्‌' इति महाकविरसनायां नृत्यति । ““हर्म्यवाताय- 
नस्थाभिरभूषिताभिः समन्ततः कौर्यमाणः सुपुष्पौधैर्ययो स्त्रीभिररिन्दमः' इत्येवं 
प्राचेतसात्‌ समुत्पन्ना वाणी महाकवितः संस्कारमवाप्येव ' अवाकिरन्बाललताः 
प्रसूनैराचारलाजेरिव पौरकन्याः" इत्यात्मानमावृणोति। | 

` मम भक्षः प्रदिष्टस्त्वमीश्चै ्वानरर्षभ ' इति हनूमत्परीक्षणाय प्रचोदितया 
सुरसया प्रोक्तं वचः ' तस्यालमेषा क्षुधितस्य तृप्त्यै प्रदिष्ठकाला परमेश्वरेण 
इति दिलीपं प्रतिवदतः कुम्भोदरस्य भाषितेन सजातीयमिव प्रतिभाति । 

त॒तीये- ' प्रदक्षिणावर्तशिखस्तप्तहाटकसनिभः। हविस्तत्प्रतिजग्राह 
पावकः स्वयमुधितः।।' इति शुभशंसिलक्षणमेकं विशदयन्ती आद्या वाग्धोरणी, 
1.स३.श्लो९.2.स१ श्लो १९१. 
3. सुन्दरकाण्ड, स ५६. श्लो १४. 4. अयोध्याकाण्ड, स १७. श्लो ३७, ४२. 
5. सुन्दरकाण्ड. स १. श्लो १५१. 6. युद्धकाण्ड. स ८०. श्लो १०. 

महाकवेश्चित्ते चिरं लीना तेनापि तथात्वेनाविज्ञाता ' प्रदक्षिणार्चिर्हिविरग्रिराददे' 
'प्रदक्षिणार्चिर्व्याजेन हस्तेनैव जयं ददौ ' इति द्वेधा आत्मनो विलासं प्रदर्शयति । 
एवं शुभान्यशुभानि च निमित्तानि महाकविना तत्र ततर वर्णितानि रामायणोक्तां 
रीतिमेवाबलम्बन्त इति व्यक्तमेव विमर्शकानाम्‌ | 


चतुर्थे- ' शचीपतेः केतुरिव ' इत्यसकृन्महर्षिणा निर्दिष्टो वृष्ट्यथं 
जनैरभिपूजितो ध्वजः 'पुरुहूतध्वजस्येव' इति कविनाप्युपवर्ण्यते। “चमू 
प्रकर्षन्महतीम्‌' इति मधुरं प्रसृता वाणी ' स सेनां महतीं कर्षन्‌" इति 
महाकविजिहया पुनः प्रसरति । 


'*+आपानभूमिगमनम्‌' “-आपानभूमिमुत्सृज्य ' 'आपानशाला विचिता ' 
इत्यसकृ दादिकाव्ये श्रूयमाणा वर्णावलिः 'रचितापानभूमयः' इति 
महाकाव्येऽप्यनुश्रूयते ।। 

' इन्द्रियाणि पुरा जित्वा जितं त्रिभुवनं त्वया । स्मरद्धिरिव त्वैरमिन्द्ियैरेव 
निर्जितः ।)' इत्येवं रमणीयं प्रवहन्ती वचःसुधा कविनानेन पुनःपुनरास्वादिता 
'इन्द्रियाख्यानिव रिपून्‌ 'इत्यत्रान्त्लीनवानुभूयते ।। 


'प्रणिपातप्रतीकारः संरम्भो हि महात्मनाम्‌ ' इति काव्येऽस्मिन्विलिसन्ती 
` वाणी "भ्प्रणिपातग्रसन्ना हि मैथिली जनकात्मजा ' इति महर्षिणा प्रदर्शितं 
 पद्धतिमनुसरति ।। 


पञ्चमे- ' रूपं तदोजस्वि तदेव वीर्य तदेव नैसर्गिकमुत्नतत्वम्‌। न 
कारणात्स्वाद्विभिदे कुमारः प्रवर्तितो दीप इव प्रदीपात्‌ इतीदं च पद्यम्‌. 
 *शरूपल क्षणसम्पन्नौ मधुरस्वर भाषिणौ । बिम्बादिवोत्थितौ बिम्बौ 


1. सुन्दरकाण्ड. स ४. श ४६, ४७; रघुवंश स ३. शौ ४; युद्धकाण्ड, स ५७. शु 
२६, ४०; रघुवंश. स १९. शरौ ५८-६१. 2. अयोध्या. स ७४ श्रौ २६; युद्ध. स ४६. 
श्यौ १७. 3. सुन्दर. स ३७ शलो १८. 


4. बाल. स ३. भ २९.5. सुन्दर. स २. शु ४७.6. सुन्दरकाण्ड. स १२. शु १२.7. 
युद्ध. स १९४. शुसे १८.8. सुन्दरकाण्ड. स ५८. शू ८९.१. बाल. स ४. शर १९. 


८६ काव्यगुणादर्थे 


रामदेहात्तथापरौ ।।' इत्यस्माद्विम्बादिवोत्थितं सहदयात्रसयति।। 

` स्तीभिः सपुत्रवद्धश्च रममाणैरलङ्कृतान्‌। सुराधिपस्योपवने यथा चैत्ररथे 
टुमान्‌।।' इति वाल्मीकिसुभाषितास्वादाधिगतसंस्कारः कविः “एको ययौ 
चैत्रथप्रदेशान्सौराज्यरम्यानपरो विदर्भान्‌  इत्यवशमुदूणातीव ।। 

षष्टे -' "परार्ध्यास्तरणोपेताम्‌' इत्यादौ निर्गलिता वाक्‌ 
परा््यवर्णस्तरणोपपन्नम्‌" इति महाकविमुखेन प्रवहति ।। 

गुर्वी धुरं यो भुवनस्य पित्रा धुर्येण दम्यः सदृशं बिभर्ति" इति वर्णयन्कविः 
` सोऽहं कथमिमं भारं महाधुर्यसमुद्धतम्‌। दम्यो धुरमिवासाद्य वहेयं केन 
चौजसा ।।' इत्येवमादिकाव्यप्ोक्तमाशयमन्तरात्मना स्मरतीव ।। | 

सप्तमे- '*राजप्रवेशसुमुखैः पौरैर्मङ्गलवादिभिः। संपूर्णा प्राविशद्राजा 
जनौधेः समलङ््‌कृताम्‌।!' 'र्म्यवातायनस्थाभिर्भूषिताभिः समन्ततः । रामं 
सर्वानवद्याङ्घयो रामपिप्रीषया ततः। वचोभिख्यैहर्म्यस्थाः क्षितिस्थाश्च ववन्दिरे । 
श तया सुचरितं देव्या पुरा नूनं महत्तपः। रोहिणीव शशाङ्केन रामसंयोगमाप 
सा। इति प्रासादशूद्गेषु प्रमदाभिर्नरोत्तमः। शुश्राव राजमार्गस्थ 


1. युद्ध. स १२८. शौ २४. 2. सुन्दर. स ९. श्रौ २७. 3. अयोध्या. स ७३. शु १६. 
4. बालकाण्ड. स ७७. शर ९. 5. अयोध्याकाण्ड. स १६. भ ३७-४२ 

